

سفر حج

نمبر -  
۲۶۹



انوار الہی ناز




پروف

# سفیرِ حرم

اس سلطان الاولیاء حضرت خواجہ مصعب الدین چشتی غریب نواز کا  
آستانہ عالیہ امیر میں برسوں سے روحانی فیوض و برکات کا مرکز چلا  
آ رہا ہے، جہاں آج بھی انوار الہی اور تہنیت رسالت مآب کی بارشیں  
ہوتی ہیں۔ یہاں آنے والے ہر شاہ و گدا کا دامن ان فیوض و برکات  
اور انوار و تہنیت سے سیر جاتا ہے۔ زیر نظر تصنیف ایم۔ ایس ناز کی  
اسی عقیدت کی مظہر ہے جس میں فاضل مصنف نے پرکشش اور متعقبات  
انداز میں ازمنہ قدیم سے دور حاضرہ تک امیر کی تاریخ اور سرکار غریب نواز  
کی سوانح حیات کی روشنی میں چشتیہ سلسلہ کو ابواب کی صورت میں باہم مربوط  
کیا ہے۔ گویا دریا کو کوزے میں بند کر دیا گیا ہے۔


سفیرِ حرم سے قبل ایم۔ ایس ناز کی تصنیف مرکز تہنیت  
سوانح حضرت داتا گنج بخش کو کافی پذیرائی حاصل ہوئی۔ تخلیق مرکز  
اس کتاب کے چار ایڈیشن شائع کر چکا ہے۔ بے امید ہے کہ مرکز تہنیت  
کے فاضل مصنف کا منفرد اسلوب نگارش ہم سب کو سفیرِ حرم  
کی حیاتِ مقدر کے ورق و ورق کا شعور و حضور سے مطالعہ کرنے پر مجبور  
کر دے گا۔

مسند اکرم  
ناشر



ت من - 269

(631)



خلوص و عقیدت کی بنا پر  
گورنمنٹ میاں جسٹس ایف ایف شرفیوار  
ایم ایف ایف  
۱۱/۱۲

(سوانح حیات حضرت خواجہ غریب نواز)

۱۴- ایس ناز

متنخلیق مرکز - ۳۳-۱ اے، شاہ عالم گیٹ - لاہور

جملہ حقوق بحق اشریحفوظ



بار اول : ۱۹۷۵ء  
ناشر : محمد اکرم، تخلیق مرکز، لاہور  
مطبع : فالکن پریس - لاہور  
سرورق : ایم۔ یوسف  
کتابت : نذیر ہاشمی  
بار دوم (۱۹۸۲ء)  
قیمت : ۲۵ روپے

حضرت  
غوث الاعظمؒ  
کے  
نام

53327

— اچھی کتاب

— دعوتِ فکر

— درسِ عمل

# تجلیات

۲۵

حرم سے اجمیر تک

پیشے لفظ

مدینے کے مولا اور اجمیر کے خواجہ

- ابتدائی زندگی
- ابراہیم قدروئی سے ملاقات
- ارادہ مسافرت

۲۶

سرکار غریب نواز کا سلسلہ طریقت

- شجرہ نسب اور \_\_\_\_\_
- خواجہ حسن بھریؒ، حضرت عبدالواحد بن زیدؒ، حضرت فضیل بن عیاضؒ، ابراہیم ادھمؒ، خواجہ حذیفہ المرعشیؒ، ہبیرۃ البصریؒ، مشاد علودینوریؒ، حضرت ابواسحاق چشتیؒ، خواجہ ابو محمدؒ، حضرت ابو یوسف چشتیؒ، حضرت مودود چشتیؒ، حاجی شریف زندنیؒ کے حالات زندگی۔

۲۱

حضرت عثمان ہارونی کے زیر سایہ

- بیعت کاپس منظر اور پیش منظر



- بغداد کی سیاحت
- زیارتِ خانہ کعبہ
- دیارِ حبیب میں
- بدخشاں کو روانگی

۷۲

### آفتابِ چشتیاں رخشندہ باد

- صوفی کی تعریف و تاریخ
- اجمیر جانے کا حکم
- برصغیر پاک و ہند میں صوفیائے کرام کی سرگرمیاں

۸۱

### وارث النبی فی الہند

- حضرت غوث الاعظم اور قطب الدین بختیار کاکی سے ملاقاتیں۔
- درودِ ہند
- دہلی میں مختصر قیام
- پنجاب لوہوں کے حملے
- جادو گروں سے مقابلہ
- ازواجِ مطہرات و اولادِ امجاد

۱۰۹

### جاں پُرسوز، سخنِ دلنواز

- اجمیر میں مستقل قیام
- طریقِ تبلیغ

○ معمولاتِ زندگی

۱۲۱

تذکرہ مجالس

- رشد و ہدایت کی باتیں  
○ نماز، تہران، اولیائے کرام کی صحبت اور سفر کے آداب۔

۱۲۲

سولہ ہزار سے زائد کرامات

- آنا ساگر کے کنارے  
○ 'قاتل' — درویش بن گیا!  
○ حضرت بختیار کاکیؒ کی پیکار  
○ اور دیگر کرامات

۱۲۳

جہاد بالعلم

- دیوانِ معین ؟  
○ انیس الارواح  
○ گنجِ الأسرار  
○ کشف، الأسرار  
○ رسالہ تصوف (منظوم)  
○ دونایاب تصانیف

۱۲۴

وظائف و لطائف

خواجہ غریب نوازؒ کی دعائیں

- اولاد کی خواہش ، صحت ، دُنیاوی حاجات ، تجارت میں ترقی ،  
 بینائی کی بحالی ، سفر میں کامیابی اور دشمنوں سے محفوظ رہنے  
 کے وظائف ۔

۱۹۹

### خلفاء و اتباع

- وصال مبارک  
 ○ حضرت قطب الدین بختیار کاکیؒ  
 ○ بابا فرید الدین گنج شکرؒ  
 ○ حضرت علی احمد کلیریؒ  
 ○ حضرت نظام الدین اولیاءؒ  
 ○ حضرت امیر خسروؒ  
 ○ حضرت نصیر الدین گنج محمود چراغ  
 ○ حضرت سید محمد گیسو درازؒ  
 ○ اور بہت سے دوسرے

۲۱۷

### خواجہ کی نگری

- اجمیر ————— قدیم تاریخی شہر  
 ○ جدہ شہر سے پرتھوی راج تک ایک سو بیس راجاؤں کی کہانی  
 ○ اجمیر کی سیاسی ، ثقافتی اور اسلامی اہمیت

۲۳۵

### قبر گاہ اہل یقین

- مزارِ خواجہ غریب نوازؒ
- مسجدوں کا شہر
- دروازے اور تاریخی یادگاریں

۲۵۵

### مردِ قلندر کی بارگاہ میں

- اولیائے کرام کی حاضریاں
- شہنشاؤں کی آمد
- جہاں آراء بیگم کی والہانہ عقیدت
- عظیم شاعروں اور سیاست دانوں کی حاضریاں

۲۶۵

### صبح ہوتی ہے شام ہوتی ہے

- مزار کھلنے اور بند ہونے کی روزمرہ رسومات
- سالانہ عرس کی تقریبات کا آنکھوں دیکھا حال

۳۰۹

### تذکروں کا تذکرہ

- دلیل العارفین سے سروالحد ورتک
- آئین اکبری اور تزکِ جہانگیری کے بعد خواجہ غریب نوازؒ پر لکھی جانے والی کتاہوں پر ایک نظر۔

# قطعہ تاریخ

تصنیف

## ”سفیرِ حرم“

نتیجہ فکر

ابوالطاهر فدا حسین فدا مدیر اعلیٰ ”مسروماہ“، لاہور



احوالِ حیاتِ خواجہ پیا  
تنویرِ عجب ہے جلوہ نما

لکھے ہیں جنابِ تاز نے جو  
اک شمعِ ہدایت کی ان میں



مطلوبِ سنِ تصنیف ہوا  
ہے ”حسنِ غریب نواز“ فدا

جب بہر ”سفیرِ حرم“ مجھ کو  
معلم نے پکارا برجستہ

۱۳۹۴ھ



## سُخَّانِ چَند

بِسْمِ اللّٰهِ الرَّحْمٰنِ الرَّحِیْمِ  
حَامِدًا وَصَلِیًّا وَمُسَلِّمًا

ۛ

سَرِّ حَقِّ رَا بِلِیَاں مَعِیْنَ الدِّیْنِ  
بے نِشَاں رَا نِشَاں مَعِیْنَ الدِّیْنِ

خواجہ خواجگان سلطان الہند حضرت خواجہ عزیز نواز معین الدین حسن سجزی  
چشتی اجمیری رضی اللہ تعالیٰ عنہ نے بحکم سیدالانبیاء حضور پر نور جناب نبی اکرم شفیع المومنین  
صلی اللہ علیہ وآلہ واصحابہ وبارک وسلم، کفرستان ہند کو اپنے قدم میمنت لزوم  
سے نوازا اور سرکار ابد قرار علیہ الصلوٰۃ والسلام نے حضرت خواجہ کو برصغیر پاک ہند  
کی باطنی حکومت کی سلطانی کا سہرا زیب سرفرما کر روانہ فرمایا تھا۔ چنانچہ حضرت  
خواجہ کے ورود مسعود کے وقت سے برصغیر پاک و ہند حضرت چشتیہ بہشتیہ ہی کی  
ولایت ہے اور آئندہ بھی یہاں ان ہی کی حکومت رہے گی اور یہاں کے تمام باطنی  
نظام کے مختار کل حضرت خواجہ ہیں اور رہیں گے (انشاء اللہ تعالیٰ)

اکابر اولیاء اللہ میں سے سیدنا و مولانا حضرت غوث اعظم رضی اللہ تعالیٰ عنہ کے  
بعد جس مقدس ہستی کے تذکار جس نائب رسول (صلی اللہ علیہ وآلہ وسلم) کے  
روحانی فیض اور جس مبلغ اسلام کا اسوۂ حسنہ ہمارے دینی و دنیوی صلاح اور  
ظاہری اور باطنی اصلاح کا ذریعہ ہو سکتا ہے، وہ ذات گرامی ہے حضرت خواجہ

بزرگ اجمیری قدس سرہ کی۔ انہوں نے سیدنا حضرت داتا گنج بخش علی ہجویری رضی اللہ تعالیٰ کے بعد مگر نہایت وسعت و سمہ گیری کے ساتھ اسلام کی تبلیغ کی۔ جس کی مثال اولیاء اللہ کی تاریخ میں نہیں مل سکتی۔ حضرت خواجہ بزرگ ہی کی تبلیغ کا اثر ہے کہ آج پاکستان اور ہندوستان میں کروڑوں مسلمان مدنی تاج دار (صلی اللہ علیہ وآلہ وسلم) کا نام مبارک لے رہے ہیں۔ گویا ان ہی کے فیضانِ نظر کے بدولت یہاں کفر کفر اور اسلام اسلام کا نظریہ نہیں بلکہ عقیدہ عملی صورت میں نظر آیا اور "ملت از وطن است" کا غیر اسلامی نظریہ خاک میں مل گیا۔

اس مقام پر یہ عرض کر دینا بھی ضروری ہے کہ جب علماء و مشائخ اہل سنت بہ فیضانِ حضرت عزیز نواز رضی اللہ عنہ یہ فیصلہ کر چکے کہ پاکستان بنانا ہے اور ہر قیمت پر بنانا ہے تو اس وقت کی عظیم قوت یعنی اہل سنت کی نمائندہ تنظیم "آل انڈیا سنی کانفرنس" نے سوادِ اعظم اسلام (اہل سنت) کے ایک ایک فرد تحریک پاکستان کا سپاہی بنا دیا تھا۔ سنی کانفرنس کے صدر محترم حضرت مولانا ابوالجہاد سید محمد محدث چشتی نظامی اشرفی جیلانی کچھو چھو رحمتہ اللہ علیہ نے آل انڈیا سنی کانفرنس بنارس کے بعد عرس خواجہ یعنی عیدِ چشتیاں کے موقع پر ۶ رجب المرجب ۱۳۶۵ھ کو درگاہِ معلیٰ کی "شاہجہانی مسجد" میں منعقد ہونے والے خصوصی اجلاس میں زیرِ صدارت حضرت سید دیوان آل رسول علی مدظلہ العالی سجادہ نشین درگاہ شریف، ایک تاریخی خطبہ دیا جو فنِ خطابت کا بھی شاہکار ہے اور "النخبة الشرفیة للجمہوریۃ الاسلامیۃ" کے نام سے دو مرتبہ طبع و شائع ہو چکا ہے۔ اس خطبہ کے چند اقتباس درج ذیل ہیں:

"اور اللہ تعالیٰ کا لاکھ لاکھ شکر ہے کہ ہمارا مقصد بھی نہایت بلند پایہ"

ہے اور ہمارا اجمیر میں وہی مقصد ہے جو حشمت کے راجہ کو سد یوں پہلے اجمیر میں لایا چکا ہے، جس نے جیلان غوث کو بغداد پہنچایا ہے، جس کے لیے اللہ کا حبیب مکہ سے مدینہ اور پھر مدینہ سے فاتحانہ شان کے ساتھ مکہ پہنچا۔ جس مقصد کا مختصر اور صاف نام، خدا کے دین کے پیغام اور اُس دین داری کی آزادی ہے۔ ذرہ ذرہ کو مسلم بنانا اور اسلام کے پرچم کو آزاد رکھنا ہے، انسان کو پاک کرنا اور انسانی آبادی کو پاکستان بنانا ہے۔“

حضرت خواجہ کو گواہ کر کے فرماتے ہیں :-

”ان پاکوں کا پاک عزم یہ ہے کہ رفتہ رفتہ ہندوستان کو پاکستان

بنا کر دکھانا ہے۔“

پھر ارشاد فرماتے ہیں :-

”حضرات! میں نے بار بار پاکستان کا نام لیا ہے اور آخر میں صاف کہہ دیا ہے کہ پاکستان بنانا صرف سنیوں کا کام ہے اور پاکستان کی تعمیر آل انڈیا سنی کانفرنس ہی کرے گی۔ اس میں سے کوئی بات بھی نہ مبالغہ ہے، نہ شاعری ہے اور نہ سنی کانفرنس سے غلو کی بنا پر ہے۔ پاکستان کا نام بار بار لینا جس قدر ناپاکوں کو چڑھے، اسی قدر پاکوں کا وظیفہ ہے۔ اور اپنا وظیفہ کون سوتے جاگتے اٹھتے بیٹھتے، کھاتے پیتے پورا نہیں کرتا؟ اب رپا پاکستان کا رستیاں است“

(حیات صدر الافاضل مطبوعہ لاہور)



پاکستان بن گیا اور ہم اپنے اس عہد کہ "رفتہ رفتہ ہندوستان کو پاکستان بنا کر دکھانا ہے۔" یکسر بھول گئے اور حضرت خواجہ کی روحانیت کی طرف متوجہ رہنے اور مدنی سرکار کے دربارِ دربار کی گدائی کے بجائے دشمنانِ اسلام کے ہاں سے بھیک مانگنا شروع کر دی، جس کا نتیجہ ظاہر ہے۔ بہر حال اب بھی وقت ہے کہ ہم پاک ہند کے "باطنی بادشاہ" کی طرف متوجہ ہوں اور یہاں کا ہر شخص پکارے۔

من بدامانِ معین الدین حسن دستے زوم

خواجہ من سید من خضر من مولائے من

پھر دنیا دیکھیے کہ پاکستان کی حدود کہاں تک پھیلتی ہیں۔ غرض کہ پاکستان میں تذکار و تعلیمات خواجہ کے ظاہری و باطنی فوائد بے حد و حساب ہیں، جب کہ ان کا اثر اسم گرامی اکسیر اعظم کا حکم رکھتا ہے تو ان کا ذکر جمیل اور ان کی پاک تعلیمات کا مطالعہ خضر راہ اور مرشد طریقی کی حیثیت رکھتا ہے۔

میرے مخلص دوست اور ملک کے مشہور مؤلف اور صحافی جناب ایم۔ ایس ناز صاحب بزرگانِ دین کے عقیدت مند ہیں، چند سال قبل انہوں نے "داتا گنج بخش" کی سوانح حیات "مرکز تجلیات" کے نام سے لکھی تھی جو بے حد مقبول ہوئی۔ اب انہوں نے حضرت خواجہ عزیز نواز مقدس سرہ کے حالاتِ بابرکات پر "سفیرِ حرم" کے نام سے کتاب لکھنے کی سعادت حاصل کی ہے۔ میں نے اپنے خواجہ، آپ کے خواجہ، صوفیہ کے خواجہ اور اولیاء کے خواجہ کے اذکارِ جمیل کے اس حسین مرقع کو جستہ جستہ دیکھا ہے۔ ناز صاحب نے نہایت سادہ و آسان زبان اور عام فہم و دل نشین انداز میں، اچھوتے عنوانات کے تحت اولیاءِ کرام کے اس سردار کے نورانی حالات

کو مرتب کر دیا ہے (جزاہ اللہ تعالیٰ احسن الجزاء)  
 ناز صاحب نے یہ کتاب اقل قلیل گروہ یعنی محققین کے لیے نہیں لکھی بلکہ ان  
 کے پیش نظر عام پڑھے لکھے لوگ ہیں اور وہ انہیں غریب نواز کی مقدس اور لائق تقلید  
 تعلیمات سے روشناس کرانا چاہتے ہیں اور میں سمجھتا ہوں کہ وہ بہت حد تک اپنے اس  
 نیک مقصد میں کامیاب بھی ہیں۔

تصویر کا دوسرا رخ پیش کرنے سے ناز صاحب کی اس پیش کش کی قدر و قیمت میں  
 ہرگز ہرگز کوئی کمی واقع نہ ہوگی۔ اس لیے میں یہ عرض کرنا بھی ضروری سمجھتا ہوں کہ  
 ”جہاد بالقلم“ کے زیر عنوان حضرت خواجہ خواجگان کو شاعر ثابت کرنے کی کوشش  
 کی گئی ہے اور میں سمجھتا ہوں کہ ناز صاحب نے یہ زیادتی جان بوجھ کر کی ہے۔ اس لیے  
 کہ وہ عوامی ذہنوں کا مقابلہ کرنا نہیں چاہتے اور اس امر کی نشان دہی بھی نہیں کی۔ اکثر  
 ملفوظات و کتب کا حضرت خواجہ کی طرف انتساب صحیح نہیں۔ بہر حال ان چیزوں سے  
 کتاب کی افادیت میں کوئی فرق نہیں پڑتا۔

اس دعا پر سلسلہ کلام ختم کرتا ہوں کہ ناز صاحب کی یہ سعی عند اللہ مقبول اور  
 عند الناس مشکور ہو اور قارئین کرام فیضان غریب نواز رحمۃ اللہ تعالیٰ علیہ سے مستفیض  
 مستفیض ہونے کی کوشش کریں۔ آمین ثم آمین بجاہ سید المرسلین صلی اللہ علیہ وآلہ وسلم۔

خاک - ۱۰۵۔ منڈاں

محمد . . . غنی عنہ

۴۔ شعبان المعظم ۱۳۹۴ھ

۲۵۔ اگست - ۱۹۷۴



# روشنی کا سفر



میری انتہائے نگارش یہی ہے

ترے نام سے ابتدا کر رہا ہوں

روشنی کا سفر مکمل ہو چکا ہے اور خوشبوؤں کے قافلے نے قلب و ذہن کا ساق

چھوڑ دیا ہے۔ رمضان المبارک کی وہ شب کتنی عظیم اور مبارک تھی جب میں نے سفیرِ حرم

کی بارگاہِ الفت میں بہ چشمِ پریمِ حاضری دی۔ اس وقت میں محسوس کر رہا تھا کہ خواجہ بزرگ

پیارا اور شفقت سے میرے گالوں کو تھپتھپا رہے ہیں۔ یہ میرے بچپن کا زمانہ تھا جب مجھے پہلی

بار اپنے والد بزرگوار کے ہمراہ اجمیر میں در خواجہ پہ آنے کی سعادت حاصل ہوئی۔ ٹھیک پندرہ

سال بعد جب میں دوبارہ حضرت خواجہ معین الدین چشتی کے آستانہ عالیہ پر حاضر ہوا تو یہی

روشنی جنت کی عطر بیز ہواؤں کی طرح میری سانسوں میں تحلیل ہو کر میرے دل کی اتھاہ لہریوں

میں اتر رہی تھی اس موقع پر میں نے سرکارِ غریب نواز سے ایک وعدہ کیا کہ اپنے محسوسات

کو کسی نہ کسی روز احاطہ تحریر میں لاؤں گا۔ پھر جب کبھی مجھے حضرت داتا گنج بخش علی ہجویری

کے مزارِ اقدس پر حاضری دینے کا موقع ملتا تو میرے قدم خواجہ خواجگان کے حجرہ اعتکاف کے

کے قریب آ کر خود بخود رک جاتے، میں دعا کے لئے ہاتھ اٹھاتا، تو سنگ مرمر کی

جالوں سے جھانکتی ہوئی سبز دودھیاروشنی مجھے میرا وعدہ یاد دلاتی رہتی۔ ذات

باری تعالیٰ کا یہ احسانِ عظیم ہے کہ حضور سرکارِ دو عالم صلی اللہ علیہ وآلہ وسلم کی نگاہِ التفات کے طفیل یہ وعدہ پورا ہو گیا ہے اور میری اتھائے نگارش یہی ہے کہ میں اُس بزرگ و برتر ذات کے ذکر سے ابتدا کر رہا ہوں جو قائلِ مطلق، خالقِ کُل، بے مثال، لایزال، لامکاں، بے پایاں، بے حد و حساب اور تمام قیود سے آزاد، ارفع و اعلیٰ ہے۔ جس کا کوئی نام نہیں ہے، جس کے سب نام ہیں۔ اور میری کیفیت اس وقت یہ ہے کہ ————— بنا مِ آں کہ اُو نامِ ندارد  
بہر نام کہ خواہی سر برارد

شعر مختصر ہے مگر اس میں مولانا عبدالرحمن جامیؒ نے کائنات کے تمام رموز و نکات بیان کر دیئے ہیں۔ یہ کُن، آفاق، انفس اور تخلیق کی مکمل شرح ہے۔ امسال رمضان المبارک کے مقدس مہینے میں جب میں نے حضرت خواجہ معین الدینؒ چشتی کی سوانح حیات قلمبند کرنے کے لئے قلم ہاتھ میں لیا تو یہی شعر میرے تحت الشعور میں تھا جو حرم سے اجمیر تک مجھے تاریخ کی وادیوں میں لئے پھرتا رہا۔ میں نے ماضی کے دریچوں میں جھانکا، یادوں کو آواز دی تو عقیدت کے پھول مہکنے لگے۔ خواجہ خواجگان کے روضہ اقدس کے گنبد کا سنہری کلس تھا کہ نور کا بقعہ، قبۃ بیضا تھا کہ نور ظہور کا ترپکا۔ تجلیوں کے خواجہ کی تجلیاں اور قدرت نمائیوں کے داتا کی کار فرمایاں تھیں کہ میرا دل محبت کے جذبہ سے سرشار تھا۔ آسمان کا تارا تارا، چمنستان کا پتہ پتہ اور زمین کا ذرہ ذرہ گویا زبانِ حال سے پکار رہا تھا۔

مَعینا و سَکِیْر اِبَادِشَاہَا مَرشِدَا خَواجِرُ!  
طَفِیْلِ رَحْمَۃِ لِّلْعَالَمِیْنَ چِشْمِ کَرَمِ بَرَمَا

حضرت خواجہ معین الدین چشتی اجمیری کی حیات اقدس کے ہر پہلو کو میں نے ظلماتِ دہر میں ایک بھر لوہے پر روشنی محسوس کیا ہے اور اس میں شک و شبہ کی کوئی گنجائش نہیں کہ آپ نے کفرستانِ ہند میں دین حقانیت کے اُجالے بکھیرے اور نور حق کی ضیاؤں سے تاریک سے تاریک گوشے کو بھی متور کیا۔ سفیرِ حرم میں میں نے خواجہ غریب نوازؒ کی مقدس زندگی کے ان تمام قابلِ تقلید پہلوؤں کو سمونے کی کوشش کی ہے۔

کتاب کی تسوید کے دوران میرے ساتھ ایک غیر معمولی واقعہ بھی پیش آیا۔ اسے میں اپنی زندگی کا حاصل کہوں تو بے جا نہ ہوگا جس کے اظہار کے لئے میرا قلم کانپ رہا ہے، دل کی دھڑکن تیز ہو گئی ہے اور آنکھیں بھر آئی ہیں۔ یہ رمضان المبارک کی سترھویں شب تھی۔ نماز تراویح سے فراغت کے بعد میں چودھواں باب "بارگاہِ اہل یقین" لکھنے میں منہمک تھا کہ اچانک برقی رومعطل ہو گئی۔ رعنائی خیال کا تسلسل تھا کہ جس پر ذہن، قلم کے ٹھہر جانے پر قدرے پریشان ہوا۔ میں خیالات جھٹک کر اٹھنے لگا، مگر میری نگاہیں و رطہ حیرت میں ڈوب کر رہ گئیں۔ میں نے اردگرد دیکھا کرے میں چاروں طرف اندھیرا تھا مگر صفحہ قرطاس پر روشنی ہی روشنی تھی اور میں تقریباً نصف گھنٹے تک اسی انجانی روشنی میں سرکارِ عزیز نوازؒ کی بارگاہِ الفت میں قلم کا نذرانہ پیش کرتا رہا۔ تا آنکہ بجلی دوبارہ آگئی۔ میں وہ کیفیت بیان کرنے سے قاصر ہوں، جو اس دوران میرے تصورات پر چھپائی رہی۔

دوسرے روز میرے ساتھ اس سے بھی غیر معمولی واقعہ پیش آیا جب رات کے وقت میں نے اپنے کمرے میں خوشبو محسوس کی، اس مہک سے میرا دل و دماغ معطر

ہو گیا۔ میں تھوڑی دیر کے لیے بستر سے اٹھا اور قلم کو کتابوں کے پاس چھوڑ کر کمرے میں ٹہلنے لگا۔ خوشبو پھیل رہی تھی اور مسلسل پھیل رہی تھی۔ اور یہ پھر یہ خوشبو روزانہ آخری باب کی تکمیل تک میرے ہمسفر رہی۔ میرا ایمان ہے کہ ارشاد ربانی کے مصداق اولیاء اللہ انتقال کے بعد بھی زندہ رہتے ہیں۔ مگر ہم لوگوں کو ان کا شعور نہیں ہوتا۔ خوشبو کے یہ قافلے روزانہ اجمیر سے آتے تھے۔ وہ روشنی بھی دارالخیرا جمیر سے سفر کر کے آتی تھی، مگر صد افسوس کہ مجھ ایسا عاصی و خطا کار، حضرت خواجہ غریب نواز ایسی عظیم اور مقدس ہستی کو دیکھنے سے قاصر رہا۔ اس لیے کہ میں دل کی آنکھ سے محروم تھا۔

اس وقت یہ روشنی اپنا سفر مکمل کر چکی ہے۔ خوشبو کے قافلے بھی منزل مقصود کو پہنچ چکے ہیں اور مجھے اعتراف ہے کہ میرے ان خیالات میں وہ روانی، جذباتیت، کشش اور خوبصورتی نہیں، جو سفیرِ حرم کے ابواب میں ہے۔ اس کی وجہ بھی یہی ہے کہ خوشبو کے قافلے مجھے پیچھے چھوڑ گئے ہیں، اور میں خواجہ کی نگری سے دور رہ کر اپنے وطن میں اپنے آپ کو بے وطن محسوس کر رہا ہوں۔ خواجہ غریب نواز سے فریادی ہوں۔ فلک درپے آزار ہے۔ میں یہاں یا ران چمن کی بربادی کے افسانے سناؤں تو کیسے حضرت داتا گنج بخشؒ بھی شاید ہم سے ناراض ہیں کہ ہم نے ان کی تعلیمات پر عمل نہیں کیا۔ میرا وطن ڈولخت ہے اور اسلامیان پاکستان ابھی تک خوابِ نمرگوش کے مزے لوٹ رہے ہیں۔ میرا دامن چاک چاک، دل فگار و فگار، کس سے جا کر کہوں کہ ہمارا سب کچھ لٹ گیا ہے۔ اے خواجہ، ہم خطا کار ہیں، مگر یہ بھی سوچئے کہ آپ کے پرستار ہیں۔ اس لیے آپ کی نظر عنایت کے طلب گار ہیں۔ میں اس نذرانہ عقیدت کو سفیرِ حرم کی خدمتِ اقدس میں پیش کر رہا ہوں۔

ترمی توصیف میں قاصر، ترمی تعریف سے عاجز

قلم میرا، زباں میری، معین الدین اجمیری

آپ میرے اس حقیر نذرانے کو قبول فرمائیے اور پاکستان کی بقا اور ملت اسلامیہ کے وقار کی بحالی کے لیے تاجدارِ حرم کے توسل سے بارگاہِ ایزدی میں خشوع و خضوع سے دعا کیجئے۔ ہمیں روشنی کی ضرورت ہے، جو ہمیں صراطِ مستقیم دکھا دے۔ ہمیں خوشبوؤں کی طلب ہے۔ جو ہمارے ذہنوں کو معطر کر دے کہ ہم بیدار ہو جائیں اور صحیح معنوں میں ایک اسلامی معاشرے کی تشکیل میں سرگرم عمل ہو جائیں۔

ہماری قومی زندگی کا ایک المناک پہلو یہ ہے کہ نئی نسل اسلام اور بزرگانِ دین کی خدمات اور تعلیمات سے بے بہرہ ہے۔ 'سفیرِ حرم' کی تدوین کا اہم مقصد بھی یہی ہے۔ میں بلا تامل یہ بات عرض کر دوں کہ 'سفیرِ حرم' صرف اور صرف نئی نسل کے لیے لکھی گئی ہے اور میں نے اس کے تحقیقی پہلو کو صرف تحقیق و تدقیق کی حد تک دیکھا ہے اور اس تحقیق پر مزید تحقیق کی ضرورت اس لیے محسوس نہیں کی کہ اس سے خواجہ کی زندگی محض سن پیدائش، مقامِ ولادت یا اس نوع کے دوسرے گوشوں کے باعث متاثر نہ ہو کر نہ رہ جائے۔ کیونکہ ہمارے ہاں محققین کا ایک انداز تحقیق یہ بھی ہے کہ وہ بزرگوں کے حالاتِ زندگی مرتب کرتے وقت مورخین کی غلطیوں کو اس ڈھب سے منظرِ عام پر لاتے ہیں کہ قاری کسی ایک نتیجہ پر پہنچنے کی بجائے تذبذب کا شکار ہو جاتا ہے۔ میرے ذاتی خیال میں نئی نسل کے اسلام سے برگشتہ ہونے کی اہم وجہ تحقیقی اندازِ فکر بھی ہے۔ میں نے 'سفیرِ حرم' میں عام فہم زبان میں خواجہ غریب نواز کی حیاتِ مقدسہ کے مختلف گوشوں کو اجاگر کرنے کی سعی کی ہے۔ میں اپنے اس مقصد میں کس حد تک



کامیاب ہوا ہوں۔ یہ فیصلہ کرنا آپ کا کام ہے۔ غلطی ہر فرد بشر سے ہو سکتی ہے۔ کتاب کے مطالعہ کے بعد میری غلطیوں اور کوتاہیوں کی نشاندہی کریں، تو میں بے حد ممنون ہوں گا۔

یہ کتاب، حقیقت میں ایک پیغام ہے۔ جو حضرت معین الدین چشتی غریب نواز حرم پاک سے لے کر آئے۔ میں نے اسی مناسبت سے کتاب کا "سفیر حرم" رکھا ہے۔ اب سفیر حرم کی اسلامی تعلیمات کا پیغام گھر گھر پہنچانا ہم سب کا فرض ہے۔ اللہ تعالیٰ ہمیں جزائے خیر دے (آمین)

کتاب کی تکمیل میں جن دوستوں اور بزرگوں نے میری معاونت فرمائی۔ میں ان کا تہہ دل سے شکر گزار ہوں۔ ان دوستوں اور بزرگوں میں اجیر پیر پارٹ والے محمد اکرم بٹ ہیں، جن سے بڑا خواجہ غریب نواز گامعاشق صادق شاید ہی پاکستان میں کوئی ہو۔ ان کے در دولت پر باقاعدگی سے قوالی کا اہتمام ہوتا ہے۔ میں ان محفلوں میں کئی بار شریک ہوا ہوں، اور اس سے میرے دل میں خواجہ پیا کی محبت میں اضافہ ہی ہوا ہے۔ دوسرے بزرگ دوست ممتاز مورخ و محقق حکیم محمد موسیٰ امرتسری ہیں۔ جو تحقیقی معاملات میں اکثر میری رہنمائی فرماتے ہیں۔ تیسرے میرے انتہائی مشفق و مہربان بزرگ حضرت صاحبزادہ میاں جمیل احمد شرق پوری سجادہ نشین آستانہ عالیہ شرق پور شریف ہیں، جنہیں میں اس الحاد و زندگیت کے دور میں روحت کی روشن شمع کہہ دوں تو مبالغہ نہ ہوگا۔ میاں صاحب کا فیض عام جاری ہے اور مجھے ان کی دوستی اور بزرگی پر بے حد ناز ہے۔ میں چوہدری محمد احسن علیگ کا بھی بے حد ممنون ہوں، جو ہر مشکل وقت میں میری مدد کرتے رہتے ہیں۔ چوہدری صاحب

53327

قائدِ اعظم کے جان نثاروں میں شمار ہوتے ہیں۔ انہوں نے تحریکِ پاکستان میں بھرپور حصہ لیا اور اس وقت بھی پاکستان کے استحکام اور بقا کی جنگ لڑ رہے ہیں۔ میں صاحبزادہ پیر کبیر علی شاہ سجادہ نشین چورہ شریف، مولانا سلیم اللہ خاں، مولانا اکرام حسین مجذبی جناب علامہ مقصود احمد، قاری عطاء اللہ اور الفاسلانی مشین والے حافظ محمد اشرف کا بھی شکر گزار ہوں جنہوں نے میری اسلامی موضوعات کی تحریروں کی ہمیشہ قدر افزائی کی ہے۔ سفیرِ حرم کی تدوین کے دوران ان کی پُرخلوص دعائیں میرے ہمراہ رہیں۔ اور میں بالخصوص حضرت خواجہ قمر الدین سیالوی کا ہمیشہ احسان مند رہوں گا جنہوں نے مجھے 'سفیرِ حرم' کے بارے میں اپنے خیالات سے نوازا۔ میں ان کے جذبات و احساسات کے روبرو سر تسلیم خم کرتا ہوں اور دعا گو ہوں کہ ان کے ہزاروں عقیدت مندوں اور نیاز مندوں میں میرا بھی شمار ہو جائے۔ کاش پیر صاحب گو لڑہ شریف چند روز مزید زندہ رہتے اور میں ان کی موجودگی میں اس عقیدت و وارفتگی کا اظہار کرتا۔ پیر صاحب گو لڑہ شریف حضرت خواجہ غلام محی الدین کی محبت و شفقت کو میں عمر بھر فراموش نہ کر سکوں گا۔ وہ میرے دل میں اپنی سیٹھی یادوں کی سوندھی سوندھی خوشبو چھوڑ گئے ہیں۔ میری آنکھوں میں ان کی چاندنی بسی ہوئی ہے اور میں ان کے رشحاتِ قلم کو ایک مقدس ورق کی حیثیت سے شاملِ اشاعت کر رہا ہوں۔ پیر صاحب کے یہ افکار خوشبو اور چاندنی کا ایک حسین امتزاج ہیں۔ جو انہوں نے انتقال سے تقریباً ایک ہفتہ قبل قلمبند کیے۔ سفیرِ حرم کی تزئین و کتابت میرے محترم دوست جناب ندیر ہاشمی کی کاوشوں کا ثمر ہے۔ ہاشمی صاحب نے جس پیارا اور محبت کے جذبہ سے سرشار ہو کر 'سفیرِ حرم' کی کتابت کی ہے، مجھے امید ہے کہ وہ سرکارِ غریب نواز کی بارگاہ سے اس کا انعام

اکرام ضرور پائیں گے۔ کتاب کا سرورق جناب ایم یوسف کی خواجہ غریب نواز سے  
 دلی عقیدت کا مظہر ہے۔ میں یوسف صاحب کا ممنون احسان ہوں کہ انھوں نے اپنی  
 بے پناہ مصروفیات کے باوجود سفیرِ حرم کے سرورق کو اس قدر پرکشش اور دیدہ زیب  
 بنایا ہے کہ باذوق قارئین ان کے اس شاہکار کو قدر کی نگاہ سے دیکھیں گے۔ میں ان  
 تمام بزرگوں، دوستوں اور کرم فرماؤں کا ذکر کرتے ہوئے اپنے آپ کو روشنی کے جلو  
 میں بیٹھا محسوس کر رہا ہوں۔ دعا کیجئے کہ یہ ہالہ نور میرے گرد برقرار رہے (آمین)  
 سفیرِ حرم کے آخری باب میں میں نے ماخذ لکھ دیے ہیں۔ خواجہ غریب نواز پر  
 اب تک سینکڑوں کتابیں لکھی گئی ہیں۔ میں نے کتاب کے ماخذات میں جن ایک سو  
 چار کتابوں کے نام لکھے ہیں ان کی سن وار ترتیب کا خیال قصداً نہیں رکھا۔ میں  
 نے ان کتابوں کے نام اس اعتبار سے لکھے ہیں کہ قدیم اور جدید تذکرے الگ  
 رہیں اور خواجہ بزرگ کی سوانح پر لکھی گئی کتابیں الگ۔ جن کتابوں میں خواجہ غریب نواز  
 کی زندگی اور اسلامی تعلیمات کے بارے میں کہیں کہیں حوالے موجود ہیں۔ ان کا  
 ذکر بھی الگ اور یکجا ہے۔ اور اس "بے ترتیبی" کا مقصد یہ ہے کہ خواجہ بزرگ کی زندگی  
 کے کسی خاص موضوع کا مطالعہ کرنے والوں کو آسانی رہے۔ آخر میں میں ان تمام  
 قارئین کا شکریہ ادا کرتا ہوں۔ جو میری تخریریں پڑھ کر مجھے حوصلہ افزائی کے خطوط  
 لکھتے رہتے ہیں۔

والسلام

خاکسار  
 ایم۔ ایس، ناز

۸۸۔ بلال پارک، شام نگر، چوہدری، لاہور

حرم سے اجمیر تک



ہمیشہ صورتِ بادِ سحر آوارہ پھرتا ہوں  
 محبت میں ہے منزل سے بھی خوشتر جادہ پیمائی  
 دل بے تاب جا پہنچا دیارِ پیرِ سحر میں  
 میسر ہے جہاں درمانِ دردِ ناشکیبائی  
 اقبالؒ

سفرِ حرمِ حجاز





کی ضیائیں، ایمان کی کتاب کے رنگین اوراق پر بکھری پڑی  
 تھیں۔ بے قرار تگا ہوں میں کیفیت و سرور کی ایک غیر مری  
 روشنی چمک رہی تھی اور دل بے تاب گلشن عرفان کی خوشبوؤں سے معمور تھے کہ ایک  
 مرد درویش کی صدا افضائے بسیط میں گونجنے لگی۔

خواجہ تمھاری شان بھی، کیا شان ہے کہ تم

بندے خدا کے ہو کے بھی بندہ نواز ہو

سلطان الہند کی بارگاہِ محبت میں ہزاروں شکستہ دل، سر نیاز جھکائے کھڑے

تھے۔ چپ چاپ، خاموش، مہر یہ لب، — ان میں تڑپنے کی طاقت تھی نہ تکیبائی



سفرِ حرم

کی۔ وہ خشوع و خضوع سے عقیدت کا نذرانہ پیش کرنے کے لئے یہاں آئے تھے۔  
 در خواجہؒ پہ ان کی حاضری تکمیل ایمانی کی منظر تھی اور رحمتوں کی ہوائیں جھوم جھوم  
 کر ان کے دامن امید کی کلیوں اور مسرت کے پھولوں سے بھر رہی تھیں فرشتے  
 فقیروں کے بھیس میں صندل بہ جبین تھے اور حُوریں، کمکشاں کی اوٹ سے آسمان  
 چشت کے آفتاب جہاں تاب کو دیکھ کر مسکرا رہی تھیں۔ ہر طرف سرکار  
 غریب نواز کا فیض عام جاری تھا۔ اہل نظر، دل کی آنکھوں سے نظارہ کتے جا  
 رہے تھے اور کہہ رہے تھے کہ دنیا میں فقط آنکھوں کا ہونا کافی نہیں نرگس کی بھی  
 آنکھیں ہوتی ہیں مگر آج تک اُس نے کچھ نہیں دیکھا۔ اس لئے خواجہ خواجگان  
 ایسے رمز آگاہ کن اور واقف سیرالست کی تصویر مصطفیٰ کو اشک مرگاں سے  
 نہیں دیکھا جاسکتا۔ یہ تنویر مرتضیٰ تو صدیوں سے فروزاں ہے اور تاریکیوں  
 میں اجالا کر رہی ہے، اس کی روشنی تک پہنچنے کے لئے چشم نرگس کی نہیں،  
 باطن کی آنکھ کی ضرورت ہے، جو صرف اور صرف ایمان کی محبت کے لازوال  
 جذبہ سے دا ہوتی ہے۔

محبت ایک ایسی شمع ہے جو بادِ صرصر میں بھی اپنی لو برقرار رکھتی ہے۔  
 اس کی تب و تاب جاودانہ میں دیر و حرم کی عظمتوں کے نقوش ملتے ہیں اور  
 دُنیا کے بُت کدوں میں خدائے بزرگ و برتر کے اس اولین مقدس گھر کے  
 بام و درپلوں کی محرابوں میں سما کر رہ جاتے ہیں جسے ابراہیم خلیل اللہ

سید محمد



نے اپنے ہاتھوں سے تعمیر کیا اور جو آج بھی بولان سے لے کر جولان تک حتیٰ پرتوں کی محبت کا بلجا و ماویٰ ہے۔ حضور نبی کریم صلی اللہ علیہ وآلہ وسلم اسی جلوہ گاہِ حق سے محبت کے دین کو عام کرنے کے لئے اس عالم رنگ و بو میں تشریف لائے اور گمراہ لوگوں کو صراطِ مستقیم دکھایا۔ آپؐ امین کھلائے۔ رفتہ رفتہ یہی محبت صراطِ اللہ، صراطِ الانبیاء، صراطِ الصدیقین، صراطِ الشہداء اور صراطِ الصالحین بن گئی۔ سرورِ دو عالمؐ سے والہانہ محبت کا یہ فیضان صدیوں جاری رہا۔ آج بھی جاری ہے اور ابد الابد تک جاری و ساری رہے گا، جو صراطِ محبت پر چل رہے ہیں، ان کے قلوب جمال و عرفان کی تابانیوں سے منور ہیں اور جو تہی داماں ہیں وہ انتہائی بدنصیب ہوں گے

جس طرح خانہ کعبہ کسی وقت طواف سے خالی نہیں رہتا اور حضور سید المرسلینؐ، شفیع المذنبینؐ، خاتم النبیینؐ، رحمۃ للعالمینؐ کے روضہ پر انوار پر ہمہ وقت لاکھوں فرزند ان توحید، ملائک اور انبیاء سلام عقیدت پیش کرنے کے لئے حاضری دیتے ہیں۔ اسی طرح وہ اہل اطاعت جن کے قلوب عرشِ عظیم سے متصف اور خانہ خدا اور روضہ رسولؐ سے مناسبت نامہ رکھتے ہیں۔ ان کے مزارات بھی کسی وقت ارادت مندوں سے خالی نہیں رہتے

ان ہی مزارات مقدسہ میں سے حضرت خواجہ معین الدین چشتیؒ کا آستانہ جنتِ نشاں بھی ہے، جہاں رحمتِ خداوندی اور انوارِ رسالتؐ کی ہر لحظہ بارشیں



سفرِ حرم



ہوتی ہیں اور بندگانِ خدا جوق در جوق محبت کے پھول نچا اور کرنے کے لئے آتے ہیں۔ یہاں ایک عالم فیض پاتا ہے کہ یہ نبی کی آل کا گھر ہے، جہاں خدا کی میر سامانی ہے۔ یہ خیابانِ ارم ہے، جہاں ہر طرف محبت و معرفت کی مہک ہے۔ 'مُعین' — وہوالمُعین کا ذکر جمیل دلوں کو تازگی بخشتا ہے، جیسے پھولوں کو نسیمِ سحر اور سبزے کو شبنمِ طراوت بخشتی ہے۔ سرکارِ بندہ نواز بھی خدائے بزرگ و برتر کی محبت عام کرنے میں زندہ دل ہیں، جس سے محبت کرنے والا زندہ ہی نہیں بلکہ زندہ جاوید ہو جاتا ہے۔ خدا، جس کو ارض و سما نہیں سما سکتے اور جو شہ رگ کے بھی قریب ہوتا ہے، درخواجہ پہ آنے والے بندہ مومن کے دل میں یوں سما جاتا ہے کہ پھر نہیں جاتا۔ ایسے ہی دل حقیقی معنوں میں خدا کا گھر ہوتے ہیں جن کے متعلق کہا گیا ہے

از ہزاراں کعبہ یک دل بہتر است

اللہ اللہ محبت کا کیسا ایمان افروز منظر ہوتا ہے، جب ہزاروں خواجہ پرست دور دراز کی مسافتیں طے کیے دربارِ عالیہ میں حاضر ہوتے ہیں، امید کی کرنیں انھیں اس در کی خاک چھانٹنے کے لئے کشاں کشاں لے آتی ہیں کہ کٹھن راہوں کی مشکلات کا احساس تک نہیں رہتا اور خواجہ بزرگ کی مسافر توازی ان کے دلوں میں محبت کی عظمت کے نقوشِ دوام ثبت کر دیتی ہے۔ تجلیوں کے اس سرور آگس ماحول میں کوئی حدیثِ دلبران دہرائے لگتا ہے تو

سینچرم



اسے آنکھوں کے سامنے فاران کی چوٹیوں سے گنبدِ خضر نظر آتا ہے اور پھر نیل کے ساحل سے تاجِ خاکِ کاشغر حرم کے پاسبانِ قطار و رقطار کھڑے دکھائی دیتے ہیں۔ اسی دوران ندا آتی ہے۔

جدِ اعلیٰ میں ہے تو، تجھ میں ہے جدِ اعلیٰ

تیرا روضہ ہے کہ ہے گنبدِ خضرِ اثانی

اس وقت لوحِ تحت الشعور پر کوئی لکھ دیتا ہے کہ بے شک یہ گنبدِ خضرِ اثانی ہے، کیونکہ جب سرکارِ غریب نوازؒ حضور صلی اللہ علیہ وآلہ وسلم کی نیابت میں آنے کے بعد ان ہی کے حکم سے اجمیر تشریف لائے تھے، اس وقت برصغیر کے گوشے گوشے میں کفر و ضلالت کی تیرگی پھیلی ہوئی تھی۔ آپ نے باطل کے پندار کا طلسم توڑا، جہلا کے بتوں کو پاش پاش کیا، حتیٰ کہ آپ کے قدمِ مہمنت لزوم سے یہاں وہاں، جہاں تہاں، کراں تا کراں، روشنی ہی روشنی پھیل گئی۔ معین الحق لقب پایا، ولی ہند کھلائے، حبیب اللہ کا خطاب ملا۔ خواجہ خواجگان سرتاج اولیا اشرفِ روئے زمیں مانے گئے اور حقیقت میں سفیرِ حرم تھے جنہوں نے

بابِ بلند، بابِ کرم سے بلا دیا

اجمیر کی زمیں کو حرم سے بلا دیا

اس سے بڑھ کر آپ کی اور تعریف کیا ہوگی کہ آپؐ شہِ بطحا کے محبوب



سفیرِ حرم

ہیں اور ویران سینوں کو محبت کے گلزاروں میں بدل رہے ہیں۔ یہ ان کے فقر و استغنا کی معراجِ اعلیٰ کا مقام ہے کہ شانانِ زمین بھی اس چوکھٹ پر عجز و انکساری سے جبینیں جھکانے آتے ہیں۔ اسی وہیلز پر شعرا کی فکرِ سا گرم تجسس رہتی ہے اور نکتہ ویرانِ عالم بھی سر بہ زانو دکھائی دیتے ہیں۔

یہ رتبہ بلند جس کو بلا، مل گیا

سرکارِ غریب نوازؒ کی آواز لگے اور مدینے — مرکزِ تجلیاتِ اجمیر میں فیضانِ دہلی میں اور احسانِ کلیر میں ان کے حلقہ بگوش جس جگہ قدم رکھتے ہیں جہان آباد کر دیتے ہیں۔ دینِ حنیف کے شیدائی کہتے ہیں کہ خواجہ غریب نواز کی بیعتِ ید اللہ فوقِ ایدیم کی تفسیر ہے — اور معین الدینؒ جلوةِ یزداں ہی تو ہیں جنھوں نے برِ عظیمِ پاک و ہند کے گوشے گوشے میں اسلام کے چراغِ جلائے۔ آج آپؐ کے طفیلِ اجمیر کا ذرہ ذرہ مہِ کابل بنے جس پر اہلِ محبت کی نظریں مرکوز ہیں۔ آپؐ کی ذات والاصفات ایک ابرِ کرم بنے جس نے اپنے فیض کی بارش سے کفر و الحاد کی بنجر زمینوں کو توحید کی صداقت و حقانیت کے شاداب گلشنوں میں تبدیل کر دیا۔ آپ کی حیاتِ مقدسہ حُسنِ اخلاق کا ایک صاف و شفاف چشمہ ہے جس سے روحانیت کے ہزاروں دریا پیدا ہوئے اور جنھوں نے اپنی سیرابی و شادابی سے انسانیت کی ویران بستیوں کو سدا بہار کر دیا۔

سید محمد



سوال یہ پیدا ہوتا ہے کہ سفیرِ حرم خواجہ معین الدینؒ، کیونکر غریب نواز  
 چشتیؒ کہلائے؟ آپ نے کس طرح اسلام پھیلایا۔ امر بالمعروف اور نہی عن المنکر  
 کا انداز کیا تھا؟ وعظ، نصیحت، تعلیم و تلقین یا درس و تدریس، اگر خواجہ  
 معین الدینؒ ایسے صوفیا یہی طریقہ اختیار کرتے، تو یہ کام تو دوسرے ملا  
 یا مولوی بھی سرانجام دے سکتے تھے مگر ان سے اس قدر تبلیغ اسلام نہ ہو سکی  
 اور نہ ہی کفار نے ان کے ہاتھوں پر اسلام قبول کیا۔ — تو یقیناً صوفیا کا  
 طریق تبلیغ منفرد اور جداگانہ تھا اور ایک بزرگ کا کہنا ہے کہ یہ طریق  
 محبت تھا، وہ طریق محبت جو خدا کے دوستوں اور دشمنوں کے علاوہ  
 کافروں، فاسقوں، فاجروں، گناہگاروں اور بدکاروں سے محبت  
 کرنا سکھاتا ہے اور یہ کام بڑا لایعنی ہے۔ خواجہ غریب نوازؒ عربی اور  
 فارسی پر کامل دسترس رکھتے تھے، لیکن ان کا ذریعہ ابلاغ بیان تھا، نہ زبان  
 تھی۔ صرف محبت ہی ان کی زبان تھی، ان کا بیان تھی، محبت ان کے اور اپنوں  
 اور غیروں کے درمیان تھی، جو کیفیات قلبی کی ترجمان تھی۔ آپ سراپا محبت و  
 خلوص تھے۔ انوار جلال و جمال کے منظر، محبت آپ کا دین تھی، آپ کا ایمان  
 تھی، آپ کا مذہب تھی۔ مشرب و مسلک تھی، اس محبت میں جذب تھا، کشش  
 تھی، دلتوازی تھی کہ لوگ کشاں کشاں چلے آتے تھے۔ کافر آیا، مومن ہو گیا۔  
 عاصی آیا، نیکو کار بن گیا۔ دشمن آیا، دوست ہو گیا۔ سلاطین کی افواج قاہرہ



کی تلواریں جو کام نہ کر سکیں، وہ سفیرِ حرم کی نگاہِ مردِ مومن نے کر دکھایا۔  
تلقین و درس اہل نظر یک اشارت است

دل کہتا ہے کہ پاکستان اسی قلندر کی محبت کا ثمر ہے اور سرکارِ غریب نے از  
اسلامیان ہند کی آزادی کے نقیبِ اول ہیں۔ آخر کیوں نہ ہو، آپ کے دستِ  
شفقت کو چوم کر برصغیر کے لاکھوں افراد مشرفِ اسلام ہوئے۔ جن کے بعد  
آنے والی نسوں نے بالآخر ۱۳۔ اگست ۱۹۴۷ء کو قائدِ اعظمؒ کی قیادت میں  
متحد ہو کر حکیم الامت علامہ اقبالؒ کے خواب کو شرمندہ تعبیر کر دکھایا، جو  
خود بھی سرکارِ بندہ نوازؒ کی محبت کے دیوانے تھے۔

ہمیشہ صورتِ یادِ سحرِ آوارہ پھرتا ہوں

محبت میں ہے منزل سے بھی خوشتر جادہ پیمائی

دل بے تاب جا پہنچا دیارِ پیرِ سنجرؒ میں

میسر ہے جہاں دربانِ دروِنا شکیبائی (اقبالؒ)

حرم سے اجمیر تک پھیلی ہوئی وسعتوں میں آج بھی خواجہ غریب نوازؒ  
کی محبت کے ترانے گونج رہے ہیں۔ چراغِ مصطفویؐ سے شرارِ بولہبی جہاں بھی  
ستیزہ کار ہوگا، غریب نوازؒ معین و مددگار کی حیثیت سے وہاں موجود  
ہوتے ہیں۔

سفیرِ حرم



مدینے کے مولانا  
 — اور —  
 اجمیر کے خواجہ



تاریخ پیدائش — ۱۴ رجب المرجب ۵۳۷ م بمقام قصبہ سحر  
 والد ماجد — حضرت خواجہ غیاث الدین حسن  
 والدہ ماجدہ — حضرت ام الورع مسرورہ  
 پیشہ — باغبانی  
 ترک دنیا کا فیصلہ — ۵۲۵ م

سید محمد رفیع



خواجہ غریب نوازؒ کا اسم گرامی قدر لبوں پر آتے ہی مہر و وفا کے  
 پیکر ایک ایسے بزرگ کا تصور ذہن میں جگمگانے لگتا ہے جس کی مجلسِ ذکر سے  
 انسان دوستی اور دردمندی خلق کے سوتے اُبلتے تھے اور دُنیا کے جس تاریک سے  
 تاریک قریہ میں پہنچتے تھے، محبت و خلوص کی ایک نئی دُنیا تخلیق کر جاتے تھے۔  
 سات سو سے زائد برس بیت چکے ہیں لیکن فضاؤں میں ان کے پیغامِ محبت  
 کی گونج پہلے کی طرح سنائی دے رہی ہے۔

ساہا گوئی جہاں زمزمہ زان خواہد بود

زیر نوا ہا کہ دریں گنبد گردوں زدہ است

گردشِ لیل و نہار، مہ و سال میں بدل جاتی ہے۔ پھول کھلتے ہیں اور  
 مرجھا جاتے ہیں۔ سورج طلوع ہوتا ہے اور اپنا رختِ سفر مکمل کرنے کے



سفرِ نواز



بعد ڈوب جاتا ہے جس طرح پھولوں کے مڑ جھانے کے بعد ان کی نکلتیں اور رنگینیاں ختم ہو جاتی ہیں، اس طرح سورج کے روپوش ہو جانے پر تاریکی اور ظلمت کے سائے اُبھرنے لگتے ہیں اور چاند اپنے حسین چہرے سے نقاب اُلٹ دیتا ہے تاکہ اندھیاروں میں بھٹکنے والے راہی راہستہ نہ بھول جائیں۔ چاند کا یہ سفر کچھ دیر جاری رہتا ہے اور پھر ستارے اس کی راہوں میں آنکھیں بچھا دیتے ہیں۔ مسافران ہی جھلملاتے ستاروں سے باتیں کرتے ہوئے منزل مقصود کی طرف بڑھتے ہیں۔ کائنات کا یہ ارضی سلسلہ کار فلکی نظام سے کس قدر مطابقت رکھتا ہے کہ چھٹی صدی عیسوی میں جب پوری دُنیا قعرِ مذلت میں گری ہوئی تھی۔ آسمانِ رشد و ہدایت پر حضور سرکارِ دو عالم صلی اللہ علیہ وآلہ وسلم کی جلوہ گری ہوئی اور دیکھتے ہی دیکھتے چودھویں کا یہ چاند سرورِ کونین بن گیا۔ کچھ دیر کے لئے جب یہ چاند نظروں سے اوجھل ہوا تو جنت کی عطرینز ہواؤں نے ترنمِ ریزی کی۔

ہیں کرنیں ایک ہی مشعل کی، بو بکر و عمر و عثمان و علی  
ہم مرتبہ ہیں یا رانِ نبیؐ، کچھ فرق نہیں ان چاروں میں  
اور یہ تابندہ ستارے فی الحقیقت بدر منیر کا پرتو تھے۔ رفتہ رفتہ یہ ستارے  
بھی اس سے گلے مل گئے، تو ان کی جگہ نئے ستاروں نے لے لی، یہ سب ستارے  
اسی چاند سے روشنی حاصل کرتے تھے، جو فاران کی چوٹیوں سے نمودار ہوا، اور

سفرِ حرم



تحت الثریٰ سے عرشِ معلٰی تک ذرے ذرے کو بقعہ نور بنا گیا۔ ان ہی ستاروں میں غریب نواز بھی ہیں۔ ابنائے زمانہ جب اس روشن ستارہ کا اتہ پتہ پوچھتے ہیں تو باقی ستارے چاند کی جانب مسکرا کر دیکھتے ہیں اور بے اختیار کہہ اٹھتے ہیں

سہ وہ اک سفیرِ حرم تھا یارو      مثالِ ابر کرم تھا یارو  
جو حکم خیر الانام پا کر      جو اپنے رب کا پیام پا کر

دیارِ سنجر سے چل کے آیا

خود اپنے ہی گھر سے چل کے آیا

خواجہ غریب نواز سنجر کے رہنے والے تھے جسے مختلف کتابوں میں

سجستان، بجنستان یا سیستان کے مختلف نام دیئے گئے ہیں اور جو بلادِ غور میں واقع ہے۔ اسی کا موضع شافلان بعد ازاں چشت کہلایا۔ تواریخ کے

مطابق چشت کا ایک شہر توہرات میں ہے جب کہ دوسرا ملتان اور اوچ شریفیہ کے درمیان ایک قصبہ کی شکل میں ہے۔ حضرت خواجہ غریب نواز کا تعلق خاطر

اول الذکر سے تھا، جہاں آپ ۱۲ رجب ۵۳۷ھ دو شنبہ بوقت صبح صادق پیدا ہوئے۔ یہ سیاسی طوائف الملوکی کا دور تھا۔ ہر طرف شورشیں برپا تھیں اور

مشرق وسطیٰ کی مسلم تہذیب و ثقافت کے تمام مراکز میں تاتاری خانہ بدوشوں اور

مقامی قبائل میں زبردست آویزش جاری تھی۔ خاک و خون کی یہ جنگ خراسان

کے مشرقی صوبوں تک پھیل چکی تھی اور قتل و غارتگری اور تباہی و بربادی کا

سفرِ حرم



بازار گرم تھا۔ خراسان، سیستان اور ایران کے کچھ حصوں پر سلجوقی سلطان  
 ملک مغیر الدین سانگر کی حکمرانی تھی جو ذہین اور بہادر ہونے کے باوجود اندرونی  
 بغاوت اور خارجی خلفشار کو مسدود کرنے سے قاصر تھا۔ اسی بدامنی اور افراتفری  
 کے ماحول سے بیزار ہو کر خواجہ غریب نواز کے دادا خواجہ احمد حسن ہجرت کر کے  
 چشت چلے آئے جو ان دنوں ایران کا قصبہ تھا اور آج کل افغانستان کے شہر  
 ہرات کا حصہ ہے۔ اس وقت آپ کی عمر صرف تیرہ سال تھی۔ اس کمسنی میں آپ  
 نے علماء اسلام اور اہل اللہ کی مظلومی اور دین حنیف کی بے حرمتی کو اپنی معصوم  
 نگاہوں سے دیکھا اور یادوں کے یہ زخم آپ کے سینے پر ثبت ہو کر رہ گئے چونکہ  
 آپ دیارِ سنجر میں تولد ہوئے، اس لئے آپ سنجر بھی کہلائے، لیکن اپنی ارادت مندی  
 کے تحت چشتی مشہور ہوئے اور سلسلہ چشتیہ آپ کے طفیل پروان چڑھا۔

حضرت خواجہ غریب نواز کے والد ماجد خواجہ غیاث الدین حسن تھے جو بلاد غور کے  
 عالی نسب والا نسب صاحب کرامات بزرگ تھے۔ آپ کے فیضانِ کرم سے  
 سینکڑوں لوگ حلقہ بگوش اسلام ہوئے۔ وصال ۵۴۵ھ میں ہوا۔ شام کے  
 دروازہ کے متصل آپ کا مزار پُر انوار طالبانِ حق کے لئے مرجع خاص و عام ہے۔  
 خواجہ غریب نواز کی والدہ ماجدہ کا اسم مبارک حضرت ام الوریعہ نور تھا، آپ  
 حضرت سید داؤد بن عبداللہ الحبلی کی صاحبزادی تھیں۔ حضرت غوث پاک عبداللہ  
 الحبلی کے پوتے تھے اور اس اعتبار سے حضرت خواجہ غریب نواز کی والدہ بھی

سید غوث



ان کی پوتی تھیں۔ اس سے ظاہر ہوتا ہے کہ خواجہ غریب نوازؒ کی والدہ ماجدہ حضرت غوث پاکؒ کی چچا زاد بہن تھیں اور حضرت غوث الاعظمؒ اس رشتہ کی رُو سے غریب نوازؒ کے ماموں اور آپس میں خالہ زاد بھائی بھی تھے، کیوں کہ غوث پاکؒ کی والدہ نہیالی رشتہ میں خالہ اور دوہیالی رشتہ میں بہن لگتی تھیں۔ حضرت ام الوریعہ نور فرماتی ہیں کہ جب معین الدین میرے شکم میں تھے مجھے جنت کے خواب آتے تھے، گھر میں ہر طرح سے خیر و برکت تھی۔ جس وقت خداوند کریم نے غریب نوازؒ کے جسم میں رُوح ڈالی تو میں اکثر شکم سے تسبیح و تہلیل کی آوازیں سنتی۔ یہ آوازیں سن کر ایک وجدانی کیفیت مجھ پر طاری ہو جاتی تھی۔ معین الدین کی پیدائش کے وقت سارا گھر انوارِ الہی سے روشن تھا۔

خواجہ غریب نوازؒ کا بچپن عام بچوں سے مختلف تھا۔ حقیقت میں آپ مادر زاد ولی تھے۔ بچپن کے زمانہ میں ہی آپ کی باتوں سے اندازہ لگا لیا گیا تھا کہ بڑے ہو کر آپ برگزیدہ ہستی ہوں گے۔ کہا جاتا ہے کہ حضرتؒ کی شیر خوارگی کے دنوں میں جب کوئی عورت اپنے کسی دودھ پیتے بچے کے ساتھ آپ کے ہاں آتی اور عورت کا بچہ دودھ کے لئے روتا تو آپ اپنی والدہ ماجدہ کو اشارہ کرتے جس کا مطلب ہوتا کہ وہ اپنا دودھ اس بچے کو پلا دیں۔ حضرت ام الوریعہ نور اس اشارے کو سمجھ جاتیں اور اس بچے کو اپنا دودھ پلانے لگتیں، جس پر آپ کے معصوم چہرے پر مسکراہٹ کی کلیاں کھل اٹھتیں۔ تین چار سال کی عمر میں سرکار



سفرِ مبارک

غریب نواز اپنے ہم عمر بچوں کو گھر بلاتے اور ان کو کھانا کھلا کر بہت خوش ہوتے۔ بچپن کی عید کا واقعہ ہے کہ آپ خوب صورت لباس زیب تن کئے نماز عید پڑھنے جا رہے تھے کہ راستہ میں ناگاہ آپ کی نظر ایک نابینا بچے پر پڑی جس نے پھٹے پیمانے کپڑے پہنے ہوئے تھے۔ حضرت سے یہ منظر دیکھا نہ گیا۔ یہ شانِ غریب نواز کا ظہور تھا جو آپ کی شخصیت میں پنہاں تھی، فوراً گھر تشریف لائے، اپنے نئے کپڑے اتار کر غریب نابینا بچے کو پہنا دیے اور خود اس کے کپڑے پہن کر اسے ساتھ لے کر عید پڑھنے چلے گئے۔ آپ کے والدین آپ کو پیار سے حسن کہہ کر بلاتے تھے۔

سرکارِ غریب نواز کی پرورش خراسان میں ہوئی، ابتدائی تعلیم آپ نے گھر پر حاصل کی کیوں کہ آپ کے والد بزرگوار بہت بڑے عالم تھے۔ نوسال کی عمر میں آپ نے قرآن شریف حفظ کر لیا تھا۔ بعد ازاں سحر کے ایک مکتب میں آپ نے تفسیر، حدیث اور فقہ کی تعلیم پائی اور مختصر مدت میں ہی کافی علم حاصل کر لیا۔ آپ کے خاندان کی دین داری اور پرہیزگاری مشہور تھی۔ تبحر علمی میں آپ کے خاندان میں کئی جید علماء و مشائخ پیدا ہوئے۔ زہد و تقویٰ اس خاندان کا شعار اور حق شناسی طرہ امتیاز تھا۔ ان اوصاف کے باوصف کسی کی طبع میں تکبر و نخوت اور پندار و غرور تک کا شائبہ تک نہ تھا۔ بجز وانکساری اخلاق، حلیمی و بردباری اور خدمتِ خلق کے جذبہ نے خواجہ غریب نواز کے

سید محمد



خاندان کو ذی حیثیت اور ہر دلعزیز بنا دیا تھا۔

مدینے کے مولا اور اجمیر کے خواجہ کا بچپن — واقعات و حالات کی روشنی میں بڑی مطابقت رکھتا ہے۔ دُنیا جانتی ہے کہ حضور سرور کائنات جب کتمِ عدم سے عالمِ وجود میں آئے تو یتیمی کا روح فرسا سا سانس ہمیشہ آچکا تھا۔ آپ تقریباً چار برس کی عمر میں ہی والدہ ماجدہ کی آغوشِ شفقت سے محروم ہو گئے اور ابھی آٹھ سال کے ہوئے تھے کہ جدِ امجد نے دُنیا ئے فانی سے مُنہ موڑ لیا اور آپ کی کفالت کا بار غمِ حضرت ابوطالب کو اٹھانا پڑا۔ اعلانِ نبوت کے بعد حضورؐ کو بے پناہ مصائب و معائب کا سامنا کرنا پڑا۔ بحکمِ الہی مکہ سے مدینہ ہجرت فرمائی لیکن اللہ کے دین کی سر بلندی سے مُنہ نہ موڑا۔ خواجہ غریب نوازؒ میں حضور سرورِ دو عالمؐ کی ذاتِ اقدس کی صفاتِ عدیم النظیر موجود تھیں۔ یہ اُس دور کی المناک یادیں ہیں جب خراسان و سیستان کی سر زمین حوادث و انقلابات کے بلاخیز طوفانوں سے گھری ہوئی تھی۔ بغداد کا تختِ خلافت کانپ رہا تھا۔ غزنوی فتوحات کی بچی کھچی عظمت ہندوستان کے ایک گوشے میں پڑی دم توڑ رہی تھی اور اس کی زندگی کا ٹمٹاتا ہوا چراغ آخری سسکیاں لے رہا تھا کہ اس پُر آشوب اور قہر مانی دور کی ان تباہیوں میں یکایک آسمان سے ایک غیر فانی تجلی اُتری اور علاقہ خراسان کے ایک چھوٹے سے باغ میں اس کی روشنی پھیلی اور پھر سمٹ کر ایک باغبان کے سینے میں جذب



سفرِ نبویؐ

ہو گئی جو اس باغ کا تنہا مالک تھا۔ اس کا دل الہامی نور سے معمور ہوا۔ جیسی کائنات کے اسرار اس پر منکشف ہونے لگے۔ چاند مسکرا مسکرا کر اس معصوم باغبان کے حسین چہرے کو دیکھ رہا تھا۔ فرشتے اس پیکر عرفانی پر رشک کر رہے تھے۔ دوسرے دن صبح کی دل افروز روشنی میں نسیم سحری کے ساتھ ایک وارفتہ حال درویش اس کے باغ میں آئے اور ننھے باغبان کے پاس آکر بیٹھ گئے۔ یہ درویش ابراہیم قندوزی تھے اور کمسن باغبان خواجہ اجیمیر جن کی عمر پندرہ برس کے لگ بھگ تھی اور اس وقت تک یکے بعد دیگرے شفیق والدین کا سایہ ان کے سر سے اٹھ چکا تھا۔

خواجہ غیاث الدین حسن کے انتقال کے بعد حضرت خواجہ معین الدین حسن غریب نواز کو ترکہ میں پن چکی اور ایک پُر فضا باغ ملا تھا۔ روایت ہے کہ آپ ہر روز باغ میں تشریف لے جاتے اور درختوں کو سینچا کرتے۔ اسی باغ میں ایک روز آپ کی ملاقات حضرت خواجہ شیخ ابراہیم مجذوب قندوزی سے ہوئی۔ آپ حضرت قندوزی سے نہایت خندہ پیشانی سے پیش آئے اور اخلاق و عجز و انکساری کے ساتھ انگوروں کے خوشوں سے ان کی خاطر تواضع فرمائی۔ حضرت شیخ ابراہیم مجذوب قندوزی کی نظر کیما اثر نے آپ کی لوحِ جبین سے ساری حقیقت پڑھ لی اور سمجھ گئے کہ یہ لڑکا جو آج انھیں پانی پلا رہا ہے اور انگوروں سے تواضع کر رہا ہے، کل لوگوں کی روحانی تشنگی دور کرے گا۔ ہزاروں کو حیاتِ جاوداں کا ساغر

سفرِ حرم



پلائے گا جو اس کے ماتھ سے جام پئے گا وہ عشق میں سرمست و سرشار ہو جائے  
 گا۔ چنانچہ انھوں نے اپنی زنبیل سے کنجارہ کا ایک ٹکڑا نکالا اور دانتوں سے چبا  
 کر سرکارِ غریب نوازؒ کے مُنہ میں رکھا۔ کھلی کا کھانا تھا کہ خواجہ غریب نوازؒ کا  
 قلبِ مبارک انوارِ الٰہی سے روشن ہو گیا۔ وہ علائقِ دُنیا سے برگشتہ ہو گئے۔  
 طلبِ مولا کے لئے اُٹھ کھڑے ہوئے، باغ و املاک سب کو محتاجوں میں تقسیم کیا  
 اور وطنِ مالوف کو خیر باد کہہ کر مسافرت اختیار کر لی۔





سفرنامه



سرکار غریب نواز

کا

سلسلہ طریقت



## شجرۂ نسب :

خواجہ معین الدین بن خواجہ غیاث الدین حسن بن خواجہ کمال الدین  
 بن خواجہ احمد حسین بن خواجہ نجم الدین طاہر بن خواجہ عبد العزیز  
 بن خواجہ ابراہیم بن خواجہ ادیس بن امام موسیٰ کاظم بن  
 امام جعفر صادق بن امام باقر بن حضرت سید زین العابدین بن  
 سیدنا حضرت امام حسین بن حضرت علی کرم اللہ وجہہ

## سلسلہ طریقت :

حضرت خواجہ معین الدین خلیفہ خواجہ عثمان مارونی خلیفہ حاجی  
 شریف زندانی خلیفہ حضرت مودود حشتی خلیفہ ابو یوسف حشتی  
 خلیفہ ابو محمد خلیفہ ابو احمد ابدال خلیفہ خواجہ ابواسحق شامی  
 خلیفہ حضرت مشاد علی دینوری خلیفہ خواجہ ہبیرۃ البصری  
 خلیفہ خدیفہ المرعشی خلیفہ حضرت ابراہیم ادھم خلیفہ حضرت  
 فضیل بن عیاض خلیفہ خواجہ عبد الواحد بن زید خلیفہ خواجہ  
 حسن بصری خلیفہ حضرت علی کرم اللہ وجہہ

سیدنا محمد



جس طرح خورشید کے مشرق سے طلوع ہو کر مغرب میں ڈوب جانے کا معمول مُسلمہ ہے، ویسے ہی اس حقیقت میں شائبہ نہیں کہ سرکارِ غریب نوازؒ والدہ کی جانب سے حسنی سید اور والد کی طرف سے ساداتِ حسینی تھے۔ لیکن یہ کس قدر افسوس کی بات ہے کہ آپ سے متعلق کوئی شجرہ نسب موجود نہیں ہے اور نہ ہی قدیم تذکرہ نگاروں نے خواجہ صاحب کے نسب نامہ کے بارے میں کچھ لکھنے کی زحمت گوارا کی حالانکہ عربوں کے زمانہ جاہلیت میں علم النساب پر سب سے زیادہ توجہ دی جاتی تھی۔ لوگ نہ صرف اپنے اور ایک دوسرے کے آباؤ اجداد کے خاندانی شجرے سنبھال کر رکھا کرتے تھے، بلکہ جانوروں تک کے نسلی شجرے تیار کئے جاتے تھے۔ عمد رسالت میں ایام جاہلیت کی تمام فرسودہ رسوم و روایات کو توڑا گیا، لیکن صرف علم النساب میں بہتری



سمجھی گئی، چنانچہ حضورؐ کے زمانہ میں اُمّ المؤمنین حضرت عائشہؓ اور بعض دیگر اصحابہ کرام ماہرین النساب میں شمار ہوئے۔ ان شجروں کی تسوید و ترتیب کا مقصد آنے والی نسلوں کو اسلاف کی برکات و ترجیحات سے روشناس کرانا تھا تاکہ اجتماعی طرز معاشرت پر ان کے اخلاق و عادات حسنہ کے اثرات مرتب ہوں۔ حضرت خواجہ غریب نوازؒ نے ساری عمر استغراق الہی میں بسر کی اور دین کے محاذ پر قابل قدر خدمات انجام دیں۔ اس کے برعکس ان کے حالات زندگی اور شجرہ نسب پر سرے سے کچھ نہیں لکھا گیا۔ ممکن ہے اس سلسلے میں کسی خواجہ کے شیدائی کے پاس ان کے نسب نامہ کا قلمی شجرہ موجود ہو مگر یہ کہنا پڑے گا کہ خواجہ غریب نوازؒ کی زندگی کے اس عالی نسب پہلو کی تحقیق و تدقیق پر قدیم مورخین و محققین نے بھی توجہ دینے کی ضرورت محسوس نہ کی۔ مثال کے طور پر مخدوم جہانیاں حضرت جہاں گشتؒ، خواجہ غریب نوازؒ کی رحلت کے تقریباً سو برس بعد ان کے مزار پر حاضری دینے آئے تو آپ نے اپنے سفر نامہ میں اس کا تفصیل سے ذکر کیا ہے، لیکن خواجہ غریب نوازؒ کے نسبی شجرہ کے متعلق کچھ نہیں بتایا، بعینہ ۸۰۰ھ میں حضرت محبوب الہی کے وابستگان دامن کرامت میں سے امیر خور و نے سیر الاولیاء، بعد ازاں ہمایلوں کے عہد میں شیخ جمالی مرحوم نے 'سیر العارفین' جہانگیری دور میں مولانا غوثی شطاریؒ نے 'گلزار ابرار' محمد قاسم فرشتہ نے 'تاریخ فرشتہ' شاہجہان کے زمانہ میں

سیر العارفین



شیخ الحدیث نے 'سیر الاقطاب' اور شہزادی جہاں آرا بیگم نے کتاب 'مونس الارواح' لکھی۔ ان تمام تصانیف میں حضرت خواجہ غریب نوازؒ کی فضیلت و سیادت کا برملا اعتراف و اظہار تو کیا گیا، مگر کسی نے کوئی نسب نامہ نہیں لکھا۔ البتہ جہانگیری دور کی کتاب 'جواہر فریدی' نے تو عقیدت مندوں کو درطہ حیرت میں ڈال دیا، اس میں صاحب کتاب نے خواجہ غریب نوازؒ کو امام مہدی آخر الزماں کی اولاد میں سے بتایا ہے اور یہ بات بغیر کسی تحقیق کے لکھ کر تاریخ کے ساتھ انصاف نہیں کیا، کیونکہ اہل سنت کے عقیدہ کے مطابق امام مہدی کا ابھی ظہور نہیں ہوا، جب کہ اہل تشیع کے خیال میں امام مہدی تولد کے بعد سے پردہء اخفا میں ہیں۔ ان ہر دو صورتوں میں امام مہدی کی اولاد غیر مسلمہ اور مضحکہ خیز ہے۔ اس کے مقابلے میں اکبر کے زمانہ کے تذکرہ نگار علامہ ابوالفضل نے آئین اکبری اور اکبر نامہ میں حضرت خواجہ غریب نوازؒ کو حسنی و حسینی لکھا ہے۔

خواجہ غریب نوازؒ کا کوئی قلمی قدیمی شجرہ نسب مفقود ہونا، خلاف توقع بھی نہیں۔ یہ ممکن ہے کہ قلمی شجرے ازمنہ قدیم میں لکھے گئے ہوں یقیناً لکھے بھی گئے ہوں گے اور یہ بعید از امکان نہیں کہ یہ تاریخی یادداشتیں مرور ایام کی صاعقہ ریز یوں کے باعث فنا ہو گئی ہوں یا کفار نے ہندوستان کے مسلمانوں کے تاریخی ورثہ کو ہدف سازش بنا لیا ہو، تاہم یہ یقین حقیقت



ہے کہ آپ کا شجرہ نسب حضرت علی المرتضیٰ شیر خدا سے ہوتا ہوا حضور سید المرسلینؐ سے جا ملتا ہے۔ بعد کی جو کتابیں خواجہ غریب نوازؒ کے نسب نامہ سے متعلق ملتی ہیں ان میں بھی یہی شجرہ نسب مرقوم ہے۔ تمام مورخین و تذکرہ نگار "مرآة الانساب" کے شجرہ نسب سے متفق ہیں جو یوں ہے: خواجہ معین الدین بن خواجہ غیاث الدین حسن بن خواجہ کمال الدین بن خواجہ احمد حسین بن خواجہ نجم الدین طاہر بن خواجہ عبدالعزیز بن خواجہ ابراہیم بن خواجہ ادریس بن امام موسیٰ کاظمؑ، بن امام جعفر صادقؑ بن امام محمد باقرؑ بن سید الساجدین حضرت امام زین العابدینؑ بن حضرت سید الشہداء سیدنا حضرت امام حسینؑ بن حضرت مولا مشکل کُشا شیر خدا علی المرتضیٰ کرم اللہ وجہہ۔

حضرت خواجہ غریب نوازؒ کا سلسلہ چشتیہ بھی حضرت علی کرم اللہ وجہہ کے توسل سے سرکارِ دو عالم سے ہی جا ملتا ہے۔

اولیائے کرام و مشائخ عظام کے سلسلے بجا طور پر آقائے نامدار حضرت نبی اکرمؐ سے جا ملتے ہیں۔ حضرت خواجہ غریب نوازؒ کا چشتی سلسلہ بھی حضرت عثمان مارونیؒ کے توسل سے حضرت ممشاد علی دینوری سے ہوتا ہوا حضرت حسن بصری سے ملتا ہے جو شہرِ علم کے ان پاسبانوں میں سے تھے جن کا دروازہ بہ حدیث نبویؐ حضرت علی کرم اللہ وجہہؑ ہیں۔ حضور نبی کریمؐ نے فرمایا تھا کہ میں علم کا شہر ہوں اور علی اس کا دروازہ۔ اور حضرت علی نے اس شہر کی حفاظت کے لئے

سیدنا محمدؐ



حضرت امام حسنؑ اور حضرت خواجہ کیل بن زیاد کو خلفاً مقرر کیا۔

حضرت خواجہ حسن بصری کے والد ماجد حضرت موسیٰ راعی، جنہوں نے حضرت ابوبکر صدیقؓ کے دستِ راست کو چوم کر اسلام قبول کیا، حضرت خواجہ اویس قرنی کے فرزند ارجمند تھے۔ حضرت عمرؓ بن خطاب کے علاوہ ایک سو تیس صحابہ کرام سے حضرت خواجہ حسن بصری کی ملاقاتیں رہیں۔ آپ کی والدہ اُم المؤمنین حضرت اُم سلمہؓ کی کنیزوں میں سے تھیں۔ تذکرۃ الاولیاء میں مذکور ہے کہ آپ کو ولادت کے بعد حضرت عمرؓ کی زیارت سے مستفید فرمایا گیا، تو انہوں نے ہی آپ کا نام حسن تجویز کیا۔ غلام جہانیاں معینی کی تصنیف ہفت اقطاب کے ایک حوالہ کے مطابق آپ سکنہ میں مدینہ منورہ میں پیدا ہوئے اور یہ حضرت فاروق اعظم کا زمانہ تھا۔ کنیت ابوسعید اور ابو محمد تھی۔ ہمیرے جو اہرات کی تجارت کرتے تھے۔ جلیل القدر تابعین میں شمار ہوئے ۸۹ برس کی عمر میں

۵ رجب المرجب سال ۴۸ھ کو وفات پائی۔ مزار انوار قدیم بصرہ میں ہے حضرت عبدالواحد بن زیدؒ خواجہ حسن بصری کے خلیفہ اکبر تھے، آپ بصرہ کے رہنے والے اور امام اعظم ابو حنیفہ کے خاص شاگردوں میں سے تھے۔ پیدائش مدینہ منورہ میں ہوئی۔ کنیت ابوالفضل تھی، دین کے خاص علوم کی بہرہ یابی کے لئے حضرت علی المرتضیٰ کی صحبت اقدس میں بیٹھتے رہے، چالیس برس تک

سفرِ مہم





مجاہدات کی مشکلات بھیلیں اور جب خواجہ حسن بھری کے مرید ہوئے تو اپنا  
 سب کچھ راہِ خدا میں لٹا دیا۔ دائم الصوم تھے، چار پانچ دن کے بعد دو چار  
 لقمے کھا کر اللہ کا شکر ادا کرتے۔ سماع کے دوران آپ کی آنکھیں بھرا تیں اور  
 اکثر دیوانہ وار رونے لگتے۔ عباسی دور میں مسئلہ میں انتقال کیا اور بصرہ  
 میں دفن کئے گئے۔ وفات سے پہلے حضرت فضیل بن عیاض کو خلافت بخشا۔  
 حضرت فضیل بن عیاض بھی امام ابو حنیفہ کے شاگرد اور خواجہ بشرحانی،  
 حضرت سلیمان ثوری اور حضرت داؤد طائی کے ہم عصر تھے۔ خلیفہ ہارون الرشید  
 آپ کے معتقدین میں سے تھے۔ حضرت داتا گنج بخش علی بھوی کشف المحجوب  
 میں لکھتے ہیں کہ ابتدائی عمر میں راہزنوں کے ایک گروہ میں شامل تھے، مگر جب  
 توبہ کی تو اولیاء کرام میں شمار کئے گئے۔ عمر عزیز کے آخری دنوں میں مکہ مکرمہ  
 میں معتکف رہے۔ حضرت خواجہ حسن بھری سے ملاقات کی تڑپ لے کر بصرہ  
 روانہ ہوئے کہ راستہ میں ان کے انتقال کی خبر سنی اور ان کے خلیفہ خواجہ  
 عبد الواحد بن زید کے در پر جا کر دھاڑیں مار مار کر روئے۔ بعد ازاں ان  
 ہی سے آپ کو خلافت ملی۔ محرم ۱۸۷ھ میں رحلت فرمائی۔ حضرت ام المومنین  
 خدیجہ الکبریٰ کے مزار کے پاس ہی دفن کئے گئے۔ حضرت ابراہیم ادھم آپ  
 کے پہلے خلیفہ تھے۔

حضرت ابراہیم بلخ کے شاہی خاندان کے چہنم و چراغ تھے۔ والد گرامی

سید محمد



سلطان ادہم بن سلیمان بن منصور بلخی تھے۔ جوانی میں گناہوں سے توبہ کی اور تیسری دنیا کی سیاحت کے لئے نکل پڑے۔ عمر عزیز کا زیادہ تر حصہ شام میں گزارا۔ اپنے زمانہ کے جلیل القدر مشائخ طریقت سے روحانی فیض پایا اور حضرت فضیل بن عیاضؒ کے مرید ہوئے۔ حضرت جنید بغدادیؒ کے بقول آپ علمائے علوم کی کلید تھے۔ حضرت امام ابو حنیفہؒ کی مجالس میں بھی حاضری دیتے تھے۔ ۶ جمادی الاول ۲۶۲ھ کو ابو عبد اللہ عباسی کے عہد میں وصال فرمایا اور

بیت المقدس کی ایک پہاڑی پر آپ کا مکان بنا۔ یہ مزار آج بھی موجود ہے۔ آپ کا سن ولادت ۱۷۷ھ ہے۔ بلخ میں پیدا ہوئے تھے۔ کنیت ابو اسحاق تھی۔

حضرت خواجہ حذیفہ المرعشیؒ نے آپ سے خرقہ خلافت پایا، جن کا لقب

سدید الدین تھا اور وہ دمشق کے نواحی شہر مرعش کے رہنے والے تھے۔

پیدائشی نام بدر الدین تھا، کمسنی میں ہی قرآن حکیم حفظ کیا اور حضرت فضیل

بن عیاضؒ اور حضرت بایزید بسطامیؒ کی بھی زیارت کی۔ ہر وقت زہد و ریاضت

میں مستغرق رہتے تھے۔ ۱۴ شوال ۲۷۶ھ کو وفات پائی۔ خواجہ ہبیب البصریؒ

آپ کے خلیفہ خاص تھے جو بصرہ میں تولد ہوئے۔ امین الدین لقب تھا اور

سترہ برس کی عمر میں تمام ظاہری و باطنی علوم سے استفادہ کیا۔ اکابر اولیاء

میں شمار ہوئے۔ ستواہ برس کی عمر ۸ شوال ۲۸۷ھ کو بصرہ میں وفات پائی اور

یہیں آسودہ خاک ہیں۔ سلسلہ چشتیہ کے بانی حضرت ابو اسحاق شامیؒ کے مرشد



حضرت ممشاد علی دینوری آپ کے خلیفہ تھے۔

حضرت ممشاد علی دینوری بڑے جلیل القدر بزرگ اور اپنے زمانہ کے بڑے مشایخ میں سے تھے۔ دینور آپ کا وطن تھا جو کرمان شاہ کے مغربی کوہستان میں واقع ہے۔ آپ کی پرورش بغداد میں ہوئی۔ اصل نام علو اور لقب کریم الدین تھا۔ مگر آپ دینوری مشہور ہوئے۔ دولت مند گھرانے سے تعلق رکھتے تھے۔ مگر جب عشق الہی اور حب رسول کی ضیاء دل میں جلوہ گر ہوئی تو سارا مال و منال اللہ کی راہ میں لٹا دیا، یہاں تک کہ روزہ افطار کرنے کے لئے بھی کچھ نہ پاس رکھا۔ رخت سفر باندھا، مگر معظّمہ تشریف لائے اور بیت اللہ شریف میں ذکر و فکر اور عبادت و ریاضت میں مشغول رہنے لگے۔ ارادت سے قبل بیس سال تک مجاہدات کے یہی معمولات رہے۔ حریم حق کی شعاعوں سے جب آپ کے قلب و نظر کو ایمان و ایقان اور راحت و سکون کی دولت لازوال نظر آئی تو مرشد حق کی تلاش میں نکل کھڑے ہوئے۔ اس زمانہ میں شہباز طریقت حضرت ہبیرۃ البصری کی بارگاہ عالیہ سے ایک دنیا فیض حاصل کر رہی تھی۔ آپ ان کی خدمت میں حاضر ہوئے اور بیعت کا شرف حاصل کیا۔ قبل ازیں آپ حضرت جنید بغدادی، خواجہ محمد رویم، خواجہ ابوالحسن اور خواجہ سری سقطی جیسے بزرگوں سے فیض حاصل کر چکے تھے۔

جناب ممشاد علی دینوری نے اپنے زاویہ فکر کے پیش نظر رشد و ہدایت کے

سید محمد



کتی چراغ روشن کئے اور علم و فضل کی روشنی اور معرفت کی نورانی شعاعیں پھیلانے کی خاطر خوابِ استراحت میں حضور نبی کریمؐ سے محفلِ سماع کی اجازت حاصل کی، کیوں کہ آپؐ کے ارشاد کے مطابق سماعِ خدا کی طرف سے رُوح کا سفر ہے۔ سماعِ ارواح کی قوت اور اجسام کی غذا اور قلوب کی حیات ہے۔ سماع ہی کے جلو میں آپؐ نے دینِ اسلام کی تبلیغ و اشاعت فرمائی اور ہزاروں بے چین دلوں کو سوز و گداز، ذوق و شوق اور صبر و سکون کی دولت سے مالا مال کیا۔ ۱۴ محرم ۲۹۸ھ کو واصل باللہ ہوئے۔ دینور میں آپؐ کا روضہ مرجعِ انام ہے۔

حضرت ابو اسحقؒ، حضرت ممشاد علی دینوری کے خلفائے عظام میں سے تھے۔ شام کے شہر مالوفہ میں آپؒ کی ولادت ہوئی، لقب شرف الدین تھا۔ حضرت ممشاد علی دینوریؒ نے بغداد میں آپؒ کو ملاقات کے دوران چشت کا خطاب دیا اور یوں حضرت ابو اسحقؒ چشتیہ سلسلہ کے بانی کھلائے۔ مرشد کے حکم کے بموجب آپؒ چشت پہنچے اور باقی ساری عمر دینِ حنیف کی تبلیغ میں گزار دی۔ سماع کے بے حد رسیا تھے، بلکہ یہاں تک کہتے تھے کہ سماع کے دوران فیوض و انوار کا نزول ہوتا ہے۔ ایک دفعہ بغداد میں بارش نہ ہوئی، خلیفہ وقت نے آپؒ سے دعا کی درخواست کی تو آپؒ نے اُسے اپنے ہاں سماع پر مدعو کیا۔ کہتے ہیں کہ ادھر سماع میں روانی تھی اور ادھر



رحمتِ باراں کا نزول ہو رہا تھا۔

خواجہ ابوالسحق چشتی شامی چشت میں ایک عرصہ قیام کے بعد چند روز کے لئے شام کے شہر عکہ میں آئے ہی تھے کہ آپ کا انتقال ہو گیا۔ سن ۳۲۹ھ  
یا ۳۴۲ھ بتایا جاتا ہے۔ سلطنت فرستانہ کے صاحبزادے ابوالصدا ابدال چشتی  
آپ کے مرید خاص تھے، جنہوں نے بیس برس کی عمر میں چشت میں آپ کے  
ہاتھ پر بیعت کی۔ خلیفہ معتصم باللہ کے زمانہ میں پیدا ہوئے۔ آپ قدوة  
الدین کے لقب سے ملقب ہوئے۔ مجاہدات میں سخت کوشی اختیار کی۔  
۱۰ جمادی الآخر ۳۵۵ھ کو آپ نے جان جان آفرین کے سپرد کی۔ مزار  
عالیہ چشت میں ہے۔ حضرت خواجہ ابو محمد، آپ کے صاحبزادے اور خلیفہ  
تھے۔ ان کا لقب ناصح الدین تھا۔ ۳۳۱ھ میں پیدا ہوئے۔ چار سال  
کی عمر میں صوم و صلوٰۃ کے پابند ہو گئے تھے۔ سات برس کی عمر میں گوشہ نشینی  
اختیار کی، اور چوبیس برس کے تھے کہ سجادہ نشین بنائے گئے ضعیف العمری  
میں سلطان محمود غزنوی کے لشکر کے ہمراہ جہاد میں شریک ہو کر سومانات گئے۔  
رجب المرجب ۴۱۱ھ میں انتقال فرمایا۔ حضرت خواجہ ابو یوسف چشتی  
آپ کے خلیفہ بنے جن کا لقب ناصر الدین تھا اور وہ شام کے رہنے والے تھے۔  
حضرت خواجہ ابو یوسف چشتی کے والد حضرت سمعان بڑے متقی و پرہیزگار  
تھے۔ حضرت خواجہ محمد کی ہمیشہ کا نکاح آپ سے ہوا تھا۔ خواجہ ابو یوسف

سید محمد



۳۷۵ھ میں پیدا ہوئے۔ پچاس برس کی عمر میں حضرت ابو اسحق چشتی شامی کے مزار پر حاضر ہوئے اور قریب ہی اپنے ہاتھوں سے ایک حجرہ تعمیر کر کے بارہ برس تک قیام پذیر رہے۔ ۴ ربيع الاول ۴۵۹ھ کو انتقال فرمایا اور چشت ہی میں مدفون ہوئے۔ وفات کے بعد خرقہ خلافت حضرت مودود چشتی کو بلا جو آپ کے فرزند دلبند تھے۔

حضرت مودود چشتی کا لقب قطب الدین تھا۔ ۴۳۵ھ میں چشت میں پیدا ہوئے اور بلخ میں تعلیم حاصل کی۔ سماع بہت سنتے تھے۔ ایک سال تک روضہ رسول کی جاروب کشی کی۔ جب ۵۰ھ میں واصل بحق ہوئے۔ موضع شاقلان جو آج چشت کہلاتا ہے وہیں آپ کا مزار ہے۔ حاجی شریف زندنی آپ کے خلیفہ تھے جن کے روبرو حضرت عثمان مارونی نے زانوئے تلمذتہ کیا۔

حاجی شریف زندنی اپنے زمانہ کے ممتاز بزرگ اور عالم دین تھے۔ ولادت باسعادت زندنہ میں ہوئی جو مصنفات بخارا میں ہے۔ سن پیدائش ۴۹۲ھ بتایا جاتا ہے۔ امام بخش نے "حدیقتہ اسرار فی اخبار الابرار" جس میں چشتیہ قدسیہ بزرگوں کے مختصر حالات قلمبند ہیں حضرت حاجی شریف زندنی کے متعلق لکھا ہے کہ "آں مقتدائے عصر و پیشوائے دہر و عالم متبحر حضرت خواجہ حاجی شریف زندنی قدس اللہ سرہ العزیز و نور اللہ مرقدہ"۔ یہ



حقیقت کہ آپؐ کی ساری عمر دینِ حقانیت کی تبلیغ میں گزری۔ بخارا کے گرد و  
نواح میں آپؐ کے تبحر علمی کا بڑا شہرہ تھا۔ ایک سو بیس برس کی عمر میں وفات  
پائی۔ ۳ رجب المرجب ۶۱۲ھ میں انتقال کیا۔ بعض کتب میں تاریخِ وفات  
۱۱ رجب مرقوم ہے۔ زندہ میں ہی دفن کئے گئے۔ جہاں آپؐ کا مزار مرجعِ خاص  
عام ہے۔ آپؐ کی خلافت حضرت عثمان فاروقیؓ نے سنبھالی، جو حضرت خواجہ  
غریب نوازؒ کے مرشد کامل تھے۔ اسی سُن ترتیب سے خواجہ غریب نوازؒ کا سلسلہ  
چشتیہ باہم مربوط ہے۔ اور خواجہ حسن بصری سے ہوتا ہوا، حضرت علی کریمؑ  
اور حضور نبی کریم صلی اللہ علیہ وآلہ وسلم سے مل جاتا ہے۔

سید محمد رفیع

حضرت عثمانؓ ہارونی  
 زیر سایہ





مُرشد کی تلاش: — ۵۵۲ م  
 سیاحت: — سمرقند، بخارا، نیشاپور،  
 بدخشاں اور زیارت مرین النفرین

”مسلمانوں کا یہ دُعاگ معین الدین سنجرى بمقام بغداد شریف  
 خواجہ جنیدؒ کی مسجد میں اپنے مرشد پاک حضرت خواجہ  
 عثمانؒ ماروتی قدس سرہ کی دولت پابوسی سے مشرف  
 ہوا۔ اس وقت روئے زمین کے مشائخ کبار ان کی  
 محفل اقدس میں حاضر تھے۔“

خواجہ غریب نوازؒ

سفرِ حج



حضرت خواجہ خواجگان ولی ہند حضرت معین الدین چشتی غریب نواز جس  
 جلیل القدر مہستی کو اپنا مرشد کامل تسلیم کرتے ہیں ان کا نام خواجہ عثمان ہارونی  
 ہے۔ خواجہ معین الدین اجمیری جیسے تاجدار روحانیت کے منصبِ اولیٰ سے  
 ہی خواجہ عثمان ہارونی کی عظمت و جلال کا بخوبی اندازہ کیا جاسکتا ہے  
 جن سے آپ کو انتہائی محبت تھی۔ آپ کا پیدائشی نام عثمان اور کنیت ابوالنور  
 تھی۔ آپ امام العصر اور اشراف الاقطاب میں سے تھے سادات کے ایک  
معزز گھرانے میں ۵۲۹ھ میں تولد ہوئے۔ بعض محققین نے آپ کا سن  
 پیدائش ۵۲۶ھ لکھا ہے۔ آپ کا سلسلہ نسب گیارہ واسطوں سے حضرت  
 علی کرم اللہ وجہہ سے ملتا ہے۔ حضرت خواجہ عثمان ہارونی نے ابتدائی تعلیم  
 والدین کے زیر سایہ حاصل کی۔ بعد میں اس دور کے نامور علما سے علوم ظاہری



کی تکمیل کی۔ علوم شریعت سے علوم طریقت کی طرف متوجہ ہوئے۔ ارباب سیر کے نزدیک اپنی عمر کے ستر برس آپؑ نے زہد و ریاضت میں گزارے۔ خرقہ خلافت حضرت حاجی شریفؒ زندگی سے حاصل کیا۔ بے شمار حج کئے۔ عالم اسلام کے تمام بلاد کی سیر کی اور بے شمار ہم عصر اولیاء عظام سے ملاقات کی۔ بیس برس کی سیر و سیاحت کے بعد آپؑ بغداد میں گوشہ نشین ہو گئے۔ پھر مکہ معظمہ شریف لے گئے۔ حج کے بعد مدینہ منورہ میں کچھ عرصہ قیام فرمایا۔ یہیں آپؑ کا ۹۱ برس کی عمر میں انتقال ہوا۔ مزار پُر انوار حرم شریف کے متصل، شریف مکہ کے مکان کے سامنے زیارت گاہِ خلائق ہے۔

آپ کے ملفوظات "انیس الارواح" کے نام سے مشہور ہیں جو خواجہ معین الدین اجمیری نے جمع کئے۔ "تجدید تصوف و سلوک" کے مؤلف مولانا عبدالباری ندوی رقمطراز ہیں کہ حضرت عثمان ہارونیؒ نے فقہ کی مشہور کتاب "ہدایہ" کا نسخہ خود اپنے ہاتھ سے نقل فرمایا تھا۔ آپ سے بے شمار کرامات مشہور ہیں۔ جس زمانے میں حضرت غریب نوازؒ آپ سے شرف ملاقات کے لئے حاضر ہوئے آپؑ بغداد میں مقیم تھے۔

حضرت عثمان ہارونیؒ ایسے مرشد باکمال کے مریدین کی تعداد ان گنت ہے۔ ان مریدین میں جو سب سے زیادہ قریب تھے، ان میں حضرت شیخ الاسلام نجم الدین اصفریؒ، حضرت خواجہ فخر الدین گردیزیؒ، حضرت شیخ سعدی لنگوچیؒ

سید محمد



اور حضرت شیخ محمد ترکؒ خاص طور پر قابل ذکر ہیں۔ ان ہی بزرگ شخصیتوں کو حضرت خواجہ غریب نوازؒ کا قرب حاصل تھا اور یہ خواجہ بزرگ ہشتی کے پیر بھائی ہونے کے ناطے سے زیادہ مشہور تھے۔ حضرت فخر الدین گردیزیؒ تو خواجہ عثمانؒ مارونی کی بیعت کے بعد آپؒ کے خادم خاص شمار ہوئے۔ حضرت شیخ نجم الدین اصغریؒ کے متعلق حضرت محبوب الہیؒ راوی ہیں کہ جب حضرت خواجہ بزرگؒ اجمیر سے دہلی تشریف لائے تو حضرت نجم الدین اصغریؒ دہلی کے شیخ الاسلام تھے۔ حضرت خواجہ غریب نوازؒ اور آپؒ میں گہری دوستی تھی۔ چنانچہ حضرت خواجہ غریب نوازؒ آپؒ کو دیکھنے کے لئے خود تشریف لے گئے۔ افسوس کا مقام ہے کہ حضرت شیخ الاسلام نجم الدین اصغریؒ کے حالات زندگی کسی کتاب میں نہیں ملتے۔ اسی طرح شیخ سعدی لنگوچیؒ اور شیخ محمد ترکؒ جیسے بزرگوں کے دینی کارنامے بھی زمانے کی دست برد کا شکار ہو چکے ہیں۔

اپنی بیعت کا حال خواجہ غریب نوازؒ خود یوں تحریر فرماتے ہیں۔ "مسلمانوں کا یہ دعا گو معین الدین سنجریؒ بمقام بغداد تشریف خواجہ جنیدؒ کی مسجد میں اپنے مرشد پاک حضرت خواجہ عثمان مارونیؒ قدس سرہ کی دولتِ پابوسی سے مشرف ہوا، اس وقت روئے زمین کے مشائخ کبار ان کی محفلِ اقدس میں حاضر تھے۔ جب اس درویش نے سر نیاز زمین پر رکھا، پیرو مرشد نے ارشاد فرمایا، "دور کعت نماز ادا کر۔" میں نے نماز ادا کی تو فرمایا "قبلہ رو بیٹھ۔" میں بیٹھ



سینہ بزرگ

گیا۔ پھر حکم دیا "سورہ بقرہ پڑھ"۔ میں نے پڑھی۔ فرمان ہوا "اکیس بار درود شریف پڑھ" میں نے پڑھا۔ پھر آپ کھڑے ہو گئے۔ اور میرا ہاتھ پکڑ کر آسمان کی طرف منہ کیا اور فرمایا "آؤ تاکہ میں تمہیں خدا تک پہنچا دوں"۔ بعد ازاں قینچی لے کر دعا گو کے سر پر چلائی اور گلیم خاص عطا فرمائی۔ پھر ارشاد ہوا "بیٹھ جا"۔ میں بیٹھ گیا تو فرمایا "ہمارے خانوادے میں شبانہ روز کے مجاہدہ کا معمول ہے تو آج رات اور دن مشغول رہ"۔ یہ درویش بموجب فرمان عالی مشغول رہا۔ دوسرے دن جب حاضر خدمت ہوا، تو ارشاد فرمایا "آسمان کی طرف دیکھ" میں نے دیکھا۔ دریافت فرمایا "کہاں تک دیکھتا ہے؟ عرض کیا "عرشِ عظم تک"۔ پھر فرمایا "زمین کی طرف دیکھ"۔ میں نے دیکھا۔ استفسار فرمایا "کہاں تک دیکھتا ہے؟" تحت الشریٰ تک" فرمایا "ہزار بار سورہ اخلاص پڑھ"۔ میں نے پڑھی۔ فرمایا "پھر آسمان کی طرف دیکھ"۔ میں نے دیکھا۔ پوچھا "اب کہاں تک دیکھتا ہے؟" عرض کیا "حجابِ عظمت تک"۔ فرمایا "آنکھیں بند کر"۔ میں نے بند کر لیں۔ فرمایا "کھول"۔ میں نے کھول دیں۔ پھر مجھے اپنی انگلیاں دکھا کر سوال کیا "کیا دیکھتا ہے؟" میں نے عرض کیا "اٹھارہ ہزار عالم"۔ بعد ازاں سامنے پڑی ہوئی ایک اینٹ اٹھانے کا حکم دیا۔ میں نے اینٹ اٹھائی تو اس کے نیچے اشرفیوں کا ڈھیر تھا۔ فرمایا "اسے لے جا کر فقرا میں تقسیم کر دے"۔ میں نے حکم کی تعمیل کی۔ واپس لوٹ کر آیا تو ارشاد ہوا کہ چند روز ہماری صحبت میں

سینچر



گزارو۔ عرض کیا۔ "تابع فرمان ہوں" (انیس الارواح)  
 اس بیعت کا پس منظر کچھ یوں ہے کہ حضرت خواجہ غریب نوازؒ ۵۵۲ھ میں  
 مرشد کامل کی تلاش میں سمرقند و بخارا سے روانہ ہوئے اور سیدھے عراق کے  
 شہر نیشاپور کے نواحی قصبہ ہارون پہنچے۔ بعض کتابوں میں ہارون کو 'ہرون'  
 لکھا گیا ہے۔ یہ قصبہ ان دنوں حضرت عثمانؒ کی ذات بابرکات کے فیوض سے  
 سے جگمگاتا تھا۔ آپؒ کے کمالات کی شہرت ایک عالم میں پھیلی ہوئی تھی حضرت  
 غریب نوازؒ نے آپؒ کا شہر سنا تو ہارون میں آکر سکونت پذیر ہو گئے۔ یہاں پہنچ  
 کر آپؒ کے دل نے گواہی دی کہ یہی وہ گوہر مقصود ہے جس کی آپ کو تلاش تھی۔  
 آپؒ کے وجدان نے کہا کہ یہی وہ چشمہ فیض ہے جس سے معین الدینؒ کی تشنگی  
 بجھے گی۔

بغداد میں چند روز قیام کے بعد حضرت خواجہ غریب نوازؒ دس برس تک  
 اپنے مرشد کامل خواجہ عثمان ہارونیؒ کے ہمراہ سفر و سیاحت میں رہے۔ یہ مدت  
 آپ نے اپنے پیرو مرشد کی خدمت میں گزاری۔ فرماتے ہیں۔ "بغداد میں چند  
 روز پیرو مرشد کی خدمت میں حاضر رہا۔ پھر حضرت نے اس دعا کو ساتھ  
 لے کر خانہ کعبہ کا سفر اختیار کیا۔ الحاصل ایک شہر پہنچے۔ یہاں ایک جماعت  
 درویشوں کی دیکھی جو شراب عشق الہی میں سرشار عالم سکرو حیرت میں از خود رفتہ  
 تھی۔ چند دن ان کی صحبت میں رہنا ہوا۔ مگر وہ حضرات عالم صعو میں نہ آئے۔"



مال کار حضرت خواجہ عثمان مارونی، غریب نواز کے ساتھ فالوجہ میں رونق افروز ہوئے۔ یہاں کی جامع مسجد میں اعتکاف فرمایا۔ بعد ازاں مکہ معظمہ کی راہ لی۔ مکہ معظمہ پہنچ کر زیارت و طوافِ خانہ کعبہ سے مشرف ہوئے۔ یہاں پہنچ کر حضرت خواجہ عثمان مارونی نے غریب نواز کا ہاتھ پکڑا اور ان کے حق میں دعا فرمائی "الہی معین الدین کو قبول فرما اور مقرب بارگاہ کر" اس مناجات کے بعد ندا آئی۔ "ہم نے معین کو قبول کیا۔" اس ندا پر حضرت خواجہ غریب نواز بے اختیار رو رہے تھے۔ خواجہ عثمان مارونی بولے "اے معین الدین تیرے لئے یہ خوشی کا مقام ہے کہ تیرا نام اللہ کے محبوب بندوں میں لکھا گیا اور تجھے سرکردہ مشائخ کا درجہ عطا کیا گیا ہے۔"

زیارتِ خانہ کعبہ کے بعد حضرت خواجہ غریب نواز مرشد کامل کے زیر سایہ دیوارِ حبیب پہنچے اور حرمِ نبوی میں حاضری دی۔ آپ فرماتے ہیں۔ "مرشد نے مجھ سے کہا کہ سلام کر۔ میں نے یہ تسلیم پیش کیا۔ آواز آئی۔ "وعلیکم السلام یا قطب المشائخ بروجر۔" یہ آواز سن کر خواجہ عثمان مارونی نے فرمایا۔ "اب تو درجہ کمال کو پہنچ گیا ہے۔"

مکہ معظمہ اور مدینہ منورہ کی زیارتوں سے مشرف ہونے کے بعد حضرت عثمان مارونی نے حکم دیا کہ "بذخشاں چلو۔" قبل ازیں آپ نے حضرت خواجہ غریب نواز کو اٹھائیس روز تک فقر کی تعلیم دی اور فرمایا کہ اے معین الدین

سید محمد



تم درجہ کمالیت تک پہنچ چکے ہو۔ اس درس پر عمل کرنا تاکہ قیامت کے روز  
مجھے شرمندہ نہ ہونا پڑے۔“

حضرت غریب نوازؒ مرشد کامل کے حکم پر ان کے ساتھ بدخشاں روانہ  
ہوئے۔ حجاز سے ہی خواجہ عثمان ہارونی کا رختِ سفر سر پر اٹھایا اور دورانِ سفر  
ایک لمحہ اپنے نفس کو آسودگی نہ دی۔ بدخشاں میں آپؒ ایک ایسے درویش  
کی ملاقات کے لئے گئے جو حضرت جنید بغدادیؒ کی اولاد میں سے تھے اور جن  
کی عمر ایک سو چالیس برس تھی۔ بدخشاں سے حضرت عثمان ہارونی کے ہمراہ  
حضرت خواجہ غریب نوازؒ بخارا آئے اور یہاں کے علما و مشائخ سے ملاقاتیں  
کیں۔ حضرت خواجہ غریب نوازؒ فرماتے ہیں: ”میرے حضرت اسی طرح دس سال  
سفر میں رہے اور پھر بغداد میں آئے۔ چند روز قیام کر کے پھر عازم سفر ہوئے  
مسلل سفر کرتے رہے اور میں حضرت کا سامان سر پر رکھے ساتھ ساتھ پھرتا  
رہا۔ آخر حضرت نے بیس سال کی مسافرت کے بعد بغداد میں قیام کیا۔“

حضرت خواجہ عثمان ہارونی نے حضرت خواجہ غریب نوازؒ کی یہ خدمت  
دیکھ کر آپؒ کو وہ نعمت عطا فرمائی جس کی کوئی حد نہیں۔ عصا جو ہاتھ میں تھا،  
غریب نوازؒ کو دے دیا۔ اسمِ اعظم جو سینہ بہ سینہ محفوظ چلا آ رہا تھا، انھیں  
بتا دیا۔ مصلیٰ اور خرقہ مبارک دے کر خلافت و جانشینی سے سرفراز فرمایا۔  
تبرکاتِ مصطفویٰ جو خواجگانِ چشت میں سلسلہ بہ سلسلہ ان کے پاس چلے



سفرِ عثمان



آ رہے تھے، حضرت خواجہ غریب نوازؒ کو عطا کر کے انہیں امین تبرکات کے شرف سے نوازا۔ آخر میں نصیحت فرمائی کہ خلق سے طمع نہ رکھنا، آبادی سے دُور، مخلوق سے کنارہ کش رہنا اور کسی سے کچھ طلب نہ کرنا۔ یہ ارشاد فرما کر حضرت عثمان فاروقی نے خواجہ معین الدینؒ کو اپنے کنار مبارک میں لے لیا۔ سر و چشم کو بوسہ دیا اور دعا فرمائی۔ ”ہم نے تجھے خدا کے سپرد کیا۔ پھر آپؒ عالم تحیّر میں مشغول ہو گئے۔ مرشد کامل کی تعلیمات سے فراغت پانے اور خرقہ خلافت حاصل کرنے کے بعد حضرت غریب نوازؒ وطن مالون تشریف لائے اور بعد چندے قیام زیارت حرمین کے لئے پھر روانہ ہو گئے۔ حج بیت اللہ سے فارغ ہو کر مدینہ منورہ روانہ ہوئے۔ ایک روز روضہ اطہر کے روبرو بہ چشم نم عبادت میں مستغرق تھے کہ آواز آئی۔ ”مُعین الدین کو حاضر کرو۔“ خدام والا مقام نے جستجو کی اور مُعین کہہ کر آواز دی۔ اس نام کے بہت سے لوگ متوجہ ہوئے۔ آخر خدام والانے روضہ مبارک پر حاضر ہو کر عرض کیا۔ ”یا رسول اللہؐ اس نام کے تو کئی آدمی ہیں چنانچہ مکرر آواز آئی۔“ مُعین الدین حشتی کولاؤ۔“ خدام عالی مقام دوڑے اور حضرت مُعین الدین حشتی کو لے آئے۔ طلبی رسول خدا احمد مجتبیٰ محمد مصطفیٰؐ پر خواجہ غریب نوازؒ نالوں و گریاں ایک عجیب حالت میں درود شریف پڑھتے ہوئے روضہ مقدسہ پر حاضر ہوئے۔ نہایت مؤدب و دست بستہ کھڑے تھے کہ آواز آئی۔ ”اے مُعین الدین حسن، تو ہمارے دین کا مُعین و

سید محمد حسن



مدوگار ہے۔ ہندوستان کی ولایت ہم نے تمہیں عطا کی۔ اب اجمیر میں جا کر  
قیام کرو جہاں ہمارے ایک فرزند دوست سید حسین بھی جہاد کے لئے گئے تھے  
مگر انہیں کافروں نے شہید کر ڈالا۔ اب وہاں بہت بُری طرح کفر و شرک  
کی ظلمت پھیلی ہوئی ہے، جاؤ اجمیر میں تمہارے قیام سے اسلام کی روشنی  
پھیلے گی۔“

یہ مژدہ جانفرا سن کر حضرت معین الدین غریب نواز حیران تھے کہ  
ہندوستان کونسا ٹلک ہے؟ کہاں واقع ہے؟ آپ کو اس کے محل وقوع کا  
علم نہ تھا۔ اسی سوچ میں آپ کی آنکھ لگ گئی، حضور سرور کائنات نے عالم  
رویاء میں آپ کو مشرق سے مغرب تک کی سیر کرائی اور ایک انار سرکار غریب نواز  
کو عنایت فرما کر کہا۔ ”جاؤ معین آج سے تم غریب نواز بھی ہو۔ اللہ تعالیٰ  
تمہارا حامی و ناصر ہوگا۔ اجمیر چلے جاؤ۔“



سید غریب نواز

سفر حج



آفتابِ حشمتیال  
رخشده باد



سفرنامه

## سفر ہندوستان

چالیس درویشوں کے ساتھ

براکستہ ہرون، بغداد، ہمدان،

تبریز، اصفہان، خرقان، استرآباد،

ہرات، سبزوار، بلخ و غزنی -

سفر ہندوستان



برصغیر پاک و ہند میں حضرت خواجہ غریب نوازؒ کو جو ممتاز مقام حاصل ہے وہ محتاج تعارف نہیں۔ تصوف کی تاریخ میں آپ کا نام تا ابد زندہ و پائندہ رہے گا۔ آپ ان اکابر صوفیاء میں سے تھے، جنہوں نے دین حقانیت کی روشنی سے برصغیر پاک و ہند کو سب سے پہلے روشناس کرایا اور مسلمان فوجی حکمرانوں اور شہنشاہوں کے مقابلے میں مکارم اخلاق سے بھرپور دینی خدمات انجام دیں۔ آپ نے اسلام کی تبلیغ و اشاعت کے لئے جس قدر عزم و استقلال اور شجاعت و بصیرت کا ثبوت دیا وہ ان ہی صوفیائے عظام کا خاصا تھا۔ یہ صوفیاء کرام بہت ذی علم ہوتے تھے، جنہیں اسلام کے علوم متداولہ مثلاً حدیث، تفسیر اور فقہ میں کمال حاصل تھا۔ وہ قول و عمل کی تطبیق کے ساتھ ساتھ شریعت اسلامی سے بھی سرمواخراں نہ کرتے تھے اور صوفی کہلاتے تھے۔



’صوفی‘ کی اصطلاح کس طرح اور کب رائج ہوئی؟ اس کا جواب اہل علم نے مختلف انداز میں دیا ہے۔ بعض کے نزدیک صوفی عابد و زاہد لوگوں کے اس گروہ کا نام ہے، جو اپنے زمانہ کے مقبول لباس ریشم و حریر کو چھوڑ کر صرف صوف یعنی اون پننے پر اکتفا کرتے تھے۔ دوسروں کے خیال میں ’صوفی‘ صفا سے مشتق ہے، جس کے معنی صفائے قلب کے ہیں۔ بقول شیخ ابو علی رودباری ”صوفی وہ ہے جو صفائے قلب کے ساتھ صوف پوشی اختیار کرتا ہے۔ ہوائے نفسانی کو سختی کا مزہ چکھاتا ہے۔ شرع مصطفویٰ کو اپنے اوپر لازم کر لیتا ہے اور دنیا کو پس پشت ڈال دیتا ہے۔“ کچھ لوگ صوفی کا ناٹھ اصحابِ صفہ سے جوڑتے ہیں۔ اصحابِ صفہ عہدِ نبوت میں صحابہ کا وہ گروہ تھا جو ثلاثی دنیاوی سے بے نیاز ہو کر رات دن زہد و ریاضت اور ذکرِ الہی میں گزار دیتا تھا۔ علامہ شبلیؒ نے اپنی تصنیف ’الغزالی‘ میں لکھا ہے کہ تصوف کا لفظ اصل میں ’سین‘ سے تھا اور اس کا مادہ صوف تھا جس کے معنی یونانی زبان میں حکمت کے ہیں۔ دوسری صدی ہجری میں یونانی کتابوں کا ترجمہ عربی میں ہوا اور چونکہ حضرات صوفیہ میں اشراقی حکماء کا انداز پایا جاتا تھا، اس لئے لوگوں نے ان کو ’صوفی‘ یعنی حکیم کہنا شروع کر دیا۔ رفتہ رفتہ ’صوفی‘، ’صوفی‘ ہو گیا۔ کلمہ ’صوفی‘ کی یہی توجیہ سب سے زیادہ معقول اور قرین صحت تسلیم کی جاسکتی ہے۔ تاریخ میں سب سے پہلے جس بزرگ کے نام کے ساتھ ’صوفی‘ کا لفظ استعمال کیا گیا۔ وہ ابو ہاشم تھے۔ یہ بزرگ کوفے میں پیدا

سید محمد رفیع



ہوئے اور شام میں زندگی گزاری۔ ۶۷۷ء میں ان کا انتقال ہوا۔  
 اولین صوفیائے میں سے حضرت قشیری (متوفی ۳۰۷ھ) فرماتے ہیں کہ حضور  
 رسالت مآبؐ کے انتقال کے بعد کسی مسلمان کا معزز ترین لقب یہ تھا کہ وہ حضرت  
 محمد الرسول اللہ صلی اللہ علیہ وآلہ وسلم کا صحابی کہلانے میں فخر محسوس کرے کیوں کہ  
 اس سے عظیم امتیاز اور کوئی نہ تھا۔ پھر جن لوگوں کو صحابہ کبارؓ کی صحبت سے  
 فیض یابی کا شرف حاصل ہوا، تابعین کہلائے اور جنہیں تابعین سے ملنے اور  
 استفادہ کرنے کا موقع ملا، تبع تابعین گردانے گئے۔ اس کے بعد لوگوں میں  
 اختلافات پیدا ہونے لگے تو مختلف القاب و اصطلاحات وضع کی جانے لگیں۔  
 منتخب روزگار اشخاص جنہیں اسلام سے گہرا شغف تھا، زاہد و عابد کہلائے۔  
 بعد ازاں اختلافات کی جگہ بدعات نے لے لی اور مختلف فرقوں میں جھگڑے  
 پھیل گئے۔ اہل سنت و الجماعت کے جن چیدہ برگزیدہ ذمی علم لوگوں نے خدا  
 سے لو لگائی اور زہد و اتقاء کے دامن کو نہ چھوڑا، وہ اہل تصوف کہلائے۔  
 کہا جاتا ہے کہ امام غزالی کے بعد عالم اسلام کا اتحاد متزلزل ہو گیا۔  
 خلفائے راشدین، بنی اُمیہ اور بنی عباس کے روایتی عہد کی مرکزیت بھی  
 دم توڑ گئی اور کئی خود مختار ریاستیں معرض وجود میں آگئیں تو یونانی فلسفہ  
 کے اثر سے اشراقیت، مشائیت، وحدت الوجود، تناسخ ارواح، عقل اول،  
 ہیولہ وغیرہ کے عقائد و مسائل پھیلنے لگے۔ نتیجہً اسلامی تصوف کا وہ رنگ برقرار



سفرِ حجاز



نہ رہ سکا، جو صحابہ کرامؓ تابعین اور تبع تابعین کے ادوار کا خاصا تھا۔ اکابرین  
 طریقت کی خالق ہیں، ایسے عقائد و اعمال کی آماجگاہیں بن چکی تھیں کہ اسی اثنا  
 میں تصوف کے چار مکاتب فکر قادریہ، چشتیہ، سہروردیہ اور نقشبندیہ  
 عمل میں آئے۔ ان کے اکابرین شیخ محی الدین عبدالقادر جیلانی المعروف  
 غوث الاعظمؒ، خواجہ معین الدین چشتی غریب نواز، شیخ شہاب الدین سہروردیؒ  
 اور خواجہ احمد نقشبندیؒ تھے، جنہوں نے کفر و شرک کے خلاف  
 آواز اٹھائی اور ثابت کیا کہ تصوف اسلامی حقیقت میں وہ ہے جو صحابہ کرامؓ  
 تابعین اور تبع تابعین کا تھا اور جس کی تعلیم حضرت سلمان فارسیؓ، ابو ذر  
 غفاریؓ، حضرت جنید بغدادیؒ، معروف کرخیؒ اور رابعہ بصریؒ نے دی۔ ان  
 میں سے ہر سلسلہ نے تبلیغ حق کے لئے حتی المقدور کوششیں کیں۔

سلسلہ چشتیہ کے بانی مبانی حضرت خواجہ ابواسحق شامیؒ تھے، جنہوں نے  
 ۳۲۰ھ میں اس سلسلہ عالیہ کی داغ بیل رکھی۔ آپؒ شام کے رہنے والے  
 تھے اور اپنے وطن سے پھل کر بغداد تشریف لائے جہاں ان دنوں حضرت خواجہ  
 ہمشاد علی دینوریؒ کی ذات بابرکات گوارہ تحریم تھی۔ دُور دراز سے عقیدت مند  
 چل کر ان کی خدمت اقدس میں آتے تھے اور فیض پاتے تھے۔ حضرت خواجہ فریدیؒ  
 عطارؒ کا تذکرہ اولیاء میں بیان ہے کہ حضرت ہمشاد علی دینوریؒ کا دروازہ بالعموم  
 بند رہتا تھا، جب کوئی آتا تو استفسار کرتے "مسافر ہو یا مقیم؟" پھر فرماتے

سفرِ کربلا



”مقیم ہو تو اندر آ جاؤ اگر مسافر ہو، تو یہاں تمہارے لئے کوئی جگہ نہیں۔“  
حضرت ابو اسحق شامی جب ان کی خدمت سراپا میں بہ نیت ارادت حاضر ہوئے تو پوچھا کہ تمہارا نام؟ آپ نے عرض کیا۔ ”ابو اسحق شامی۔“ نام سنتے ہی اندر بلا لیا اور کہا کہ آج سے تم چشتی ہو، تم خواجہ چشت ہونگے۔ اسلام کی مشعل تمہارے ہاتھوں سے چشت میں جلے گی اور جن کا سلسلہ تم سے ملے گا وہ قیامت تک چشتی کے لقب سے پکارا جائے گا۔ تم چشت چلے جاؤ۔ چنانچہ حضرت ابو اسحق شامی بغداد سے سیدھے چشت چلے آئے، آپ کے فیض بالکمال سے آسمان چشت پر کئی ستارے جگمگائے۔ ان میں ایک ستارہ ایسا بھی تھا جس نے فاران کی چوٹیوں سے اس پار طلوع ہونے والے آفتاب سے تابندگی پائی اور یہ حضرت خواجہ غریب نوازؒ تھے جن کے طفیل سلسلہ عالیہ چشتیہ کو عروج حاصل ہوا اور اسلام کی روشنی دُور دراز تک پھیلتی ہی چلی گئی۔

جس زمانہ میں حضرت خواجہ غریب نوازؒ برصغیر پاک و ہند تشریف لائے، اس وقت یہ خطہ کفر و ضلالت کی اتھاہ گہرائیوں میں گھرا ہوا تھا۔ آپ ان صوفیاء اور فقراء کے پیشرو تھے جنہیں تلوار سے دُور کا بھی واسطہ نہ تھا اور وہ بظاہر کوئی دُنوی شان و شوکت کے مالک بھی نہ تھے۔ انھوں نے صرف طریقِ محبت سے وعظ و نصیحت کر کے کفرستان ہند سے بُت پرستی کے آثار تک مٹا ڈالے اور لاکھوں غیر مسلموں کو حلقہ بگوشی اسلام بنایا۔ یہ کتنا بڑا سانحہ ہے کہ



غیر ملکی تاریخ نویس تو ایک طرف، خود مسلمان مورخین ان بزرگوں اور نیک  
 طینت ہستیوں کو فراموش کر بیٹھے ہیں جن کی بے لوث خدمات اور بابرکت  
 کرامات کے طفیل ہندوستان میں اسلام کی جڑیں پھیلیں اور مضبوط ہوئیں  
 اور ان نام نہاد تاریخ دانوں نے محض گنتی کے چند فاتحین کے نام سے اشاعت  
 اسلام کو منسوب کر کے رکھ دیا۔ کوئی بھی درسی کتاب یا تاریخ اٹھالی جائے،  
 ہر ایک کے مطالعہ سے یہی بات پتہ چلے گی کہ برصغیر پاک و ہند میں سب  
 سے پہلے محمد بن قاسم مسلمان فاتح کی حیثیت سے آیا اور پھر تاریخ میں  
 اس کے بعد آنے والے حکمرانوں اور حملہ آور مسلمان بادشاہوں کی  
 فتوحات کا ذکر ہوتا ہے۔ شاید یہی وجہ ہے کہ اعدائے اسلام نے دینِ حنیف  
 اور فرزند ان توحید کے خلاف جدید زمانے میں جو نوع بہ نوع اعتراضات  
 پھیلائے ہیں۔ ان میں ایک یہ بھی ہے کہ اسلام کی اشاعت تلوار کی  
 رہیں منت رہی ہے، لیکن معاملہ اس کے بالکل برعکس ہے۔ بلاشبہ حق و باطل  
 کے درمیان توپ و تفنگ اور تیر و سنان کا میدان ہر دور میں گرم رہا،  
 لیکن اس سے اسلام کی ترویج و اشاعت اتنی موثر اور تیز رفتار نہ رہی  
 جس قدر صوفیا گرام اور اولیا کرام، مسلمانوں کے استخلاص کی خاطر اسلحہ کے  
 بغیر جہاد میں مصروف رہے۔ حالانکہ دنیا کا ہر مذہب استبداد اور تشدد کے  
 بل بوتے پر پھیلا۔ یہ صرف اور صرف اسلام تھا، جس کی ترویج و اشاعت

سید محمد



بنیادی طور پر تبلیغ و تلقین کی منت پذیر رہی ہے۔

کافر ہے تو شمشیر پہ کرتا ہے بھروسہ

مومن ہے تو بے تیغ بھی لڑتا ہے سپاہی

جبر و استحصال تا بہ کے۔ اسلام کی زندگی تلوار پر منحصر ہوتی تو بعض مذاہب

کی طرح یہ بھی تلوار ہی سے فنا ہو جاتا۔ اب تک شمشیر براں سے دین حنیف پر

جتنے وار ہوئے ہیں وہ اسے فنا کر دینے میں کامیاب ہو جاتے، لیکن اولیا کرام

صوفیاء عظام کی تاریخ ثابت کرتی ہے کہ برصغیر پاک و ہند میں اسلام ان ہی

کی مساعی جمید سے پھیلا۔

یہ تسلیم کہ محمد بن قاسم، محمود غزنوی اور شہاب الدین غوری جیسے جیالے

اور اولوالعزم مسلمان فاتحین ہی نے ہندو راجاؤں، ہمارا جاؤں پر پے در پے

حلے کر کے انھیں اپنا مطیع کیا اور تبتکہ ہند میں توحید کا ڈنکا بجایا، لیکن یہ ایک

ٹھوس حقیقت ہے کہ ان فاتحین کو یہاں لانے والے اور پھر اپنی پڑاؤں

کے ساتھ انھیں فتوحات سے سرفراز کرنے اور قدم قدم اور منزل منزل پران کی

رہنمائی کرنے والے یہ بزرگان دین تھے جنھوں نے مجاہدین اسلام کی فتوحات

سے بھی زیادہ کام کیا۔

اس میں کوئی شک نہیں کہ ہندوستان میں اسلام کی ترویج و اشاعت

اور توحید الہی کی تبلیغ کا آغاز پہلی صدی ہجری میں ہو چکا تھا۔ اول اول عرب



تجارت سے ملبار، سندھ، گجرات اور سواحل بنگال میں کلمہ حق کی پذیرائی ہوئی۔

ملبار کی "موپلا" قوم ان ہی عربوں کی یادگار ہے۔ بایں ہمہ شمالی ہند سے پہلے جنوبی ہند میں مسلمانوں کی نوآبادیاں قائم ہوئیں، ان نوآبادیوں کے قیام کی دو بڑی وجوہ تھیں۔ عرب تاجروں اور سوداگروں کی کاروباری گرمیاں

اور سرانڈیپ میں نقش قدم کی زیارت کے لئے مسلمان صوفیاء اور درویشوں

کی آمدورفت۔ جنوبی ہندوستان میں اسلام کے ابتدائی مراکز سرانڈیپ،

مالدیپ، ملبار اور کارمنڈل تھے۔ سنسکرت میں دیپ کے معنی جزیرہ

کے ہیں۔ سرانڈیپ وہی جزیرہ ہے جسے پہلے لنکایا سیلون کہا جاتا تھا اور

آج کل یہ سری لنکا کہلاتا ہے۔ یہ جزیرہ جنوبی ہند سے چند میل کی مسافت

پر بحر ہند کے پانی میں نہ جانے کب سے موجود ہے۔ یہ جزیرہ چونکہ ہند

کے دوسرے جزیروں کو آپس میں ملاتا ہے، اس لئے اسے سرانڈیپ کہتے

ہیں۔ چھوٹے چھوٹے جزیرے جہاں باہم ملتے ہیں اس سنگم کو آدم پل کے

نام سے یاد کیا جاتا ہے۔ مشہور ہے کہ اس پل کے متصل پہاڑ کی چٹان پر

پاؤں کا نشان ہے۔ مسلمان اسے حضرت آدمؑ کا نقش پا، بودھ اس کو شاکیہ

اور ہندو شوجی کے چرن کا نشان سمجھتے ہیں۔ قصص الانبیاء میں اس نقش پا

کا ذکر موجود ہے۔ بہر کیف یہ نقش قدم صدیوں سے مسلمانوں، بودھوں اور

ہندوؤں کے لئے عقیدت و محبت کا مشترکہ مرکز بنا ہوا ہے۔ ابتدا میں

سید محمد



مسلمان عرب سیاحوں اور عراق کے درویشوں کو اس نقش پا کی زیارت کا بڑا شوق تھا، کوئی درویش یا مسلمان تاجر سراندیپ کے راستے سے گزرتا تو اس کی زیارت ضرور کرتا۔ یوں یہ جزیرہ مسلمان درویشوں کے لئے بھی شش روفحانی کا باعث بنا رہا۔ فرشتہ کا بیان ہے کہ مسلمان تاجروں سے یہاں کے لوگوں کے روابط بڑھے تو وہ بھی عرب جانے لگے۔ یہ دیکھ کر سراندیپ کا راجہ ۴۰ھ میں مسلمان ہو گیا۔ اس کے مشرف بہ اسلام ہونے کی تصدیق بزرگ بن شریار ناخدا کی تصنیف 'عجائب الهند' سے ہو جاتی ہے۔

سراندیپ کے بعد اطراف میں مسلمانوں کی امنگوں کا سب سے بڑا مرکز 'مالدیپ' تھا، جس کو عرب 'جزیرۃ المہل' کہتے تھے۔ ابن بطوطہ نے اپنے سفرنامے میں لکھا ہے کہ جن دنوں اس جزیرے کے لوگ بت پرست تھے، یہاں ہر مہینے سمندر سے دیو کی شکل کی ایک بلا آتی تھی، وہ لوگ اس بلائے ناگہماں سے بچنے کے لئے ہر سال ایک کنواری دوشیزہ کو بناؤ سنگار کر کے سمندر کے کنارے ایک بت خانے میں چھوڑ آتے تھے۔ اتفاق سے مراکش کے ایک بزرگ شیخ ابوالبرکات بربری مغربی یہاں آئے، جن کی دعا اور برکت سے یہ بلا ہمیشہ کے لئے ان کے سروں سے مل گئی۔ حضرت شیخ ابوالبرکات بربری مغربی کی یہ کرامت دیکھ کر مالدیپ کا راجہ شنورازہ اور اس کی رعایا مسلمان ہو گئی۔ ابن بطوطہ کا کہنا ہے کہ اس نے مالدیپ کی ایک خوبصورت مسجد کی محراب پر

سینور

اس واقعہ کے کلمات لکھے ہوئے پڑھے ہیں۔

'تحفۃ المجاہدین' کی ایک روایت کے مطابق اسلام کو ظہور پذیر ہوئے  
ابھی دو برس ہی گزرے تھے کہ عرب اور عجم کے مسلمانوں کی ایک جماعت  
آدم کے نقش پا کو دیکھنے کے لئے سرانڈیپ گئی۔ اتفاق سے ان کا جہاز طوفان  
کی وجہ سے ملہبار کے شہر کدنگلور کے کنارے آرگا۔ شہر کے راجہ سامری نے  
اس جماعت کے درویشوں کو خوش آمدید کہا اور درویشوں سے جب پیغمبر اسلام  
کا حال سنا تو وہ مسلمان ہو گیا۔ یہ واقعہ غالباً نویں صدی ہجری کا ہے اور  
اسے فرشتہ نے بھی اپنی تاریخ میں نقل کیا ہے۔ یہ چند تاریخی روایات  
اس امر کی نشان دہی کرتی ہیں کہ برصغیر پاک و ہند میں اسلام کی طرح  
ڈالنے والے اصل میں بزرگان دین ہی تھے۔

تاریخ کے اوراق سے پتہ چلتا ہے کہ ۶۶۴ء میں عربوں نے سندھ  
کے راستے داخل ہو کر ملتان کا علاقہ فتح کر لیا اور ۶۷۲ء میں سترہ سالہ مشہور  
عرب جرنیل محمد بن قاسم، یتیم بچوں اور بیوہ عورتوں کے لٹنے کی خبر سن کر دمشق  
سے چلا اور سندھ کے جنوبی حصے سے نکل کر دیبل (کراچی) کی بندرگاہ پر آیا۔ سکھر  
کے قریب راجہ داہر کی فوج سے اس کا آمناسا منا ہوا جس میں راجہ داہر  
مارا گیا اور محمد بن قاسم فتح و نصرت کے پرچم لہراتا ہوا واپس چلا گیا۔  
محمد بن قاسم کی آمد کے بعد اس سرزمین پر صوفیاً و فقراً آمناسا شروع ہو گئے۔

سید محمد



ان کے پیش نظر کوئی معمولی مشن نہ تھا، جس کی پائیداری اور مضبوطی کے آگے  
 مرآة العروس ایسی دیو پیکر منجینقیں بھی، بیچ تھیں کہ جن کے گولے محمد بن قاسم  
 نے اہل ہند پر بارش کی طرح برسائے تھے اور انھیں اپنا مطیع کر لیا تھا۔  
 محمد بن قاسم کے چھوڑے ہوئے آتشیں گولوں کا دھواں تو چند ہی برسوں  
 کے اندر اندر وادی سندھ کی فضاؤں میں تحلیل ہو گیا، مگر روحانیت کے  
 جو پھول دین برحق کے متوالے بزرگوں نے یہاں کے باسیوں پر نچھاور کئے،  
 ان کی مہک سے یہاں کی فضا صدیوں معطر رہی۔

یوں اس دور سے صوفیاء اولیاء کرام نے جنوب مغربی ہند کے قریہ قریہ  
 اور بستی بستی تبلیغ اسلام فرمائی اور لوگوں کو صراطِ مستقیم کا درس دیا۔ لیکن  
 اس دور میں دیبل اور منصورہ کو خاص مقام حاصل رہا۔ دوسری صدی ہجری  
 کے بزرگ ابو مشر بن نجیحؒ سندھی محدث ہیں کے رہنے والے تھے۔ ان کے منصب  
 اور قدر و منزلت کا عالم یہ تھا کہ ان کی نماز جنازہ بغداد کے عباسی خلیفہ نے  
 پڑھائی۔ بعد کے بزرگوں میں حضرت بایزیدؒ بسطامی کے استاد ابو علی سندھیؒ  
 کا نام آتا ہے۔ منصورہ کی قابل ذکر ہستیوں میں حضرت قاضی ابو محمد منصورؒ  
 امام العصر تھے۔ اسی طرح ابو ترابؒ تبع تابعی سندھ کی برگزیدہ شخصیت تھے۔  
 آپ کا مزار پاک و ہند میں عہد اسلامی کی سب سے قدیم زیارت گاہ ہے۔  
 عباسی خلفاء کے دور کے یہ بزرگ ٹھٹھہ سے دس میل کے فاصلے پر تحصیل میرپور

سندھ





ساگرد میں ابدی نیند سو رہے ہیں۔

محمد بن قاسم سے لے کر امیر سبکتگن تک تین سو سالہ دور میں کئی حکمران آئے اور چلے گئے اور برصغیر میں بعض اہل اللہ اور صاحبِ حال بزرگ وارد ہوتے رہے، لیکن ان کی کوششوں سے اسلام کی ترویج و اشاعت کی رفتار میں ایک خاص حد تک ٹھہراؤ رہا۔ البتہ محمود غزنوی کے سترہ حملوں نے ہندوؤں کی بت پرستی کا غرور خاک میں ملا کر رکھ دیا۔ اس کی شجاعت و جوانمردی کا سب سے زیادہ فائدہ اسلام کو پہنچا اور بزرگانِ دین و صوفیاء کرام ہندوستان کی سرزمین پر وارد ہونے لگے۔ شیخ ابوالحسن خرقانی عہد غزنوی کے ممتاز اور عظیم المرتبت ولی اللہ تھے۔ سلطان محمود غزنوی جب سومنات پر لیغار کرنے کی نیت سے ہندوستان روانہ ہونے لگا تو پہلے آپ کی زیارت کے لئے خرقان پہنچا۔ آپ نے اُسے چار نصیحتیں کیں جو یہ تھیں۔ "نماز باجماعت ادا کرو۔ سخاوت کو شعار بناؤ۔ خلقِ خدا پر شفقت رکھو اور ممنوعات سے پرہیز کرو۔" روانہ ہونے سے قبل آپ نے محمود غزنوی کو اپنا ایک پیر ہن دیتے ہوئے فرمایا۔ "جاؤ اللہ تعالیٰ تمہاری عاقبت کو محمود کر دے۔" اور غزنی کے سلطان نے اس حملہ میں سومنات کو فتح کر لیا۔ حالانکہ وہ پہلے ہندوستان پر سولہ تا کام حملے کر چکا تھا۔ اس فتح کے بعد محمود غزنوی نے رات خواب میں شیخ ابوالحسن خرقانیؒ کی دوبارہ زیارت کی۔

سید محمد



غزنوی عہد میں لاہور کے سب سے پہلے بزرگ حضرت شیخ اسمعیل لاہوری  
 کا اسم گرامی سامنے آتا ہے۔ آپ ۱۰۰۵ء میں لاہور تشریف لائے۔ آپ پہلے و اعظمین  
 اسلام میں سے تھے جنہوں نے اس عروس البلاد میں وعظ فرمایا۔ ان کے بعد  
 حضرت داتا گنج بخش جیسی نامور اور برگزیدہ شخصیت کا ذکر تاریخ میں ملتا  
 ہے۔ آپ غزنی میں پیدا ہوئے۔ شیخ علی بن عثمان بھجوری اصل نام تھا۔  
 فیاض اور سخی ہونے کی بدولت داتا گنج بخش مشہور ہوئے۔ آپ نے راہ ہدایت  
 سے بھٹکے ہوئے ہزاروں انسانوں کو رشد و ہدایت کی دولت سے مالا مال کیا۔  
 حضرت داتا گنج بخش علی بھجوری کا پاک و ہند کے اولیاء کبار میں خاص مرتبہ  
 مقام ہے۔ آپ نے کفرستان ہند میں دین کی شمع روشن کی اور شرک و کفر کی  
 ظلمتوں کو دور کرنے میں کوئی دقیقہ فروگذاشت نہ کیا۔ آپ ہی کے مشن کو خواجہ  
 غریب نواز نے سرحد، پنجاب اور سندھ کی حدود سے پرے برصغیر کی بے پایاں  
 وسعتوں میں پھیلا یا اور ہندالوی کھلائے۔ خواجہ غریب نواز کے مقابلے میں حضرت  
 داتا گنج بخش کو برصغیر پاک و ہند میں ایک تو اولیت کا شرف حاصل ہے، دوسرے  
 آپ کے مزار پر انوار سے کئی برگزیدہ اور ذی علم ہستیوں نے بھی فیض پایا۔ ان  
 میں خود حضرت خواجہ معین الدین چشتی غریب نواز سرفہرست تھے، جنہوں نے  
 آپ کے مرقد اطہر کے روبرو چلہ کشتی فرمائی۔ اس کی یادگار نشانی داتا صاحب  
 کی تربت کے سامنے حجرہ اعتکاف کی صورت میں موجود ہے۔ خواجہ پرست

برصغیر



جب سنگِ مرمر کے اس خوش نما حجرے کی محراب نما جالیوں سے اندر جھانکتے ہیں  
 تو انھیں سبز روشنی سفید گنبد کے بلیں کے پاس لے جاتی ہے اور وہ آفتابِ  
 چشت کا تصور لئے آنکھوں ہی آنکھوں میں آرزوؤں کے کٹی تاج محل تعمیر کر  
 لیتے ہیں۔ ہاں ہاں وہی آفتابِ چشت جو 'ہرات' سے طلوع ہوا اور ظلمت کدہ  
 ہند کو اپنی کرنوں سے منور کر گیا۔

الہی آفتابِ چشتیاں رخشندہ باد

سفرِ حرم



وارث النبي في الهند



## ورود ہند

\*\*\*\*\*

✱ نقشِ اولیں لاہور

گنج بخش فیض عالم منظر نور خدا

ناقصاں را پیر کامل کا ملاں ارہنا

✱ پہلی بار اجمیر میں — ۱۰ محرم الحرام ۱۵۶۱ھ

✱ مستقل سکونت ————— ۱۵۶۵ھ

## ازواجِ مطہرات

\*\*\*\*\*

✱ حضرت بی بی امۃ اللہؓ

✱ حضرت بی بی عصمتؓ

## اولادِ امجاد

\*\*\*\*\*

✱ حضرت خواجہ فخر الدینؒ

✱ حضرت خواجہ ضیاء الدین ابوسعیدؒ

✱ حضرت خواجہ حسام الدینؒ

✱ حضرت بی بی حافظہ جمالؒ

سید محمد رفیع



حضرت خواجہ غریب نوازؒ نے خواجہ عثمانؒ مارونی سے خرقہ خلافت حاصل کرنے کے بعد ایک عرصہ تک بلادِ اسلامیہ کی سیاحت فرمائی۔ ادھر دربار رسالت مآبؐ سے آپؐ کو فرمانِ روانگی ملا۔ ادھر آپؐ نے مجاز سے رختِ سفر باندھا۔ سیر العارفین میں مذکور ہے کہ اس دوران صدہا اولیائے کرام سے آپؐ کی ملاقاتیں ہوئیں۔ آپؐ سب سے پہلے بغداد تشریف لائے۔ ستاون روز تک شہنشاہِ روحانیت حضرت غوث الاعظمؒ کے ساتھ ایک حجرے میں مقیم رہے اور ان سے پروانہ رسالت کا ذکر کیا تو اس پر حضرت غوث الاعظمؒ نے آپؐ کو مبارک باد دی۔ بغداد میں قیام کے دوران سہروردی سلسلہ کے بانی شیخ ضیاء الدین ابوالنجیب سہروردی اور شیخ شہاب الدین سہروردی سے بھی آپؐ کا ربط ضبط رہا۔ اسی طرح شیخ نجم الدینؒ، خواجہ اوحمد الدینؒ کرمانی اور شیخ



سیدنا

ابوسعید تبریزی کے علاوہ کئی مشائخ اور بزرگ آپ سے ملے۔ مولانا روم علیہ رحمۃ  
 کے خلیفہ شیخ حسام الدین چلیپی کے بیان کے مطابق شیخ ابوحدالدین کرمانی نے  
 حضرت خواجہ غریب نوازؒ سے فرقہ خلافت حاصل کیا۔

اصفہان میں حضرت خواجہ غریب نوازؒ کی ملاقات خواجہ قطب الدین  
 بختیار کاکلی سے ہوئی جو ان دنوں مرشد کی تلاش میں سر بہ گریباں تھے چنانچہ  
 حضرت قطب الدین بختیار کاکلی کے دل میں صداقت و محبت اور عشق رسولؐ  
 کی تمنا بیدار دیکھ کر آپ نے انھیں اپنے حلقہ مریدین میں شامل کر لیا۔ پھر  
 سلطان الہند ہرات، تبریز اور بلخ سے ہوتے ہوئے اجمیر آنے کے لئے  
 غزنی کے راستے ہندوستان روانہ ہوئے۔ زبان زد خاص و عام روایت  
 یہ ہے کہ آپ سب سے پہلے لاہور تشریف لائے۔ حضرت علی ہجویریؒ کے مزار  
 پر انوار پر چلہ کشتی فرمائی اور فیوض روحانی سے استمداد کے بعد وجد میں آکر یہ شعر کہا۔

گنج بخش فیض عالم منظر نورِ حُدا

ناقصاں را پیر کامل کا ملاں را رہنما

ایک روایت یہ بھی ہے کہ حضرت خواجہ غریب نوازؒ لاہور سے سیدھے  
 ملتان چلے گئے، جو اس وقت اجمیر اور دہلی کے راجاؤں کا دارالسلطنت اور  
 اہم مقام تھا۔ یہاں کچھ عرصہ قیام فرمانے کے بعد آپ نے اجمیر کا رخ کیا۔ پہلے  
 دہلی پہنچے۔ اس وقت یہاں کا حکمران کھانڈے راؤ تھا۔ اجمیر پر مشہور راجپوت

سید محمد



راجہ پرتھوی راج المعروف رائے پتھورا کی حکومت تھی اور اس کی فوج جے چند کے کنٹرول میں تھی۔ حضرت خواجہ غریب نوازؒ نے دہلی پہنچ کر رائے پتھورا کے خاص مندر اور محل کے درمیان قیام فرمایا۔ برہمنوں اور پتھرتوں کو جب آپؒ کی آمد کا علم ہوا تو مشوش ہوئے۔ کھانڈے راؤ کو مطلع کیا اور عرض کی کہ اس درویش کو یہاں سے جانے کا حکم دیا جائے ورنہ دیوتا ناراض ہو جائیں گے۔ اس پر کھانڈے راؤ نے حضرت غریب نوازؒ کو پیغام بھجوایا کہ آپ یہاں سے چلے جائیں۔ مگر آپؒ نہ مانے اور پوری دل جمعی سے اسلام کی تبلیغ و اشاعت میں مصروف ہو گئے۔ آپؒ کے نعرہ توحید اور قول و عمل میں یگانگت کے عمل نے بہت سے ممتاز ہندو اور سرکردہ راجپوت سرداروں کو اسلام کی دولت سے نوازا۔ کھانڈے راؤ کو جب حقیقت حال کا علم ہوا تو وہ غضب ناک ہو گیا اور تمام حالات سے پرتھوی راج کو آگاہ کیا۔ پرتھوی راج یہ اطلاع پاتے ہی دہلی پہنچا، حضرت خواجہ غریب نوازؒ کے دربار کی متقدموں کو روٹوں اور روحانی محفلوں کو دیکھ کر گھبرا گیا اور آپؒ کو ہندوستان سے نکال دینے کی تدابیر سوچنے لگا۔

کہا جاتا ہے کہ حضرت غریب نوازؒ کی آمد سے بہت پہلے رائے پتھورا کی ماں نے جو علم نجوم و جادوگری کے فن کی ملکہ تھی اپنے بیٹے کو پیش گوئی کی تھی کہ ایک درویش ہندوستان میں آئے گا جو تیری حکومت کو مٹا دے گا





اور اپنے دین کو فروغ دے گا۔ تم اس سے خوش خلقی اور منت سماجت سے پیش آنا، اس کی تواضع و تعظیم تم پر لازم ہے، اگر ایسا نہ کرو گے تو اپنی جان سے ہاتھ دھو بیٹھو گے۔ اس پیش گوئی کے ساتھ ہی رائے پتھورا کی ماں نے اس درویش کامل کا حلیہ اور علامات و نشانات بتا دیئے تھے۔ رائے پتھورا نے اپنے تمام مقبوضات کے حاکموں کو اس درویش کا حلیہ لکھ بھیجا ہوا تھا۔ جس وقت اُس نے دہلی کے حاکم کی اطلاع پر خواجہ غریب نواز کو دیکھا تو اسے اپنی ماں کی پیش گوئی یاد آگئی۔ اس کے باوجود اس نے اپنے مکرو فریب کے جال بچھا دیئے۔

دہلی میں تبلیغ و اشاعت کے بعد حضرت خواجہ غریب نواز نے قصبہ سماتا ضلع پٹیالہ میں قیام کیا تو رائے پتھورا کی چال کے تحت بہت سے آدمیوں نے آپ کو خوش آمدید کہا، اور آپ کی اقامت کا بندوبست کرنے کی پیشکش کی۔ حضرت خواجہ غریب نواز نے مراقبہ کیا تو حضرت محبوب خدا محمد مصطفیٰ صلی اللہ علیہ وآلہ وسلم نے آپ کو ہدایت فرمائی کہ "اے معین الدین! ان لوگوں کی بات کو ہرگز باور نہ کرنا، ان کی نیت میں فتور ہے۔" اس پر خواجہ غریب نواز نے رائے پتھورا کے آدمیوں سے کہا کہ درویش کو سوائے خدا کے کسی شے سے کوئی غرض نہیں۔ اس کے بعد آپ اجمیر روانہ ہو گئے۔ اس موقع پر آپ کے ہمراہ چالیس درویش تھے۔

سفرِ حجاز



حضرت خواجہ غریب نوازؒ ۱۰ محرم الحرام ۵۶۱ھ کو اجمیر پہنچے اور  
 شہر سے باہر ایک سایہ دار درخت تلے آرام فرمانے کا ارادہ کیا۔ جس وقت  
 آپ نے اجمیر کو اپنے قدموں سے مشرف فرمایا، ہندوستان میں  
 یہ شہر کفر و شرک کا واقعی بہت بڑا مرکز تھا، اور آپ حکم رسالت مآب  
 کی بجا آوری کے لئے اجمیر کو اپنا مستقر بنانے کے لئے یہاں تشریف لائے  
 تھے۔ حضرت غریب نوازؒ کی آمد سے پہلے اگرچہ ہندوستان میں آفتاب اسلام  
 چمک چکا تھا، لیکن ابھی پورے طور پر ضیاء فگن نہیں ہوا تھا۔ اجمیر کی گلیاں  
 اور کوچے بدستور ظلم اور کفر کی تاریکیوں میں گم تھے۔ یہی وجہ تھی کہ جب آپ  
 نے شہر سے باہر قیام فرمانے کے لئے سامان بھی نہ رکھا تھا کہ ایک شخص نے  
 تکبر اور رعوت کے لہجے میں گستاخی کی۔ "یہ سرکاری اونٹوں کے بیٹھنے کی  
 جگہ ہے، یہاں سامان مت اتارو" حضرت خواجہ غریب نوازؒ نے یہ سن کر  
 فرمایا کہ ہمیں اونٹوں سے کیا سروکار، وہ تو یہاں بیٹھے ہی رہیں گے۔ لو،  
 ہم جاتے ہیں۔" یہ کہہ کر خواجہ غریب نوازؒ جیسے مرد قلندر اپنے درویشوں کے  
 ہمراہ پہاڑی کی جانب چلے گئے۔ بعد ازاں رائے پتھورا کے اونٹ اکڑ  
 بیٹھ گئے تو دو دن تک بیٹھے ہی رہے۔ ساربانوں نے کوششیں بسیار کیں باوجود  
 انھیں اٹھانا چاہا مگر اونٹ تھے کہ زمین سے ہلنے کا نام تک نہ لیتے تھے۔  
 بالآخر یہ ماجرا رائے پتھورا کو سنایا گیا، جس نے ساربانوں کو حکم دیا کہ وہ



سفرِ نواز

خواجہ غریب نوازؒ سے معافی مانگیں۔ چنانچہ ان کی معذرت کے بعد آپؒ نے دُعا فرمائی اور اونٹ اُٹھ کر کھڑے ہو گئے۔

حضرت خواجہ غریب نوازؒ آنا ساگر کے کنارے ایک سایہ دار درخت کے نیچے نیمہ زن تھے۔ آنا ساگر مندروں کی بستی تھی۔ ایک اندازے کے مطابق مندروں کی یہ بستی ساڑھے تین سو پجاریوں کا ایک مسکن تھی اور راتے پتھور کی جیب خاص سے روزانہ اس بستی میں ساڑھے تین من تیل سے چراغاں کیا جاتا تھا۔ خزیتہ الاصفیاء اور بُستانِ معرفت میں لکھا ہے کہ آنا ساگر کے اطراف میں بہت سے بُت خانے تھے جن میں روزانہ کئی من چھوٹے نچھاور کئے جاتے تھے۔ کئی من تیل سے ان بُت خانوں میں چراغاں کیا جاتا تھا۔ ان مندروں میں سے بعض میں گائیوں کی مورتیاں بھی تھیں جن کی پرستش کی جاتی تھی۔ حضرت غریب نوازؒ نے یہاں باقاعدہ طور پر تبلیغ کا سلسلہ شروع کیا، تو اجمیر کے ہزاروں ہندو اور آنا ساگر کے پجاری اس پر غضبناک ہو کر آپؒ پر مشرکہ طور پر حملہ آور ہوئے۔ ان کے ہاتھوں میں خنجر، بھالے اور برچھیاں دیکھ کر خواجہ غریب نوازؒ جیسے قلندر مسکرا رہے تھے۔ انہوں نے مشتعل ہجوم کو قریب آنے سے روکا، لیکن جب نصیحت کا کوئی اثر نہ ہوا تو آپؒ نے مٹھی بھر خاک ان لوگوں پر پھینک دی جس سے سب کے جسم خشک ہو گئے۔ کچھ اندھے اور باقی کے لنگڑے ٹولے نظر آنے لگے۔ اہل اجمیر کی

سیدنا



خاصی تعداد آپ کی اس کرامت کو دیکھ کر فوراً حلقہ بگوشی اسلام ہو گئی۔ مسلمان ہونے والوں میں اجمیر کے بُت خانوں کا مہنت رام دیو بھی تھا، جس کا نام خواجہ غریب نواز نے شادی دیو رکھا۔ جہاں آرا بگیم کے بیان کے مطابق رام دیو اصل میں ایک جن تھا جس کی پرستش اجمیر کا راجہ اور دولت مند لوگ کرتے تھے، ان کی یہ توہم پرستی تھی کہ دنیا کی ساری دولت رام دیو کے پاس ہے۔ رام دیو کے شادی دیو بننے کے بعد بہت سے دولت مند ہندو بھی مسلمان ہو گئے۔ سرکار غریب نواز نے شادی دیو کو تبلیغ کے لئے دوسرے شہروں میں بھیجا۔

منقول ہے کہ حضرت خواجہ غریب نواز آنا ساگر سے درویشوں کے ہمراہ ٹھلے ٹھلے تالاب پنسلہ پہنچ گئے جہاں آپ نے غسل کا ارادہ فرمایا مگر برہمنوں نے آپ کو ایسا کرنے سے منع کر دیا۔ اس موقع پر حضرت نے اپنے ایک خادم کو طلب کیا اور اسے حکم دیا کہ پنسلہ اور آنا ساگر کا پانی اس صراحی میں بھر دو۔ چنانچہ آپ کی کرامت سے دونوں تالابوں کا پانی دریا بہ کوزہ کے مصداق صراحی میں بند ہو گیا۔ اس کے بعد سارے شہر کے تالاب کنوئیں اور حوض بھی خشک ہو گئے، یہاں تک کہ عورتوں اور چارپایوں کا دودھ بھی خشک ہو گیا۔ رائے پتھور نے اپنی رعایا کے حلقوم تشنہ بلب دیکھے تو بہت گھبرایا، خود جا کر حضرت خواجہ غریب نواز سے معافی کا خواستگار ہوا اور اس کے



بعد شہر کے تالاب، کنوئیں اور حوض دو بارہ پانی سے شرابور ہو گئے حضرت کی اس کرامت پر بھی اجمیر کے بہت سے لوگ آپ کے دستِ حق پرست کو چوم کر مسلمان ہو گئے۔

رائے پتھور نے اجمیر کے عوام کی اکثریت کو مائل بہ اسلام دیکھا تو اس نے حضرت خواجہ غریب نوازؒ کو جادو کے اثر سے نیچا دکھانے کی ناکام سعی کی۔ اپنے عہد کے مشہور ساحر ارجے پال کو بلا بھیجا۔ جس نے جواب میں یہ دعویٰ کیا کہ وہ حضرت خواجہ معین الدین غریب نوازؒ کے کونکالنے کی کوئی نہ کوئی تدبیر نکال لے گا۔ چنانچہ ارجے پال جوگی مرگ چھالا پر بیٹھ کر اجمیر کی جانب روانہ ہوا۔ بالکوں کی کثیر تعداد اس کے ساتھ تھی۔ وہ اس شان و مہکت سے اجمیر میں داخل ہوا کہ اس کے کئی ہزار چیلے جادو کے شیروں پر سوار تھے۔ جادو کے اثر دھے ان کے ساتھ ساتھ دوڑ رہے تھے۔ وہ آگ برسائے اور شور مچاتے ہوئے خواجہ غریب نوازؒ کے ڈیرے کی طرف چلے آ رہے تھے۔ ارجے پال جوگی نے آتے ہی حضرت کے ڈیرے پر آگ پھینکی۔ پھر سارے سائب اور اثر دھے ان کی طرف پھوڑ دیئے۔ اہل اجمیر اس منظر کو دیکھ رہے تھے۔ ایک جادوگر کا بور یہ نشین سے مقابلہ تھا۔ دیکھنے والوں نے اپنی جلدی جاگتی نظروں سے دیکھا کہ حضرت غریب نوازؒ کی طرف بڑھنے والے سبھی اثر دھے اور سانپ مر چکے تھے۔ آگ سرد پڑ چکی تھی۔ انواع و اقسام کے سحر جب ناکام رہے تو ارجے پال

سید محمد



نے حضرت غریب نوازؒ سے استفسار کیا کہ آپؒ نے بارگاہِ ایزدی سے کیا منصب پایا ہے اور کس مقام تک آپؒ کی رسائی ہے؟ آپؒ نے فرمایا: ”جادوگری میں آخری حربہ تیرے بس میں ہے، اُسے استعمال میں لا۔“ اس کے بعد اچھے پال نے پوستِ آہو یعنی مرگ چھالانا نکالا اور اس پر بیٹھ کر ہوا میں پرواز کرنے لگا اور جب نظروں سے اوجھل ہونے لگا تو خواجہ غریب نوازؒ نے اپنی نعلینِ چوہی کی طرف اشارہ کیا کہ اچھے پال کو حاضر کرو۔ نعلینِ چوہی فوراً ہوا ہو گئیں اور پھر اچھے پال جوگی کی ایسی ڈرگت بنی کہ لکڑی کی ان کھڑاؤں سے اس کی تواضع ہو رہی تھی اور وہ زمین کی طرف آ رہا تھا۔ اجمیر کے لوگ یہ سارا منظر دیکھ رہے تھے اور حضرت غریب نوازؒ مراقبہ میں تھے۔

اچھے پال جوگی زمین پر آ کر بے ہوش ہو گیا اور اسی عالم میں اُس نے نورِ ایمان کے وہ گوشے دیکھ لئے جن سے اس کا سینہ منور ہو گیا۔ اس نے حضرت غریب نوازؒ سے اپنے افعال کی معافی مانگی۔ جہاں آراؤ دختر شاہجہاں نے اپنی تصنیف ”مولنس ارواح“ میں لکھا ہے کہ حضرت خواجہ غریب نوازؒ کی کرامت، روحانیت، اللہ تعالیٰ کی امداد اور اس کے فضل و کرم کے آگے اس کی ساحری نہ چل سکی وہ اپنے کٹے پر نادوم ہوا اور حضرت کے روبرو مشرف بہ اسلام ہو گیا۔ آپؒ نے اسے حضرت بیابانی کا خطابِ حمت فرما کر اس کے لئے حیاتِ ابدی کی دُعا فرمائی۔ یہ دُعا مستجاب ہو گئی چنانچہ



سُنا جاتا ہے کہ خضر بیابانی ابھی تک زندہ ہیں اور اجمیر جانے والے بھولے  
 بھٹکے مسافروں کو راستہ بتاتے ہیں۔ بعض زائرین کا بیان ہے کہ حضرت  
 خواجہ غریب نوازؒ کے شہر تک خضر بیابانی نے مسافر نوازی کا حق ادا کیا  
 ہے اور بعض لوگوں نے اسے رات کے پچھلے پہر جب مزار کے دروازے  
 بند ہو جاتے ہیں اسے جو گیانہ لباس میں درگاہ میں داخل ہوتے ہوئے بھی  
 دیکھا ہے۔

اجمیر میں قیام کے دوران خواجہ غریب نوازؒ نے مختصر عرصہ میں ہی  
 ہزاروں غیر مسلموں کو دین حقانیت کی متاع سے بہرہ ور کیا۔ آپؒ نے  
 رائے پتھورا کو بھی اسلام کی دعوت دی لیکن یہ سعادت اس بد نصیب  
 کی قسمت میں نہ تھی۔ اس نے نہ صرف اسلام قبول کرنے سے انکار کیا بلکہ  
 حضرت خواجہ غریب نوازؒ کو طرح طرح کی اذیتیں پہنچانے کے بھی درپے  
 ہو گیا، مگر آپؒ اپنی روحانی قوت، کشف و کرامات اور جاذب شخصیت  
 کی وجہ سے لوگوں کے دلوں میں اتر جاتے رہے اور کسی لمحہ بھی ایک سچے  
 مسلمان کے مثل اشاعتِ اسلام کے فریضہ سے پہلو تہی نہ کی۔

بہر لحظہ ہے مومن کی نئی شان نئی آن

گفتار میں کردار میں اللہ کی برمان

رائے پتھورا پر اس مرد مومن کے گفتار و کردار کا رانی بھر اثر نہ

سید محمد رفیع



ہوا۔ اس نے خواجہ غریب نوازؒ کے کردار کو مشکوک بنانے کے لئے اپنی بیٹی  
 ”بے نظیر“ کو سرکار کے پاس بھیجا۔ وہ بن سنور کر آپ کے پاس آئی، لیکن  
 آپ نے نگاہیں نیچی کئے اسے دُور سے ہی دھتکار دیا۔ اس کے بعد آپ  
 نے رائے پتھورا کے متعلق یہ پیش گوئی فرمائی کہ ”ماترا زندہ بمسلماناں سرچیم“  
 یعنی ہم نے تجھے زندہ مسلمانوں کے حوالے کیا۔

ان ہی دنوں سلطان شہاب الدین محمد غوری نے دوسری مرتبہ غزنی  
 سے ہندوستان پر فوج کشی کی رائے پتھورا نے اس کا مقابلہ کیا، مگر زندہ  
 گرفتار ہو گیا۔ سیر الاقطاب میں ہے کہ شہاب الدین محمد غوری خراساں میں تھا  
 کہ اس نے ایک رات خواب میں خواجہ معین الدین چشتیؒ کو دیکھا، جنہوں نے  
 اسے بشارت دی کہ اللہ تعالیٰ تمہیں ہندوستان کی بادشاہت عطا فرمائے والا  
 ہے۔ اس خواب کے بعد سلطان شہاب الدین محمد غوری نے ہندوستان پر  
 فوج کشی کی اور اسے یہ فتح خواجہ اجمیر کے فیوض و برکات کے طفیل ہوئی۔ اللہ  
 کی نصرت اس کے شامل حال تھی۔

حضرت قطب الدین بختیار کاکیؒ فرماتے ہیں کہ ایک مرتبہ اجمیر میں  
 شیخ معین الدین کی خدمت میں بیٹھا تھا۔ ان دنوں پرتھوی راج زندہ  
 تھا اور کہا کرتا تھا۔ ”کیا اچھا ہو، جو یہ فقیر غریب نوازؒ، یہاں سے چلا  
 جائے۔ یہ بات وہ ہر شخص سے کہا کرتا تھا۔ رفتہ رفتہ یہ اطلاع حضرت



سفرِ ہند



خواجہ معین الدین ہشتیؒ تک پہنچ گئی اور درویش بھی اس وقت موجود تھے۔ آپ اس وقت حالت سُکر میں تھے۔ فوراً مراقبہ کیا۔ مراقبہ ہی میں آپ کی زبان سے ”ہم نے پھورا کو زندہ ہی مسلمانوں کے حوالے کر دیا“ کے الفاظ دوبارہ ادا ہو گئے۔ دوسری طرف پرتھوی راج نے خواجہ غریب نوازؒ کے ہاں حاضری دینے والوں کو موت کی سزا کا حکم سُنا دیا اور اس موقع پر اس نے خواجہ غریب نوازؒ کو براہِ راست یہ پیغام بھیجا کہ اجمیر سے فی الفور چلے جائیں خواجہ غریب نوازؒ اپنی پیش گوئی دہرا کر چلے گئے۔ ان کی زبان سے نکلے ہوئے الفاظ صحیح ثابت ہوئے۔ سلطان شہاب الدین محمد غوری اپنے غازیوں کے ہمراہ اجمیر کی طرف بڑھا۔ اس وقت خواجہ غریب نوازؒ اجمیر سے اوش جا چکے تھے۔ یہاں سے آپ نے ۵۸۸ھ بمطابق ۱۱۹۲ء غزنی کو رونق بخشی اور شہاب الدین غوری کے لشکر کے ساتھ پشاور تک تشریف لائے۔ شہاب الدین غوری پشاور سے ملتان روانہ ہو گیا اور خواجہ خواجگان لاہور چلے آئے، جہاں آپ نے سید حسین زنجانی کو شرفِ میزبانی بخشا۔ بعد ازاں دہلی تشریف لے گئے۔ شہاب الدین محمد غوری کے فاتحانہ اقدام کے ساتھ ہی آپ نے اجمیر کی سرزمین کو دوبارہ اپنے قدمِ مہینت لزوم سے نوازا۔ اس وقت پرتھوی راج کو زندہ گرفتار کیا جا چکا تھا۔ فتح و کامرانی کے شادیاں بچ رہے تھے کہ نمازِ مغرب کا وقت ہو گیا۔ اذان کی آواز سن کر شہاب الدین غوری اسی سمت

سفرِ حرم



پہل پڑا، جماعت کھڑی ہو چکی تھی اور خواجہ غریب نوازؒ امامت فرما رہے تھے۔  
 شہاب الدین محمد غوری بھی جماعت میں شریک ہو گیا۔ نماز کے اختتام پر بیکام  
 اس کی نظریں غریب نوازؒ کے چہرے پر پڑیں۔ یہ دیکھ کر اُس کی حیرت کی انتہا  
 نہ رہی کہ یہ وہی سلطان الہند خواجہ اجمیر ہیں جنہوں نے اسے فتح و کامرانی کی  
 بشارت دی تھی۔ شہاب الدین آگے بڑھا اور خواجہ غریب نوازؒ کے قدموں پر  
 گر پڑا اور کافی دیر تک روتا رہا۔ حضرت خواجہ معین الدین چشتیؒ غریب نوازؒ نے  
 اس کی درخواست پر اسے حلقہ مریدین میں شامل کر لیا۔

یہ وہ دور تھا جب اجمیر کی سرزمین خواجہ غریب نوازؒ جیسے بوریانہ نشین  
 کے سجدوں اور دُعاؤں سے آزاد ہو چکی تھی۔ سیر الاولیاء میں مذکور ہے کہ  
 خواجہ معین الدین چشتیؒ کے اجمیر میں تشریف لانے سے قبل سارے ہندوستان  
 میں کفر و شرک اور بت پرستی کا رواج تھا اور ہندوستان کا ہر سرکش حکمران  
 اُنار بکم الہی کا دعویٰ کرتا تھا۔ سب لوگ اپنے آپ کو خدائے عز و جل  
 کا شریک ٹھہراتے تھے اور پتھر، ڈھیلے، درخت، چوپائے، گائے اور اس  
 کے گوبر کو سجدہ کرتے تھے۔ کفر کی تاریکی سے ان کے دلوں پر قفل اور بھی مضبوط  
 ہو گئے تھے۔ اس آفتابِ اہل یقین کے تشریف لانے پر جو کہ حقیقت میں معین الدین  
 تھے، اس ملک کی تاریکی نورِ اسلام سے روشن اور منور ہوئی۔

حضرت خواجہ غریب نوازؒ، اجمیر میں سکونت اختیار کرنے کے بعد وحانی



سفرِ اجمیر

طور پر تو اپنے مرشد کامل خواجہ عثمان ماروئی کے قریب تھے، لیکن حقیقت میں ان کی مفارقت آپ کو گوارا نہ تھی۔ اس وقت حضرت خواجہ عثمان ماروئی بغداد میں مقیم تھے، چنانچہ خواجہ غریب نواز ان کی قدم بوسی کی خاطر ۸۵۹ھ میں بغداد روانہ ہوئے۔ بغداد پہنچ کر کچھ عرصہ قیام فرمایا۔ مرشد کامل کے سامنے بیٹھ کر نگاہوں کی پیاس بجھاتے رہے۔ پھر بلخ کو عزت افزائی بخشی اور احمد خضریہ کی خانقاہ میں معتکف رہے۔ یہاں سے غزنی پہنچے۔ بعد ازاں لاہور اور دہلی سے ہوتے ہوئے تیسری بار اپنے مستقر اجمیر تشریف لائے۔ تھوڑی مدت رہنے کے بعد دوبارہ خراسان چلے آئے اور تصنیف و تالیف میں منہمک رہے۔ ۶۱۰ھ میں دہلی سے ہوتے ہوئے پوکھی بار اجمیر تشریف لائے اور اس کے بعد اجمیر کی سرزمین کو کبھی داغ مفارقت نہ دیا۔ اجمیر آپ ایسے وارث النبی فی المنتد کی مساعی جمیلہ سے گوارا ہدایت بنا جہاں سے اسلام کی شعاعیں ہندوستان کی دُور دراز تاریکیوں تک پہنچتی رہیں

۷ فانوس بن کے آپ حفاظت کیا کرے  
وہ شمع کیا بجھے جسے روشن خدا کرے

حضرت خواجہ غریب نواز کی حیات اقدس کے باب میں تمام مورخین اس امر پر متفق ہیں کہ آپ نے دو شادیاں کیں۔ آپ کی پہلی زوجہ محترمہ حضرت بی بی امۃ اللہ تھیں، جو کسی ہندو راجہ کی بیٹی تھیں اور انھوں نے حضرت خواجہ

سفرِ حرم



غریب نوازؒ کے دستِ حق پرست پر اسلام قبول فرمایا تھا، جب کہ آپؒ کا دوسرا نکاح اجمیر کے گورنر حضرت میراں سید حسین جنگ سوارؒ کی چچا زاد بہن حضرت بی بی عصمت سے ہوا۔ محترمہ بی بی عصمت حضرت سید وحیہ الدین کی صاحبزادی تھیں۔ ان ہردو ازواجِ مطہرات کے بطن سے آپ کے تین فرزند اور ایک دختر متولد ہوئے۔ حضرت شیخ عبدالحق محدث دہلوی فرماتے ہیں کہ حضرت خواجہ فخر الدینؒ، حضرت خواجہ حسام الدین اور بی بی حافظ جمالؒ حضرت بی بی امۃ اللہؒ کی اولاد تھے، دوسری بیوی حضرت بی بی عصمت اللہ سے حضرت خواجہ ابوسعید پیدا ہوئے، مگر علامہ خواجہ صفیؒ، خواجہ بندہ نواز گیسو درازؒ کی رائے سے اتفاق کرتے ہیں کہ پہلی بیوی کے شکم سے صرف ایک صاحبزادی بی بی حافظ جمال پیدا ہوئیں اور آپ کے تینوں فرزند بی بی عصمت اللہ کے بطن مبارک سے متولد ہوئے۔ بہر کیف اس امر سے کسی مصنف یا مولف کو انکار نہیں کہ آپ کی ایک بیٹی اور

تین بیٹے تھے۔

سرکار غریب نوازؒ کے بڑے لڑکے کا نام خواجہ فخر الدین تھا، جو خواجہ احمدؒ کے نام سے بھی مشہور تھے۔ نوائد الفواد کے مطابق خواجہ فخر الدین احمدؒ ۶۱۱ھ میں پیدا ہوئے اور ساری عمر یادِ الہی میں مستغرق رہے۔ فارغِ اوقات میں گزلبسر کے لئے کھیتی باڑی کرتے تھے۔ ۶۵۲ھ میں رحلت فرمائی۔



اجمیر شریف سے تقریباً ۲۵ میل دور قصبہ سرواڑ میں دفن کئے گئے جہاں آج بھی ایک تالاب کے کنارے آپ کا مزار زائرین کی توجہ کا مرکز ہے۔ خواجہ غریب نواز کے آستانہ عالیہ پر حاضری دینے والے یہاں بہ صورت عقیدت کے پھول نچھاور کرتے ہیں۔ تین سے ۶ شعبان المعظم تک آپ کا عرس منایا جاتا ہے۔

خواجہ غریب نواز کے دوسرے فرزند ارجمند خواجہ ضیاء الدین ابو سعید کے متعلق تذکرہ نگاروں نے تحقیق و تدقیق کی ضرورت ہی محسوس نہیں کی، البتہ اتنا مرقوم ہے کہ آپ کمسنی میں ہی انتقال فرما گئے تھے۔ آپ کا مزار عالیہ حضرت خواجہ بزرگ غریب نواز اجمیری کی درگاہ شریف میں شاہی گھاٹ سے متصل جھارہ کے اوپر واقع ہے۔ آپ کے تیسرے لخت جگر خواجہ حسام الدین کے بارے میں پتہ چلتا ہے کہ وہ عالم شباب ہی میں گھربار اور وطن کو خیر باد کہہ کر ابدالوں کی جماعت میں شامل ہو گئے تھے۔ اس کے بعد اولیاء و مشائخ کے مزارات پر حاضری دیتے رہے۔ ساری عمر زہد و ریاضت میں گزار دی اور جنگلوں میں رہتے رہے حتیٰ کہ کسی کو بھی آپ کی تاریخِ رحلت اور مقام کا علم نہیں ہو سکا، اور یوں آپ نے زندگی گوشہ گنما میں بسر کی۔

حضرت بی بی حافظ جمال کا مزار، خواجہ بزرگ کے قبہ شریف کے بیرونی حصہ میں ہے۔ آپ کے متقی و پرہیزگار ہونے کا زمانہ معترف ہے۔ آپ

سید محمد



کی شادی رضی الدین ناگوری سے ہوئی۔ ۱۹ رجب المرجب کو بی بی حافظہ جمال کا عرس منایا جاتا ہے۔ برصغیر کے دور دراز شہروں سے عورتیں کثیر تعداد میں آپ کے مزار پر حاضری دینے آتی ہیں۔

حضرت خواجہ غریب نواز کے انتقال پر لال کے بعد ان کی اولاد امجاد میں سے صرف خواجہ فخر الدین احمد سے اولاد کا سلسلہ جاری ہوا۔ حضرت خواجہ فخر الدین کے صاحبزادے خواجہ حسام الدین تھے۔ حضرت فخر الدین نے آپ کا نام اپنے پیارے بھائی کی یاد میں ان کے نام پر رکھا تھا۔ حضرت خواجہ غریب نواز کے پوتے نے حضرت محبوب الہی سے فیض حاصل کیا۔ آپ کا مزار مبارک اجیر سے اٹلی میل کی مسافت پر سانہر میں ہے۔ ان کے بعد آپ کی اولاد امجاد میں سے حضرت معین الدین خورد اور حضرت خواجہ قیام الدین بابر کا ذکر آتا ہے، لیکن بعد میں کچھ پتہ نہیں چل سکا کہ حضرت خواجہ بزرگ کی اولاد کہاں گئی؟ سنا گیا ہے کہ اکبر کے دور میں کئی لوگوں نے حضرت خواجہ بزرگ چشتی کے خاندان سے ہونے کا دعویٰ کیا، لیکن یہ لوگ کسی ایسے مصدقہ شجرہ کو پیش نہ کر سکے تھے۔ اس پر اکبر بادشاہ نے انہیں سخت سزائیں دی تھیں، لیکن اس کا یہ مطلب نہیں کہ خواجہ غریب نواز چشتی کی اولاد اس وقت موجود نہیں ہے۔ یقیناً ہوگی، لیکن انہیں دیکھنے کے لئے دل کی آنکھ چاہئے جو ایسے فقیروں کو فوراً پہچان سکے۔



سفرِ حجاز

سفر حج



جاں پر سوز، سخن و لہنوار





قیامِ اجمیر کی مدت : ۲۳ سال ،  
 پیغام : محبت، اخوت، مساوات  
 طریقِ تبلیغ : ذکرِ الہی، تلاوتِ قرآنِ حکیم،  
 عشقِ رسولؐ، اتباعِ سنت  
 اور پابندیِ صومِ صلوة۔  
 لباس : پھٹا پُرانا  
 خوراک : روزانہ صرف ۵ مثقال  
 کی روٹی

سید محمد رفیع



خالق کائنات نے بنی نوع انسان کی تخلیق کے ساتھ ہی انسانی عظمت کی تشکیل فرمائی تھی اور اس کا مکمل اظہار اس وقت ہوا، جب اللہ و تبارک تعالیٰ نے حضور سید المرسلین صلی اللہ علیہ وآلہ وسلم کے مقدس وسیلے سے بلا امتیاز و رنگ و نسل کرہ ارض کے تمام انسانوں کو ابدی نجات کا پیغام دیا۔ یہ درحقیقت دین حنیف کا پیغام تھا جس کے ابتدائی ۲۳ سال سرورِ دو عالم کی حیاتِ طیبہ اور بعد کے چالیس برس خلافتِ راشدہ کے دور کا احاطہ کئے ہوئے تھے۔ اسلامی تحریک کے ان ۶۳ برسوں میں محبوبِ خدا صلی اللہ علیہ وآلہ وسلم کے تربیت یافتہ جاں نثاروں کی بہت بڑی تعداد مصروفِ تبلیغِ عمل رہی اور زندگی کے ہر شعبہ میں کلمۃ الحق کے شیدائی اسلام کے اصولوں پر سختی سے عمل پیرا رہے۔ اگرچہ اس ابتدائی دور میں مسلمان کہیں کہیں باہمی



سفرِ ہجرت

قتال و جدال میں مبتلا ہوئے، لیکن اسلام کے اصولوں پر ان کے راسخ العقیدہ ہونے میں قطعاً کسی شعبہ کی گنجائش نہیں رہتی۔ پھر جب خلافت کی جگہ ملوکیت نے لے لی تو ملتِ اسلامیہ کے افراد بظاہر انفرادی حیثیت سے اسلامی اصولوں کے پابند نظر آتے تھے، لیکن اجتماعی طور پر ان میں یہ خوبی مفقود تھی۔ یہی وجہ ہے کہ بنو اُمیہ اور بنو عباس کی ملوکیت نے دین کے تقدس اور وقار کو مجروح کر کے رکھ دیا اور گردشِ یل و نہار کے ساتھ ساتھ وعظ اور محتسب ایک دوسرے کے شریک و سہم دکھائی دینے لگے۔ وہ عرص و ہوس کے بندے کہلائے اور بادشاہوں کے غلام تصور کئے گئے۔ صوفیاً کرام کا جہاد، اس تنگ نظری، متعصب خیالی، نا انصافی اور اور جبر و تعدی کے خلاف ایک شدید ردِ عمل تھا۔ ان میں خواجہ غریب نوازؒ پیش پیش تھے۔

حضور سرورِ کائنات نے اپنے قول و عمل سے پیغامِ الہی کی جس طرح تصدیق فرمائی، خواجہ غریب نوازؒ جیسے درویش صادق اور فقیر کامل نے اسے سرفروشانہ انداز میں اپنایا اور پیغامِ الہی کی تفسیر میں کریم ثابت کر دکھایا کہ زمین پر خوشبوؤں سے زیادہ پاکیزہ اور بادلوں سے بڑھ کر مقدس زندگی گزارنا ہی رضائے خداوندی اور منشائے تخلیق آدمیت ہے۔ آپؐ بحکم رسالت مآب برصغیر ہند تشریف لائے، اس وقت مملکت

پیغامِ الہی



اسلامیہ کی حدود صرف لاہور تک متعین تھیں اور اس شہر میں حضرت داتا گنج بخشؒ کے بعد ان کے معاون علما کرام اور خدام عظام موجود تھے، جو اپنی استعداد کے مطابق تبلیغ حق میں مصروف تھے، اس لئے آپؒ نے لاہور میں زیادہ دیر قیام فرمانا مناسب خیال نہ کیا اور خود سمیت اکتالیس درویش ساتھیوں کے ہمراہ اجمیر چلے آئے جہاں آپؒ نے رشد و ہدایت کا ایک وسیع نظام پھیلا دیا۔

فقیر الحال خواجہ غریب نوازؒ قدسی منس بزرگ تھے جن کا کہیں ٹھکانا

تھا، نہ گھر بار۔ اللہ سے ایسی نولگی کہ زندگی کے پورے باون برس صحرا نوردی

میں گزارے۔ کبھی اس شہر میں تو کبھی دوسرے شہر میں۔ ہر دم مصروفِ سیاحت

رہے۔ روکھی سوکھی جو میسر آگئی اسے ہی مقدر سمجھ لیا۔ جہاں نیند آئی وہیں نیلے

آسمان کی چھت تلے سوئے۔ غرض ایک فقیرانہ زندگی بسر کی۔ اطلس و کحزاب

سے مُنہ موڑا۔ کالی کملی والے کی تقلید میں بوریا نشینی کو مسک بنایا اور بانگ

دُہل فقر و استغنا کی تلقین کی۔

مرا طریق امیری نہیں فقیری ہے

خودی نہ زیچ غریبی میں نام پیدا کر

اسی خودی میں ہزاروں میل کا سفر طے کیا۔ مصائب، تکالیف اور

خطرات سے گھرے ہوئے ہولناک راستے سواری کا انتظام اور نہ ہی زاویراہ

سفرِ ہمدرد



پاس تھا، اس پر مستزاد کہ تبلیغ کے لئے ایسے ملک میں چل کر آئے جہاں کی زبان سے واقفیت تھی نہ وہاں کے باشندوں کی عادت کا کچھ علم تھا۔ دل میں فقط نورِ ایمان کی کرنیں اور سینے میں الفتِ رسول کی شعاعیں تھیں۔

حضرت خواجہ غریب نواز جب ہندوستان پہنچے تو اس وقت کا ایشیا دو بڑے طبقوں کے درمیان حد فاصل تھا۔ ایک طرف مشرق وسطیٰ کے انسانوں کی سسکتی ہوئی زندگی تھی تو دوسری طرف ہندوستان کی وسعتوں میں انسانیت کراہ رہی تھی۔ برصغیر کے ہندو آج کے دور کی بہ نسبت زیادہ ہی متعصب اور تنگ نظر تھے۔ چھوت چھات کا بڑا زور تھا۔ اہرمنیت اور برہمنیت کے اسی ماحول میں خواجہ غریب نواز اجمیر میں داخل ہوئے۔ اجمیر بڑے بڑے سادھوؤں اور مہاتماؤں کا مسکن تھا جو گرد و نواح کی پہاڑیوں اور گچھاؤں میں رہتے تھے۔ انھوں نے جب سنا کہ ایک مسلمان درویش نے نگاہِ فقر میں شانِ سکندری لئے اجمیر کو مستقر بنا لیا ہے تو روزانہ جتھہ وار پہاڑیوں اور گچھاؤں سے نکلتے اور خواجہ غریب نواز کی مجلس کو درہم برہم کرنے کی کوشش کرتے۔ کبھی ناقوس بجاتے تو کبھی اینٹیں برساتے، مگر جب اپنے ان کمالاتِ سنگ زنی سے تھک مار کر بیٹھ جاتے تو حضرت خواجہ غریب نواز تلاوتِ قرآنِ حکیم شروع کر دیتے اور یہ سادھو ان کے لحنِ داؤدی پر مہبوت ہو کر رہ جاتے۔ فرقانِ حمید کی آیات تلاوت ہو رہی ہوں فضا میں سحر نہ چھا جائے

سید محمد



یہ کیسے ممکن ہے؟ اللہ کا ذکر پاک سن کر تو شجر و حجر جھوم جھوم جاتے ہیں پتھروں کو بھی زبان مل جاتی ہے، چنانچہ اس کلام ستودہ صفات کا اثر سادھوؤں اور ہمتاؤں کے دلوں پر گہرا ہوتا چلا گیا اور وہ ایک دن آپ کے حلقہ بگوشوں میں شامل ہو گئے۔

خواجہ بزرگ، دین کے سچے پیروکار اور مجاہد تھے، جن کی نگہ بلند نے کفر ہند میں آکر دیکھ لیا کہ اندھیرا نور کے پاس نہیں آئے گا، نور کو ہی اندھیرے میں پہنچ کر اپنے جلوؤں کی شان دکھانا ہوگی۔ ممکن ہے اس ترقی یافتہ دور کی چکاچوند میں یہ کام اتنا رفیع الشان معلوم نہ ہو، لیکن بارہویں صدی عیسوی کے ہندوستان کے حالات کا نقشہ مد نظر ہو تو قدرے سوچنا پڑتا ہے کہ اللہ کا ایک مخلص بندہ تنہا اس جاں نوسی کے عالم میں غیر مسلموں کے ملک میں چل کر آتا ہے کہ تاریکیوں میں رسول عربیؐ کا پیغام عام کر دے۔ اس کے پاس کوئی فوج ہے اور نہ ہی توپ و تفنگ اور اسلحہ وغیرہ۔ صرف ایمان کی قوت ہے یا خداوند قدوس کی بزرگی برتر ذات باری تعالیٰ پر کامل بھروسہ اور حضور سرور کونینؐ کے فرمان کو ہر دل تک پہنچانا، اس کی زندگی کا مشن بن جاتا ہے۔

حضرت خواجہ غریب نوازؒ اپنے عہد کے دانائے ازمختے۔ اجمیر میں مستقل قیام کے دوران آپ کی ذات مقدسہ نے باقاعدہ ایک جماعت



سفرِ حرم

اور ایک تحریک کی شکل اختیار کر لی۔ حضرت خواجہ عثمان ندویؒ کی نظر کیمیا اور متعدد بزرگوں کی صحبت نے آپؒ کی سیرت کی تعمیر میں نمایاں رنگ بھر دیئے تھے۔ کردار کی اس حد تک تکمیل ہو چکی تھی کہ آپؒ اپنی صلاحیتیں معاشرہ کی اصلاح میں صرف کر سکتے تھے۔ یہی وجہ ہے کہ آپؒ کی شخصیت میں ایسی جاذبیت اور روحانی کشش پیدا ہو چکی تھی کہ جو بھی زیارت کے لئے آتا، آپؒ ہی کا ہو کر رہ جاتا۔ پرتھوی راج کے دورِ حکومت میں بدترین آمریت مسلط تھی۔ ذات پات کے امتیازات نے سماجی زندگی میں ابتری اور انتشار پھیلنا رکھا تھا۔ آپؒ نے جابر سلطان کے روبرو کلمہ حق کہا۔

”بھوکوں کو کھانا کھاؤ، غرباء کی فریاد سُنو اور  
درماندوں کی دستگیری کرو۔“

خواجہ غریب نوازؒ نے اس مرحلہ پر غزنیس و نیشاپور کی داستانِ خونچکاں کو نہ چھپڑا۔ ملاحظہ یا طینتہ کی مذموم سرگرمیوں پر کوئی حاشیہ آرائی نہ کی۔ بغداد کے سیاسی زلزلوں کی حکایت نہ سنائی اور نہ ہی تاتاریوں کی بربریت کا نقشہ پیش کیا، بلکہ صرف اور صرف اخوت و موَدت اور اسلامی مساوات کا پیغام دیا۔ اس پیغام سے نیچی ذات کے لوگوں میں خودی کا جذبہ بیدار ہوا اور وہ خود بخود دینِ حق کی طرف مائل ہوتے چلے گئے۔ ہندو حاکموں نے آپؒ کی راہ میں مشکلات کے پہاڑ ایتادہ کئے۔ قدم قدم پر روڑے اٹکائے۔

سید محمد رفیع



عرصہ حیات تنگ کیا، جب مقابلے پر خود نہ ٹھہر سکے، تو جا دو گروں اور جوگیوں کو مد مقابل لے آئے، لیکن خواجہ غریب نوازؒ کی روحانی قوت اور کشف و کرامات کے سامنے کوئی بھی نہ ٹھہر سکا۔ آپؒ نے زندگی کے سفر میں نیکی، محبت اور سچائی کا درس دیتے ہوئے معاشرتی سیاسی اور ہر قسم کے باہمی رشتوں کو پائیدار اور پروقار بنایا۔ تحمل، ایثار اور صبر کے ہتھیاروں سے خود غرضی، کمینگی اور ظلم کی طاقتوں کا ڈٹ کر مقابلہ کیا اور صداقت کی تبلیغ سے کبھی غافل نہ رہے۔

حضرت خواجہ غریب نوازؒ کا طریق تبلیغ ان کے چشتیہ مسلک کے عین مطابق تھا جس میں شریعت کی پابندی پر سب سے زیادہ توجہ مرکوز کی جاتی ہے۔ آپؒ چونکہ خود بھی قائل تھے کہ شریعت کی پاسداری اور پابندی کے بغیر بارگاہِ عبودیت میں مقبولیت و محمودیت ممکن نہیں، خواہ اس کے لئے کوئی چلن اپنایا جائے۔ چنانچہ آپؒ نے اجمیر میں قیام کے دوران ذکرِ الہی، تلاوتِ قرآنِ حکیم، عشقِ رسالت مآبؐ، اتباعِ سنت، پابندیِ صوم و صلوة اور حُسنِ اخلاق کو بطورِ خاص اہمیت دی اور ترکِ دنیا کی بجائے لوگوں میں گھل ریل کر انھیں دینِ اسلام کا والہ و شیدائی بنایا۔

اجمیر میں مستقل سکونت اختیار کر کے خواجہ غریب نوازؒ نے سوس کیا کہ ہندوستانی سماج میں عزت و دولت کی بنیاد پیٹھے ہیں اور اس سے ادنیٰ و اعلیٰ





کا امتیاز روا ہے۔ چنانچہ آپؐ نے نظامِ رشد و ہدایت کی بدولت ان بُتانِ وہم و گمان کو توڑا اور حکمِ اذانِ لا اِلهَ اِلاَّ اللہ کا درس دیتے ہوئے لوگوں کو باور کرایا کہ ذاتِ پات کی غیر فطری تقسیمِ انسان کی اختراع ہے۔ اللہ تعالیٰ کے نزدیک تمام لوگ برابر ہیں۔ عزت اور دولت کے علاوہ رنگ و نسل اور زبان کے اعتبار سے کسی عجمی کو عربی پر، عربی کو عجمی پر فوقیت نہیں، عزت اور بڑائی کا معیار صرف نیکی و شرافت ہے اور خالقِ کائنات کا تقرب اسے ہی حاصل ہے جو متقی و پرہیزگار ہے اور حقوقِ العباد سے پہلو تہی نہیں کرتا۔ آپؐ نے مزید فرمایا کہ مذہب کسی خاص طبقے کی جاگیر نہیں اور نہ ہی کسی ایک قوم کے افراد کی اس پر اجارہ داری ہے۔ مذہب تو انسانیت کی اصلاح و فلاح کا ذریعہ ہے اور ہر ایک کو اسے اختیار کرنے کا حق حاصل ہے جو دینِ حق کو اپنالیتا ہے۔ اللہ تعالیٰ اس پر اپنی نعمتوں کے دروازے وا کر دیتا ہے۔

خواجہ غریب نوازؒ لوگوں کو اسلام کے بنیادی ارکان پر عمل پیرا ہونے کی تلقین فرماتے رہے انھیں مخلوقِ خدا سے محبت، عفو و درگزر، بڑوں کا احترام، چھوٹوں سے پیار، ظلم و فساد سے گریز اور انسانیت کی خدمت کا درس دیا۔ ہر ایک کو دعوتِ وحدت و عشقِ دی اور ترکِ رذائلِ اخلاق کی ہدایت فرمائی۔ یہ اندازِ سخن ایسا فطری تھا جو سنگدل افراد کو بھی موم کر دیتا ہے اور وہ دینِ حقانیت کی عالمگیر صداقتوں پر ایمان لے آتے تھے۔

سید محمد



یہ آپ کے پیغامِ حق کا اثر ہے کہ آج برصغیر کے گوشے گوشے سے اذانیں بلند ہوتی ہیں۔

حضرت خواجہ غریب نواز نے اپنی زندگی کے آخری ۲۳ سال اجمیر میں رشد و ہدایت میں گزارے۔ پھٹا پڑانا لباس پہنا، پانچ مثقال سے زیادہ وزن کی روٹی سے کبھی افطاری نہ کی۔ نگاہِ اُلفت کی تاثیر دمِ آخر تک ایسی رہی کہ جس طرف دیکھا، ابرِ گلزار بنا دیا۔

نہیں فقر و سلطنت میں کوئی امتیاز ایسا  
یہ سپاہ کی تیغ بازی وہ ننگہ کی تیغ بازی

یہ حضرت خواجہ غریب نواز کی ننگہ بلند کی کرشمہ سازی تھی کہ جاں پُرنوی اور سخن دلنوازی سے درویشی میں بھی سلطانی کی۔  
ہرگز نمیرد آنکہ دلش زندہ شد بعشق  
ثبت است بر جریدہ عالمِ دوام ما



سفرنامه



مذکرہء مجالس



حضرت نذاجہ غریب نوازؒ کی پاکیزہ جدوجہد سے  
ہندوستان کے تیرہ و تاریک خطے میں علم و عرفان  
کے سوتے پھوٹے۔ آپ کی صحبت خود ایک عظیم  
درس گاہ تھی کہ جس میں شبانہ روز سینکڑوں افراد شریک  
ہوتے اور رشد و ہدایت سے مالا مال ہو کر جاتے۔

سفرِ حرم



ولیٰ کامل کی مجلسی زندگی ہالہ نور ہوتی ہے، جو بھی ان کی صحبت میں آتا ہے،  
 سرخرو ہو کر جاتا ہے۔ ان کے ارشادات کی روشنی تاریک سے تاریک دلوں کو  
 بھی منور کر دیتی ہے۔ اولیاء کرام کی ایک پہچان یہی ہے کہ ان کی زندگی حضور نبی کریم  
 کی محبت و عشق اور تعظیم و تکریم کی منظر ہو اور وہ دین حنیف کے شیداؤں میں یہ  
 سرمایہ حیات لٹاتے رہیں۔ حضرت خواجہ غریب نواز کا شمار برصغیر کے ان اکابر  
 اولیاء میں ہوتا ہے، جن کی پاکیزہ جدوجہد سے ہندوستان کے تیرہ و تاریک  
 خطے میں علم و عرفان کے سوتے پھوٹے چھوٹے چھوٹے خدا اور رسول کی مقدس  
 تعلیمات سے ظلمت کدہ بند کو روشنی و تابندگی بخشی اور اپنی روحانی رفعتوں سے  
 تعلیم و تلقین کے موتی بکھیرے۔ سرکار غریب نواز کی صحبت خود ایک عظیم درگاہ  
 تھی۔ ان کی مجالس میں شبانہ روز سینکڑوں افراد شریک ہوتے، جنہیں آپ

سفرِ حرم



رشد و ہدایت فرماتے تھے۔

ہندالولی حضرت خواجہ معین الدین چشتی غریب نواز کی مجلسی زندگی کا  
بابرکت پہلو یہ تھا کہ آپ مجالس میں شریک ہونے والوں کو وعظ و نصیحت  
فرماتے۔ یہ آپ کا حُسنِ یقین تھا کہ روحانیت کی کرامت، اپنے پرائے سچی  
مجالس میں کشاں کشاں چلے آتے تھے۔ دلوں میں صدقِ محبت اور بوئے وفا  
لئے، عاصی و گناہ گار آتے اور رحمتِ خداوندی کے خزینے سمیٹ کر لوٹتے۔  
خود خواجہ غریب نواز کا فرمان تھا کہ جس کے دل میں علمائے کبار اور مشائخ  
عظام کی دوستی اور محبت ہو، خدا تعالیٰ اس کو ہزار سال کی عبادت کا ثواب  
عطا کرتا ہے۔ اگر اس درمیان میں اس کا انتقال ہو جائے تو حق تعالیٰ اس  
کو علمائے کبار کا درجہ عطا فرماتا ہے اور اس کا مقام علیین ہوتا ہے۔

زمانہ سلف کا واقعہ ہے کہ ایک شخص مشائخ کو دیکھ کر منہ دوسری  
طرف پھیر لیتا تھا اور آتشِ رشک و حسد میں جلنے لگتا تھا، اس شخص کو  
انتقال کے بعد قبر میں اتارا گیا۔ شرکاء تجمیز و تکفین نے ہر چند کوشش کی  
کہ اس کا منہ قبلہ کی طرف کریں مگر کسی طرح اس کا منہ قبلہ رو نہیں ہوتا  
تھا۔ خلقت کو حیرت ہوئی تو غیب سے آواز آئی کہ تم لوگ اس شخص  
کے لئے کیوں رنج کرتے ہو، یہ وہ شخص ہے جو دنیا میں علمائے مشائخ  
کو دیکھتا تھا تو منہ دوسری طرف پھیر لیتا تھا۔ پس جس شخص نے میرے

سید محمد



دوستوں سے مُنہ پھیرا، وہ میری رحمت سے محروم رہا اور گمراہ ہوا۔ ایسا شخص قیامت کے دن ریچھ کی صورت میں اُٹھایا جائے گا۔

حضرت خواجہ غریب نوازؒ جب کبھی مجالس میں موعظت و عبرت کی اس مثال کو دہراتے تو ساتھ ہی فتاویٰ ظہریہ کی روشنی میں حضورِ سرورِ کونینؐ کا یہ ارشاد بھی سناتے کہ علمائے کرام اور اولیائے عظام کی زیارت عبادت میں شامل ہے۔ اگر کوئی سات دن یہ عمل جاری رکھے تو حق تعالیٰ اس کے تمام گناہوں کو معاف کر دیتا ہے اور سات ہزار سال کی نیکیاں اس کے نامہ اعمال میں درج فرماتا ہے مگر اس کے لئے شرط یہ ہے کہ دن کو روزہ رکھے اور یا وحی میں شب بیداری کرے۔ خواجہ خواجگانؒ خود برسوں اس پر عمل پیرا رہے اور اپنے مرشد کی زیارت و خدمت گزاری میں راتوں کی نیندیں اور دن کا چلین گنوا یا۔ فرماتے ہیں "جب میں شیخ الاسلام سلطان المشائخ حضرت خواجہ عثمان یاروونی سے پیوست ہوا اور بیعت کا شرف پایا۔ آٹھ سال کی مدت تک حضرت کی خدمت گزاری میں ایک لمحہ نفس کو آسودگی نہ دی۔ دن کو دن جاننا نہ رات کو رات، جہاں حضرت مسافرت کو جاتے، دعا گو حضرت کا جامہ خواب اور توشہ سفر سر پر لئے ہم کاب رہتا تھا۔ پیرو مرشد نے اس درویش کی خدمت دیکھ کر وہ نعمت عطا کی

سفرِ مبارک





جس کی کوئی حد نہیں۔“ پھر فرماتے ہیں۔ ”جس نے پایا خدمت سے پایا،  
 مرید کو چاہئے کہ پیر کے فرمان سے ذرہ بھر تجاوز نہ کرے اور جو کچھ پیر  
 نماز اور وظائف وغیرہ کے متعلق بتائے اس کو گوش و ہوش سے سُننے اور  
 اس پر عمل کرے تاکہ اس مقام پر پہنچے جہاں پیر مرید کا مشاطہ ہے کیونکہ  
 جس امر کی پیر مرید کو تلقین کرے گا وہ حصولِ کمال کے لئے ہوگا۔“

اشرف اولیاء معین الدین حضرت غریب نواز نے اپنا مرتبت عالی  
 مشائخِ عظام کی صحبتوں سے بالعموم اور مرشدِ کامل کی زیارت و خدمت  
 گزاری سے بالخصوص حاصل کیا۔ بعد ازاں ان کے ملفوظات پند و عوٹ  
 اور حکمت و معرفت کے خزانے کو خلیفہ اکبر سجادہ نشین اور جانشین حضرت  
 خواجہ قطب الدین بختیار کاکی ”سمیٹے رہے۔ آپ حضرت خواجہ غریب نواز  
 کی مجالس روحانی میں باقاعدہ نشوونما و خضوع کے ساتھ شریک ہوتے  
 اور اپنے مرشد کی زبان فیضِ ترجمان سے جاری ہونے والے ارشادات کو  
 لکھ لیتے۔ مجالس کے اسی تذکرہ کو آپ نے ”دلیل العارفین“ کا نام دیا۔ حضرت  
 خواجہ قطب الدین بختیار کاکی دہلوی کی یہ مرتبہ تحریریں تالیفِ قلب کا  
 زندہ ثبوت ہیں اور سب کے لئے فیض اور رہنمائی کا باعث بھی۔ آپ  
 کے مطابق حضرت خواجہ غریب نواز نے ارشاد فرمایا کہ ”اپنے پیر و مرشد

سید محمد



کے چہرے کی طرف دیکھنا اور خدمت میں مصروف رہنا، ایک قسم کی عبادت ہے۔ حضرت خواجہ عثمان ماروونی نے معرفت المیرین کا حوالہ دیتے ہوئے فرمایا کہ جو شخص ایک دن بھی اپنے پیر کی ایسی خدمت کرے، جیسا کہ حق ہے تو خدا تعالیٰ اس کو جنت میں موتیوں کے ہزار محل عطا فرمائے گا۔ ہر محل میں سواریں اس کی خدمت پر مامور ہوں گی اور وہ قیامت کے دن جنت میں جائے گا۔ پس اس کو چاہئے کہ جو کچھ پیر و مرشد کی زبان سے سُنے اس پر دل و جان سے توجہ دے اور اس کے بتائے ہوئے وظائف و نماز ادا کرے اور برابر اپنے مرشد کی خدمت میں حاضر ہوتا رہے۔ اگر متواتر کا مقدر نہ ہو، تو حقیقی المقدور بجالائے۔

اللہ اللہ کیا وہ اولیاء کرام تھے اور کیا وہ معتقدین — خاک میں یا صورتیں ہوں گی کہ پنہاں ہو کر بھی زندہ جاوید ہو گئیں۔ اس الحاد و مادہ پرستی کے دور میں ایسی شخصیتیں کہاں؟ ترقی یافتہ روشن خیالی کے دور نے مسلمانوں کو مغربیت اور فیشن پرستی کی طرف دھکیل دیا ہے۔ مشرقی اقدار اب آؤٹ آف ڈیٹ ہو کر رہ گئی ہیں۔ اب تو پیری مری بھی دکھاوے کی ہوتی جا رہی ہے۔ ایک خواجہ غریب نواز تھے کہ تصنع اور دنیا داری سے ہمیشہ دور رہے اور ایک آج کا دور ہے کہ

ہم کو تو میسر نہیں مٹی کا دیبا بھی گھر پیر کا بجلی کے چراغوں سے بے روشنی



حضرت خواجہ غریب نوازؒ نے کفر و الحاد کی تاریکیوں میں خیمہ زن ہو کر بادِ مخالفت کے جھونکوں میں نورِ ایمانی کے چراغِ روشن کئے اور حاضرینِ مجلس کو عاشقِ رسول بنانے کے ساتھ ساتھ اسلام کے بنیادی ارکان کا بھی درس دیتے رہے۔ ایک نشست میں آپؒ نے نماز کے موضوع پر تفصیلاً بیان فرمایا کہ ”نماز میں لوگ منزلِ گاہِ عزت کے قریب ہوتے ہیں“ کیونکہ نماز مومن کی معراج ہے، جیسا کہ حدیث شریف میں آیا ہے الصلوٰۃ معراج المؤمنین۔ بعدہ آپؒ نے فرمایا کہ نماز ایک راز ہے جو بندہ اپنے پروردگار سے کہتا ہے۔ چنانچہ حدیث میں آیا ہے کہ المصلیٰ بنا جی ربہ مزید برآں نماز بندوں کے لئے خدا کی امانت ہے۔ پس بندوں کو چاہئے کہ اس کا حق ادا کریں اور اس میں کسی قسم کی خیانت کے مجرم نہ ہوں۔“ اس موقع پر حضرت خواجہ معین الدینؒ غریب نوازؒ نے سیاحت کے دوران بخارا میں دستار بندوں سے سنی ہوئی حکایت بھی بیان فرمائی کہ ایک مرتبہ کسی نے حضور سرورِ دو عالمؐ کو خواب میں دیکھا کہ آپؐ ایک شخص کو صلوٰۃ میں دیکھ رہے ہیں جو رکوع و سجود کا پورا حق ادا نہیں کر رہا تھا۔ نماز سے فراغت کے بعد آنحضرتؐ نے اس شخص سے پوچھا کہ تو کتنے عرصہ سے اس طرح نماز پڑھ رہا ہے؟ اس نے عرض کیا ”چالیس سال سے“ حضورؐ نے ارشاد فرمایا ”اس عرصہ میں تمہاری کوئی نماز نہیں ہوئی۔“

سید محمد رفیع

اس کے بعد خواجہ غریب نواز مؤمنین کو تلقین فرماتے ہیں کہ نماز میں خیانت  
 ہرگز نہ کی جائے اور اسے صحیح طریقہ سے ادا کیا جائے۔  
 نماز کے متعلق آپ حضرت خواجہ عثمان ہارونی کی تعلیمات کو بھی  
 دہراتے ہیں کہ قیامت کے دن گل انبیاء، اولیاء اور مسلمانوں سے نماز کا حساب  
 ہوگا، جو نماز سے عمدہ برا ہوگا خوشی پائے گا، جو اس کے جواب سے قاصر  
 رہے گا عذاب دوزخ میں مبتلا ہوگا۔ حضرت خواجہ معین الدین چشتیؒ فرید  
 فرماتے ہیں کہ ”نماز دین کا رکن ہے اور رکن ستون ہوتا ہے۔ پس جب  
 ستون قائم ہو گیا تو مکان بھی قائم ہوگا، جب ستون نکل جائے گا تو  
 پھت گر پڑے گی، چونکہ اسلام اور دین کے لئے نماز بہ منزلہ ستون ہے  
 اس لئے اگر نماز میں فرض، سنت، رکوع میں خلل پڑے تو حقیقت میں  
 اسلام و دین اور اس کے جزئیات خراب ہو جائیں گے۔

ایک روز بہت سے اولیاء کرام رحمۃ اللہ تعالیٰ علیہم حضرت غریب نوازؒ  
 کی خدمت سراپا برکت میں حاضر تھے اور نماز کے متعلق گفتگو ہو رہی تھی۔  
 آپ نے فرمایا کہ اہل عشق فجر کی نماز پڑھنے کے بعد اسی جگہ اشراق کے وقت  
 تک بیٹھے رہتے ہیں۔ مقصود اس سے یہ ہوتا ہے کہ اللہ تعالیٰ کی نگاہ قبولیت  
 ان پر پڑے اور انوار تجلیات ان پر زیادہ ہوں، جو شخص نماز فجر پڑھ کر  
 نماز اشراق پڑھنے کے واسطے اسی جگہ بیٹھا رہتا ہے، اس کے لئے حق تعالیٰ



سفرِ مبارک

ایک فرشتہ بھیجتا ہے اور جب تک وہ نمازی نماز اشراق نہیں پڑھتا، فرشتہ اس کے لئے دعائے خیر و بخشش کرتا رہتا ہے۔

نماز کی فضیلت بیان کرتے ہوئے حضرت خواجہ غریب نواز نے حضرت امام ابواللیث سمرقندی کی تصنیف کتاب التنبیہ کا بطور خاص ذکر فرمایا کہ ہر روز دو فرشتے آسمان سے اترتے ہیں۔ ایک کعبۃ اللہ کے سامنے کھڑے ہو کر پکارتا ہے کہ "انس و جن بگوشِ دل سنو اور سمجھ لو کہ جس نے خدا کا فرض ادا نہیں کیا خدا اُس سے بری الذمہ ہے۔" دوسرا فرشتہ رسول اللہ صلی اللہ علیہ وآلہ وسلم کے روضہ مبارک کے سامنے کھڑے ہو کر آواز دیتا ہے۔ "اے انس و جن، بگوش و ہوش سنو اور آگاہ ہو کہ جس نے رسول اللہ صلی اللہ علیہ وآلہ وسلم کی سنت کو ادا نہیں کیا، وہ قیامت کے دن آپ کی شفاعت سے محروم رہے گا۔"

آگے چل کر خواجہ غریب نواز فرماتے ہیں "افسوس ہے ان لوگوں کے حال پر، جو نماز کے ارکان پورے طور پر ادا نہیں کرتے اور نماز کے ادا کرنے میں دیر کرتے ہیں۔ جب ایسے نمازیوں کی نماز کو فرشتہ اوپر لے جاتا ہے تو اگرچہ آسمان کا دروازہ کھل جاتا ہے، لیکن فرمانِ خداوندی ہوتا ہے کہ اس نماز کو یہاں مت لاؤ بلکہ واپس لے جا کر اس نماز کے پڑھنے والے کے مُنہ پر مار دو۔ جب فرشتے حکیم الہی کی تعمیل کرتے ہیں تو اس وقت

سید محمد



نماز اس نمازی کے واسطے بدو عا کرتی ہے کہ جس طرح تو نے مجھے ضائع و برباد کر دیا، اسی طرح خدا تجھے ضائع و برباد کرے۔

آپ کی ایک اور مجلس مبارک میں چند بزرگان بھی جمع تھے اور اس مسئلہ پر گفتگو ہو رہی تھی کہ عصر کی نماز میں تاخیر کرنا چاہئے یا تقدیم؟ اس عنوان پر آپ نے فرمایا ”ذہے نصیب وہ مسلمان جو نماز کے وقت میں تاخیر نہیں کرتے اور وقت خاص پر نماز ادا کرتے ہیں اور ہزار افسوس ان مسلمانوں پر جو بندگی مولا میں تقصیر کرتے ہیں اور خاص وقت پر نماز نہیں پڑھتے۔“ یہ بیان کرتے ہوئے حضرت خواجہ نے فرمایا ”حضرت خواجہ عثمان مارونی سے منقول ہے کہ حضرت امام زاہد نے تفسیر آیہ کریمہ فویل للمصلین الذین ہم عن صلواتہم ساہون میں تحریر فرمایا۔ ویل دوزخ میں کثوال یا میدان ہے کہ اس سے زیادہ دوزخ کے کسی حصہ میں عذاب نہیں ہوگا۔ عذاب ان کے واسطے ہے جو وقت پر نماز نہیں پڑھتے۔“

قرآن کی حرمت اور عظمت سے انکار ممکن نہیں۔ اس کی فضیلت مسلمہ ہے۔ حضرت خواجہ غریب نواز نے ایک مجلس میں قرآن حکیم کی زیارت و تکریم پر روشنی ڈالتے ہوئے فرمایا۔ ”کلام مجید کو دیکھنا اور پڑھنا عبادت ہے۔ شرح اولیاء میں رقم ہے کہ جو کوئی قرآن حکیم کو دیکھے یا پڑھے



سفرِ مبارک

اس کو خدا تعالیٰ دو طرح کا ثواب عطا فرماتا ہے۔ ایک زیارت کا دوسرا تلاوت کا۔ اور ہر حرف کے عوض دس نیکیاں اس کے نامہ اعمال میں لکھ دی جاتی ہیں اور دس بُرائیوں سے پاک کیا جاتا ہے۔ حضرت قطب الدین بختیار کاکیؒ فرماتے ہیں کہ دُعا گونے عرض کیا "سفر اور لڑائی میں کلام مجید پاس رکھنا چاہئے یا نہیں؟" حضرت خواجہ غریب نوازؒ نے مجلس میں میرے سوال کا جواب دیتے ہوئے کہا۔ "پہلے اسلام اس قدر ترقی پذیر نہیں تھا، اس لئے حضورؐ نے قرآن مجید ساتھ رکھنے کی اجازت نہیں دی تھی کہ مبادا کفار کے قبضہ میں پہنچ جائے اور وہ بے حرمتی کریں۔ مگر یہ زمانہ اسلام کی قدت کا ہے اس لئے کوئی خطرہ نہیں۔ کلام اللہ پاس رکھنا چاہئے کہ اس سے برکت ہوتی ہے اور فتح و کامرانی کے امکانات روشن ہو جاتے ہیں۔ پھر فرمایا کہ "سلطان محمود غزنوی کو خواب میں دیکھا، پوچھا کہ اللہ تعالیٰ نے آپ کے ساتھ کیا معاملہ کیا؟" کہنے لگے۔ "ایک رات میں ایک دوست کے ہاں مہمان تھا۔ طاق میں کلام مجید رکھا تھا۔ دل میں خیال گزرا کہ کلام مجید کی موجودگی میں سونا بے ادبی ہے اس لئے قصد کیا کہ قرآن مجید اس مکان سے باہر بھیج دوں مگر دل نے فوراً کہا، کہ قرآن مجید کو اپنے آرام کے لئے علیحدہ کرنا بھی تو بے ادبی ہے لہذا میں نے اپنے آرام کے لئے دوسری جگہ تجویز کی۔ اللہ تعالیٰ کو یہ بات پسند آئی اور قرآن مجید کا ادب کرنے کے صلے میں مجھے بخش دیا گیا ہے۔"

سفرِ حرم



جامع الحکایات کا واقعہ بہ زبان غریب نوازؒ کچھ یوں ہے کہ پہلے زمانے میں ایک فاسق و فاجر نوجوان سے تمام مسلمان بیزار تھے۔ ہر چند اس کو سمجھایا جاتا تھا۔ مگر وہ کسی کی نصیحت ماننے والا کب تھا؛ الغرض جب وہ مر گیا تو ایک بزرگ نے خواب میں دیکھا کہ اس کے سر پر تاج ہے، مگر میں زرنگار بیٹی بندھی ہوئی ہے اور فخرانہ لباس زیب تن کئے وہ رونق افروز ہے۔ فرشتوں کو حکم ہوا کہ اس کو بہشت میں پہنچا دیا جائے۔ بزرگ نے اس سے دریافت کیا کہ تُو نے اپنی زندگی فسق و فجور میں گزاری تھی۔ تجھے یہ دولت کیسے نصیب ہو رہی ہے، وہ نوجوان بولا۔ "مجھ سے دُنیا میں صرف ایک نیک کام ہوا ہے کہ میں قرآن مجید کو دیکھ کر ہمیشہ تعظیم سے کھڑا ہو جاتا تھا۔ صرف کلام پاک کی اس حرمت کے باعث اللہ جل شانہ نے میرے تمام گناہ بخش دیئے ہیں اور مجھے یہ منصب عطا فرمایا ہے۔"

خواجہ خواجگان حضرت غریب نوازؒ نے رشد و ہدایت کے دوران جو بات کی، قرآن و حدیث کے پس منظر میں کی آپؒ خود عارف کامل تھے، فرماتے ہیں کہ میں نے ایک مرتبہ کسی بزرگ سے یہ سنا کہ عارف وہ ہے جو دونوں جہاں ترک کر کے مجرّد ہو جائے اور مقام فردانیت پر پہنچے، کیونکہ جو اس مقام پر ہوتا ہے وہ دونوں جہاں سے بیگانہ ہوتا ہے۔ ایک صحبت میں حضرت خواجہ غریب نوازؒ





نے عارف کی نشانیاں بتائیں۔ آپ کے نزدیک اللہ تعالیٰ کے عارف ایسے ہوتے ہیں کہ وہ اللہ تعالیٰ سے کچھ نہیں مانگتے۔ وہ دنیا کے دشمن اور خدا کے دوست ہوتے ہیں۔ دنیا سے متنفر ہوتے ہیں اور انھیں غل و غش اور حسدات کی خبر تک نہیں ہوتی۔ ہر وہ عارف، جس میں تقویٰ ہو مگر گدگری کا پیشہ اختیار کرے وہ لقمہ حرام کھاتا ہے۔ عارف کا ایثار عاشقی بے نیازی ہے اور محب کا ایثار آرزو۔ عارف کا توکل خدا کے سوا کسی اور پر نہیں ہوتا اور نہ وہ کسی اور کی طرف التفات کرتا ہے۔ اس کا توکل حق کے ساتھ اس طرح کا ہوتا ہے کہ وہ عالم سکر میں متحیر ہوتا ہے۔

عارف آفتاب صفت ہوتا ہے جس سے ایک عالم منور ہوتا ہے۔ وہ جبلکی عالم سے خبردار نہ ہو، اور لاکھوں معنی بیان نہ کرے اور برکت بحر معنی میں شناوری نہ کرے، عارف نہیں ہو سکتا۔ عارف پر تو عالم غیب سے صد ہزار تجلیات نازل ہوتی ہیں۔ تبسم ریزی اس کی علامتوں میں سے ہے۔ وہ جب مسکراتا ہے تو عالم ملکوت میں مقربان اس کے روبرو ہوتے ہیں۔ جو کچھ ان سے ظاہر ہوتا ہے وہ اسے دیکھ کر مسکراتا ہے۔ عارف دنیا کا تمنائی نہیں ہوتا۔ اس پر ایک ایسی حالت بھی طاری ہوتی ہے کہ اس وقت اسے ہزار ایسے ملک پیش کئے جائیں جن میں ہمہ نوعجا ئبات ہوں تو وہ ان کی طرف آنکھ اٹھا کر بھی نہیں دیکھے گا۔ دنیا کے فاصلے اس کے

سفرِ کربلا



سامنے پہنچ ہوتے ہیں۔ وہ حالتِ وجد میں عرش سے حجابِ عظمت اور مال سے حجابِ کبریا تک پہنچ جاتا ہے۔ جب عارف خاموش ہو، تو اس سے یہ طلب ہوتا ہے کہ وہ اللہ سے باتیں کر رہا ہے، جب آنکھیں موند لے تو اس لئے نہیں کھولتا کہ اسرائیل صور نہ پھونک دے۔

حضرت خواجہ معین الدین چشتی غریب نواز نے حضرت قطب الدین بختیار کاکیؒ سے شرح عارفان کا حوالہ دیتے ہوئے فرمایا ”جو بندہ رات کو طہارت سے سوتا ہے، فرشتوں کو ارشاد باری تعالیٰ ہوتا ہے کہ جب تک وہ بیدار نہ ہو، اس کے قریب رہو۔ فرشتے اس کی رُوح زیرِ عرش لے جاتے ہیں۔ باری تعالیٰ کا ارشاد ہوتا ہے کہ اس کو خلعتِ نور پہنائی جائے اور جو بندہ بے طہارت سوتا ہے اس کی رُوح کو آسمانِ اول سے گرا دیا جاتا ہے۔

دُنیا و مافیہا ترک کرنے والے اہل سلوک میں شمار ہوتے ہیں۔ حضرت خواجہ غریب نوازؒ اس بارے میں فرماتے ہیں کہ اہل سلوک میں محبت ایک ایسا علم ہے کہ لاکھوں علماء اس کو سمجھنا چاہتے ہیں مگر ذرہ بھران کو اس کی خبر نہیں ہوتی اور زہد میں ایسی اطاعت ہے جس کی زاہدوں کو بھی خبر نہیں

سفرِ حرم



ہوتی۔ وہ ایک بھید ہے جو دونوں جہاں سے باہر ہے اور اسے اہل محبت اور اہل عشق کے سوا کوئی نہیں جانتا۔ پھر اہل محبت کی تعریف میں فرمایا۔  
 ”اہل محبت کی فریاد بوجہ شوق و اشتیاق اس وقت تک رہتی ہے جب تک دوست نہ مل جائے، کیونکہ عاشق اس وقت تک واویلا کرتا ہے، جب تک دولتِ مشاہدہ اسے حاصل نہیں ہو پاتی۔ جب مشاہدہ حاصل ہو جاتا ہے، گفتگو نہیں رہتی۔ بایں ہمہ اہل محبت کا مرتبہ یہ ہے کہ اگر ان سے پوچھا جائے کہ شب کی نماز پڑھ لی تو کہیں اس سے فراغت نہیں۔ ہم ملک الموت کے گرد پھرتے ہیں، جب در ماندہ ہو جاتے ہیں اس کا ہاتھ پکڑ لیتے ہیں۔ اہل محبت اگرچہ محبت میں مجبور ہوتے ہیں، تاہم کام ایسے لوگوں کا اختیار کرتے ہیں جو سوتے اور جاگتے میں مطلوب کے طالب ہوتے ہیں، وہ صرف حق تعالیٰ کی بات سنتے ہیں اور جب مرتے ہیں تو فوراً بخش دیئے جاتے ہیں۔ اس درسِ ہدایت میں خواجہ غریب نوازؒ محبت کے چار معنی بتاتے ہیں۔ اول، ذکرِ خدا میں دل و جان سے خوش رہنا۔ دوم، ذکرِ خدا کو بزرگ تر جانا۔ سوم، اس کے ساتھ مشغلہ رہے، دوسروں کے ساتھ قطع تعلق کر لے۔ چہارم، اپنے آپ پر روئے اور اس پر جس کو اس سے غیرت ہے۔ علاوہ ازیں محبت میں صادق و افضل وہ ہے جو ماں باپ، فرزند ان و برادران سے خدا اور رسول کے لئے قطع تعلق کرے اور سب سے بیزار ہو۔

سید محمد

حضرت خواجہ غریب نوازؒ کی مجلس میں شہاب الدین سہروردیؒ، خواجہ اجلؒ شیرازی اور شیخ سیف الدینؒ باخرزی موجود تھے۔ گفتگو کا موضوع تھا: محبت میں صادق کون ہے؟

خواجہ غریب نوازؒ نے فرمایا: "محبت میں صادق وہ ہے جس پر دوست بلاناہل کرے اور وہ اس کو برغبت قبول کرے۔"

شہاب الدینؒ سہروردی نے فرمایا: "جس پر شوق و اشتیاق اس قدر غالب ہو کہ اگر سو ہزار تلواریں بھی اس کے سر پر پڑیں، تب بھی اس کو خبر نہ ہو۔" خواجہ اجل شیرازیؒ نے فرمایا: "صادق وہ ہے جس کو ذرہ ذرہ کر کے آگ میں جلائیں، تب بھی وہ دم نہ مارے۔"

شیخ سیف الدینؒ باخرزی نے فرمایا: "محبت میں صادق وہ ہے جس پر ہمیشہ ضربیں لگائی جائیں مگر وہ مشاہدہ دوست کو فراموش نہ کرے اور ضربوں سے متاثر نہ ہو۔"

یہ سن کر خواجہ غریب نوازؒ نے آثار اولیاء کا حوالہ دیا کہ ایک دن رابعہ بصریؒ، مالک دینارؒ اور خواجہ شفیق بلخی بصرہ میں ایک جگہ بیٹھے تھے موضوع سخن یہی تھا۔ خواجہ حسن بصریؒ نے فرمایا کہ مولا کی محبت میں صادق وہ ہے جو منجانب دوست، درد اور مصیبت آنے پر صبر کرے۔"

رابعہ بصریؒ نے فرمایا: "اے خواجہ اس سے بُوئے خودی آتی ہے۔"



سفرِ حرم

مالک دینار نے کہا "جو ہر بلا و جفا منجانب دوست وارد ہونے پر رضا طلبی میں رہے اور اس پر راضی رہے۔"

رابعہ بصری نے فرمایا "اس سے زیادہ ہونا چاہئے۔"

خواجہ شفیق بلخی نے فرمایا "صادق وہ ہے جو ذرہ ذرہ ہو جائے مگر دم نہ مار۔"

رابعہ بصری نے فرمایا "حزن و ملال وارد ہونے پر بھی جو مشاہدہ دوست

کو فراموش نہ کرے وہ صادق ہے۔"

حضرت خواجہ غریب نوازؒ اپنی صحبتوں میں جہاں زیارت مشائخ و اولیاء کرام کی برکات سے دلوں کو گرماتے رہے، وہیں والدین کی عزت و تکریم کے تقاضوں کو بھی پس پشت نہ ڈالنے کی تلقین فرمائی۔ آپ نے ایک مجلس میں جس میں حضرت شیخ جلالؒ اور حضرت محمد واحد حشتیؒ بھی موجود تھے فرمایا کہ اہل سلوک کے نزدیک صبح سویرے اٹھ کر والدین کی زیارت کرنا اور انہیں ادب کے ساتھ سلام کرنا عبادت ہے اور جو والدین اس موقع پر اپنی اولاد کو محبت و برکت کی نظر سے دیکھتے ہیں وہ زیادہ ثواب کماتے ہیں۔ آپ نے ایک حکایت بھی بیان فرمائی کہ ایک گناہگار کو مرنے کے بعد حجاج کے بہشت میں دیکھ کر تعجب ہوا۔ اس شخص نے جواباً کہا کہ میں نے دنیا میں کوئی نیک کام نہیں کیا، البتہ میری ایک عمر رسیدہ ماں تھی۔ میں جب گھر سے باہر جانے لگتا تو جھک کر

سفرِ حجاز



اُس کے قدموں کو بوسہ دیتا۔ میری ماں یہ دعا کرتی کہ خُدا تعالیٰ تجھ کو بخش دے اور حج کا ثواب عنایت فرمائے۔ اللہ جل شانہ نے میری ماں کی دعا قبول فرمائی۔ مجھ کو بخش دیا اور حاجیوں کے بہشت میں بھیجا گیا ہوں۔“

حضرت خواجہ بایزید بسطامیؒ کا ایک واقعہ بھی خواجہ غریب نوازؒ نے مجلس میں بیان فرمایا کہ آپؒ سات سال کے تھے کہ مسجد میں قرآن پڑھنے جایا کرتے تھے۔ استاد مکرم نے وَبِالْوَالِدَيْنِ إِحْسَانًا پڑھا تو آپؒ نے اس کی تشریح پوچھی، جس میں آپؒ کو بتایا گیا کہ اولاد کو اپنے ماں باپ کی خوب خوب خدمت کرنی چاہئے۔ اللہ تعالیٰ فرماتے ہیں کہ جس طرح میں تمہارا پروردگار ہوں، اسی طرح انھوں نے تجھ کو پالا ہے۔“ حضرت بایزید بسطامیؒ فرماتے ہیں ”جوں ہی میں نے یہ سنا، بے تاب سے دوڑا ہوا آیا اور اپنا سر ماں کے قدموں پر رکھ دیا۔“ پھر فرماتے ہیں کہ ”شدید سردی تھی آدھی رات کے وقت میری ماں نے پانی مانگا۔ میں نے کوزہ میں پانی بھرا اور ہاتھ پر رکھ کر لے آیا، مگر والدہ سو گئی تھیں۔ جب آخر شب بیدار ہوئیں مجھے کوزہ لئے کھڑا دیکھا، انھوں نے ہاتھ بڑھا کر پانی لینا چاہا تو بوجہ سردی کوزہ میرے ہاتھ سے چپک گیا تھا۔ کوزہ اٹھانے کے ساتھ ہی میرے ہاتھ کی کھال اکھڑ گئی۔ والدہ نے بڑی بے چینی کے ساتھ میرا ہاتھ اپنی بغل میں دبایا۔ میرا منہ چوما اور دعا کی کہ اے خُدا تو اس کو بخش دے۔“



اس پر اپنا فضل فرما اور اسے اپنی قربت عطا کرو۔ والدہ کی یہ دُعا جو انھوں نے بڑی بے چینی کے عالم میں کی تھی، اللہ تعالیٰ کے ہاں مستجاب ہوئی اور مجھے بے بہا نعمتوں سے نوازا گیا۔

حضرت خواجہ غریب نواز نے ایک مجلس میں اپنے معتقدین سے فرمایا کہ خواجہ فتح موصلی جو اہل طریقت میں سے تھے، آٹھ سال تک روتے رہے۔ یہاں تک کہ ان کے رخساروں کا گوشت بھی گرنے لگا۔ وصال کے بعد انھیں خواب میں دیکھا گیا۔ پوچھا "آپ کے ساتھ خدا نے کیا معاملہ کیا؟ کہنے لگے "مجھے زیرِ عرش جگہ دی گئی ہے۔ میں نے لرزاں و ترساں سجدہ شکر ادا کیا۔" خطاب ہوا کہ "فتح اتنا کیوں روتے تھے؟ کیا تمہیں ہمارے غفور الرحیم ہونے پر شبہ تھا؟ میں نے سجدہ ریز ہو کر عرض کی "خداوند! تجھے غفار جانتا ہوں مگر ضغط، قبر، ہیبت قیامت اور درشتی ملک الموت کی وجہ سے روتا تھا۔" بعد ازاں ارشاد ہوا کہ ہم نے تیرے ڈر کی وجہ سے تجھے ایمن کیا اور بخش دیا۔"

حضرت خواجہ غریب نواز "گناہگاروں کو عذابِ قبر یاد دلاتے ہیں۔ فرمایا۔ "تمہہ گناہوں میں سے ایک گناہ ہے۔ گورستان میں ہنسنے کی ممانعت آئی ہے کیونکہ وہ عبرت کی جگہ ہے نہ کہ لہو و لعب کی۔ حضورؐ نے خبر دی کہ

سفرِ حج



جب کوئی گورستان سے گزرتا ہے مُردے کہتے ہیں کہ اے غافل اگر تجھے یہ معلوم ہوتا کہ تجھے کیا درپیش ہے تو تیرے جسم کا گوشت پوست گر جاتا۔ پھر آپ نے ایک حکایت یوں بیان کی "ایک دن خواجہ حسن بصریؒ کا قبرستان سے گزر ہوا۔ آپ نے مسلمانوں کے ایک گروہ کو دلاں کھانے اور شراب نوشی میں مصروف دیکھا۔ خواجہ موصوف ان کے پاس تشریف لے گئے اور فرمایا کہ تم منافق ہو یا مسلمان؟ یہ بات ان کو شاق گزری اور انہوں نے آپ کو ایذا پہنچانا چاہی۔ آپ نے ان سے فرمایا کہ میں نے اس وجہ سے پوچھا ہے کہ حضور سرور کائناتؐ کا ارشاد ہے کہ جو شخص قبرستان میں کیاب و شراب سے دل بہلاتا ہے وہ منافق ہے کیونکہ یہ مقام ہیبت و عبرت ہے۔ تم دیکھ رہے ہو کہ تم سے بہتر لوگ اس خاک کے نیچے سو رہے ہیں اور مور و مار کے زندان میں مجبوس ہیں۔ ان کا گوشت پوست گل گیا۔ ان کا جمال خاک میں مل گیا ہے۔ تمہارے عزیز تمہیں بھی ان کی طرح سپرد خاک کر دیں گے۔ تمہارا کیسا دل ہے کہ تم اس جگہ کھاتے پیتے اور لہو و لعب میں مشغول ہوتے ہو۔" یہ سن کر نوجوانوں نے توبہ کی اور آئندہ ایسا نہ کرنے کا وعدہ کیا۔

حضرت خواجہ غریب نواز نے "ریاحین" کے حوالے سے مزید بتایا کہ ایک مرتبہ حضور سرورِ دو عالمؐ کا گزر ایسے لوگوں کے قریب سے ہوا جو قہقہے لگا رہے تھے اور لہو و لعب میں مدہوش تھے۔ آپ کھڑے ہو گئے،



سفرِ حرم



سلام کیا اور استفسار کیا کہ "اے عزیز کیا تم مرنے سے ایمن ہو گئے ہو؟" سب نے کہا "یا رسول اللہ نہیں" حضور نے فرمایا "تم نے اپنے اعمال سے نجات حاصل کر لی؟" جواب ملا "یا رسول اللہ نہیں"۔ کیا تم پل صراط سے گزر گئے؟ حضور کو اس کا بھی منفی جواب ملا تو آپ نے ارشاد فرمایا کہ تم پھر غافلوں کی طرح لہو و لب میں کیوں مصروف ہو؟

حضور سرورِ دو عالم کی نصیحت کا ان پر خاطر خواہ اثر ہوا۔ اس کے بعد ان میں سے کسی کو بھی ہنستے نہ دیکھا گیا۔ حضرت خواجہ غریب نواز فرماتے ہیں کہ قبرستان میں برائے ہوئے نفس کھانا پینا بڑا گناہ ہے کیونکہ وہ جگہ عبرت کی ہے نہ کہ ہوائے نفسانی کی۔ امام یحییٰ ابوالخیر زندوسی نے تو اپنے روضہ مبارک پر حضور کا ارشاد لکھوا رکھا ہے کہ "جو شخص قبرستان میں طعام و شراب کھاتا پیتا ہے وہ ملعون و منافق ہے۔"

اللہ کے نیک بندے تارک الدنیا ہونا پسند کرتے ہیں۔ وہ خلقتِ خدا سے اس لئے کنارہ کشی کر لیتے ہیں کہ مبادا وہ گمراہ لوگوں کی موزوں اصلاح لے کر سکیں اور خدا سے جواب دہ ہوں۔ حضرت خواجہ غریب نواز نے اس قسم کا ایک واقعہ مجلس میں بیان کیا۔ آپ نے بتایا کہ "سیاحت کے دوران میں نے دریا کے کنارے ایک صومعہ دیکھا جس میں ایک بزرگ عزت گزین

سید محمد



تھے۔ میں نے اس صومعہ میں داخل ہو کر سلام کیا۔ جس کے جواب میں بزرگ نے مجھے بیٹھنے کا اشارہ کیا۔ میں نے پوچھا کہ آپ یہاں کیوں گوشہ نشین ہیں؟ وہ بزرگ بولے کہ تمہاری مسافرت کی طرح میں بھی سیاحت کرتا ہوں ایک شہر میں پہنچا جہاں میں نے ایک شخص کو دیکھا وہ لوگوں کو بہت ستا رہا تھا۔ میں نے اُسے کچھ نہ کہا اور آگے کوچل دیا۔ میری اس چشم پوشی پر غیب سے آواز آئی "اے درویش اگر تو حکمِ خدا سے اس دنیا دار کو ظلم سے باز رہنے کی تلقین کر دیتا تو تیرا کیا جاتا۔ بزرگ نے مزید کہا کہ مجھے اس غیبی آواز پر غایت درجہ شرمندگی ہوئی۔ اس وقت سے لے کر اب تک میں نے صومعہ سے باہر قدم نہیں رکھا۔ کئی برس بیت گئے ہیں مشوش ہوں کہ قیامت کے دن اگر اس تغافل شکاری کی باز پرس ہوئی تو اللہ تعالیٰ کو کیا جواب دوں گا۔ پس تارک الدنیا ہوں۔" خواجہ غریب نواز فرماتے ہیں کہ اس ملاقات میں مغرب کا وقت ہو گیا۔ میں نے دیکھا۔ ایک کاسہ آشام، دو جو کی روٹیاں اور پانی کا ایک گوزہ ہوا سے نمودار ہوا جس سے میں نے اُس بزرگ کے ساتھ اکٹھے افطار کیا۔ بعد میں اُنھوں نے مجھے مصلے کے نیچے سے دو سیب نکال کر دیئے اور کہا کہ یہ جنت کا میوہ ہے۔"

اس واقعہ کو دہرانے کا مقصد بقول خواجہ غریب نواز یہ ہے کہ اللہ کے نیک بندے دنیاوی آسائشوں سے دُور رہتے ہیں۔ اُنھیں طعام کی فکر



سفرِ بزرگ

ہوتی ہے نہ قیام کا اندیشہ۔ اُن کا اوڑھنا کچھونا خوشنودی رضائے الہی ہوتا ہے۔ ایسے لوگ دنیا داروں کی سچائی اور جھوٹ سے قطعاً سروکار نہیں رکھتے

سچائی، ایمان کی نشانی ہے اور جھوٹ سراسر بے ایمانی اور ایک ایسا عیب جو کبھی نہیں چھپ سکتا۔ اُسے ایک نہ ایک دن ظاہر ہونا ہی ہوتا ہے۔ حضرت خواجہ غریب نواز نے ایک مجلس میں فرمایا کہ جو شخص جھوٹی قسمیں کھاتا ہے، وہ اپنے گھر کو برباد کرتا ہے۔ اس کے گھر سے خیر و برکت اٹھ جاتی ہے۔ ایک حکایت کے مطابق حضرت خواجہ محمد اسلم طوسی نے حالت سکر میں سچی قسم کھالی۔ مگر جب وہ عالم صحو میں آئے تو دریافت کیا کہ اُنھوں نے آج کوئی قسم کھائی ہے؟ لوگوں نے اثبات میں جواب دیا تو بولے "آج میرا نفس سچی قسم کھانے کی وجہ سے خیر ہو گیا۔ کل اور قسم کھائے گا اور یہ عادت بن جائے گی۔" بعد ازاں اُنھوں نے سچی قسم کے کفارہ میں چالیس سال تک کسی سے بات تک نہ کی۔ خواجہ غریب نواز جب اُن سے ملے تو وہ مہربان لب تھے۔ اس حکایت کی روشنی میں انکشاف ہوا کہ توحید رسالت کے شیدائی قسم کھانے کو کتنا بڑا گناہ سمجھتے ہیں۔ رہا جھوٹی قسم کا مسئلہ تو بغداد کی جامع مسجد میں حضرت خواجہ غریب نواز کی ملاقات حضرت مولانا عماد الدین بخاری سے ہوئی جنھوں نے آپ کو دوزخ میں جھوٹ کی سزا پانے والوں کے گروہ کے متعلق بتایا۔ یہ بات خواجہ

سید محمد



غریب نواز نے اپنی مجلس کے حاضرین کو من و عن سنائی۔

حضرت موسیٰ علیہ السلام سے خدائے عزوجل نے دوزخ کی صفت میں بیان فرمایا۔ "اے موسیٰ! میں نے دوزخ میں ساتواں درجہ رکھا ہے۔ اس کا نام ہاویہ ہے جس میں سخت عذاب ہے۔ وہ بہت ہی پُر ہول و پُر تاریک ہے۔ اس میں سانپ، بچھو اور گندھک کے پہاڑ ہیں جنہیں روزانہ جلایا جاتا ہے۔ پس اے موسیٰ! اگر اس کبریت کا ایک قطرہ دنیا میں آجائے تو تمام دنیا کا پانی خشک ہو جائے اور پہاڑ ریزہ ریزہ ہو جائیں اور زمین کے ساتوں طبق اس کی گرمی سے پھٹ جائیں۔ اے موسیٰ! اتنا سخت عذاب ہم نے دو گروہوں کے لئے رکھا ہے۔ ایک وہ گروہ جو تارک نماز ہے اور دوسرے وہ لوگ جو میرے نام کی جھوٹی قسم کھاتے ہیں۔"

حضرت خواجہ غریب نواز نے فرمایا۔ "اگر خدا نخواستہ اللہ تعالیٰ کا ذکر پاک سن کر یا کلام مجید پڑھ کر دل موم نہ ہو اور اعتقادِ ایمان زندہ نہ ہو سکے بلکہ طبیعت لہو و لہب میں مشغول رہے تو اہل سلوک کے یہاں یہ بڑے گناہوں میں سے ایک گناہ ہے۔ ایسے لوگ منافق ہیں۔" پھر آپ نے یہ حکایت بیان فرمائی۔ "ایک دن حضورؐ ایک ایسی قوم کے قریب سے گزے جو ذکرِ خدا کر رہی تھی مگر لہو و لہب اس کے شعائر میں سے تھا۔ حضورؐ کھڑے

سفرِ نبویؐ



ہو گئے اور اس کے بارے میں فرمایا کہ یہ منافقوں کا طائفہ سویم ہے کہ کلام  
ربانی سن کر ان کا دل نرم نہیں ہوتا۔

حضرت خواجہ غریب نواز نے ایک مجلس میں تلقین فرمائی کہ اگر کوئی  
شخص کسی عمل کو پڑھنے لگے تو اپنے اوراد و وظائف کے معمولات کو کبھی ترک  
نہ کرے۔ ہر ورد اور وظیفہ اور معمول کو وقت مقررہ پر پورا کرنا چاہئے لیکن  
اگر کسی وجہ سے وقت مقررہ پر وہ معمول پورا نہ کر سکے تو پھر اسے جب وقت  
ملے پورا کر لینا چاہئے۔ ایک بار ایک بزرگ گھوڑے سے گر پڑے اور پاؤں  
میں سخت چوٹ آئی۔ خیال آیا کہ یہ تکلیف کسی گناہ کی وجہ سے پہنچی ہے تو یاد  
آ گیا کہ نماز فجر کے بعد روزانہ سورہ السین پڑھنے کا معمول تھا، وہ معمول اس  
دن پورا نہ ہو سکا تھا۔

معمولات  
کو کبھی ترک  
نہ کرے

سید محمد رفیع



سولہ ہزار سے زائد  
کرامات



خدا کے فضل سے قائم ہے یہ عجیب نظام  
 کرامتوں سے سرفراز اولیاء ہیں تمام

سفرِ حرم



سلوک و معرفت کی بہاریں جب غنچہ دہن ہوں تو کشف و کرامات کے  
پھول کھل اٹھتے ہیں۔ بھینسی بھینسی ہواؤں کے لطیف جھونکے جنت الفردوس  
کی رفعتوں کا پتہ دیتے ہیں اور سرتاج اولیا حضرت خواجہ غریب نواز کی چشم  
کرم سے انسان زندگی کی بے پایاں حقیقتوں سے آشنا ہو کر عنایات کی  
لطفاتوں سے بہرہ ور ہو جاتا ہے۔ بادشاہ تو لاؤ لشکر کے ساتھ مسلح ہو کر  
کسی ملک کو فتح کر کے وہاں کی رعایا پر حکومت کرتے ہیں لیکن باطن کی نظر  
رکھتے والے، اپنے اخلاق، تعلیم و تلقین، تصرفات عالیہ اور فیوض روحانی کی  
پیہم بارشوں سے بنجر دلوں کو شاداب کرتے ہیں۔ ان کے قول و فعل میں مطابقت  
کا عمل، لوگوں کو ان کا تابع فرمان بنا دیتا ہے۔ وہ شمسِ برآں کی بجائے  
پیکرِ عرفان بن کر دلوں پر حکمرانی کرتے ہیں۔



سفرِ حرم



جہاں میں اہل ایماں صورتِ خورشید جیتے ہیں  
ادھر نکلے، ادھر ڈوبے، ادھر ڈوبے، ادھر نکلے

سُلطان الہند حضرت خواجہ غریب نوازؒ کی حیاتِ مقدسہ بھی مثلِ خورشید ہے۔ آپؒ نے اُس وقت اپنی کرامات کی کرنیں بکھیریں جب کفرستانِ ہند کے لوگ سحر و اساطیر کی روایات میں کھوٹے ہوئے تھے۔ آتش پرستی کے اس ماحول کو چیلنج کرنا گویا خود کو آتش سے دوچار کرنا تھا۔ خواجہ غریب نوازؒ نے کفر و شرک کی بھڑکتی ہوئی آگ کو آتشِ نمرود جانا اور سنتِ ابراہیمؑ پر عمل کرتے ہوئے گلزارِ خلیلؑ کی قرآنی حقیقت کو اپنے کراماتی رنگ میں ایک بار پھر زندہ کر دکھایا۔  
خواجہ خواجگان حضرت غریب نوازؒ کی کفش سے آگ کے سرد ہونے کا

واقعہ تو متعدد تواریخ میں مرقوم ہے۔ کہا جاتا ہے کہ ایک رات آپؒ کسی جنگل سے گزر رہے تھے، جس میں سات آدمی آگ روشن کر کے اس کی پوجا

کر رہے تھے۔ ان پجاریوں کے مجاہدہ کی لوگوں پر اس قدر دھاک بیٹھی ہوئی تھی کہ وہ آتش پرست چھ ماہ تک کھانا پینا ترک کر دیتے تھے، جو کوئی

ان کے ہاں حاضر می دیتا وہ آتش پرست پرستش کے بغیر اس کا حال بیان کر دیتے۔ اس جنگل کے نواح میں رہنے والے تمام لوگ ان کے گرویدہ ہو چکے تھے اور آتش پرست کہلاتے تھے۔ خواجہ غریب نوازؒ نے آتش پرستوں سے پوچھا کہ تم خدا کو چھوڑ کر اس آگ کی پوجا کیوں کرتے ہو؟ اس پر پجاریوں

سینچہ



نے جواب دیا۔ "اس لئے کہ قیامت کے دن یہ آگ ہمیں نہ جلا دے۔" آپ نے فرمایا "اے آتش پرستو! تمہارا یہ خیال بالکل غلط ہے کیوں کہ یہ آگ بھی خالق کائنات ہی کی پیدا کردہ ہے۔ دیگر تمام چیزوں کی طرح یہ آگ بھی اللہ تعالیٰ ہی کی تابع فرمان ہے۔ اگر تم اللہ تعالیٰ کی عبادت کرو گے تو تمہیں یہ آگ تو کیا؛ کوئی آگ بھی نہ جلا سکے گی۔"

خواجہ غریب نواز کے اس ارشاد پر سب لوگ ہنس پڑے اور کہنے لگے کہ ہم آپ کی اس بات پر کس طرح یقین کر لیں۔ آپ نے کہا۔ "یہ آگ میرے جسم کو تو کیا، نفس معین الدین کو بھی کسی قسم کا گزند نہیں پہنچا سکتی۔" یہ کہہ کر آپ نے اپنی نعلین کو الاؤ میں پھینک دیا۔ اس عمل کے ساتھ ہی آگ بجھ گئی اور آپ کی جوتی ویسی کی ویسی رہی۔ یہ منظر آتش پرستوں نے دیکھا تو فوراً سب کے سب کلمہ طیبہ پڑھ کر مشرف بہ اسلام ہو گئے اور آپ کے تصرفات و حافی نے سات پجاریوں کو ولی کامل بنا دیا۔

حضرت خواجہ غریب نواز کی کرامات اس قدر ہیں کہ انہیں ضبط تحریر میں لانے کے لئے ایک دفتر کی ضرورت ہے۔ صاحب ایمان کہتے ہیں کہ ولی کی نگاہ اُلفت ہی کرامت کی نظر ہوتی ہے کہ جس سے تاریک دلوں میں روشنی نکھر آتی ہے۔ اولیاء کرام کی پہچان کرامات ہی میں ہے۔  
خدا کے فضل سے قائم ہے عجیب نظام کرامتوں سے سرفراز اولیاء ہیں تمام

سفر کرام



خواجہ معین الدین سنجرى غریب نواز جیسے سرتاج اولیا کی کرامات کا تذکرہ مختلف کتب میں ملتا ہے۔ بقول حضرت خواجہ قطب الدین اولیٰ آپ سے چار ہزار چھ سو ساٹھ کرامات منسوب ہیں۔ بعض کے نزدیک حضرت غریب نواز کی تشریف آوری ہند سے قبل سولہ ہزار سے زائد کرامتیں آپ سے ظاہر ہو چکی تھیں۔ اثنائے سفر آپ کی کرامات کی تعداد قیام اجمیر کے مقابلے میں زیادہ ہے۔ حقیقت یہ ہے کہ آپ جیسے سلطان الاولیا کی جس طرف بھی نگاہ اٹھی دلوں کو مسح کرتی چلی گئی۔ رضائے الہی کی خاطر، عشقِ مصطفیٰ میں سرشار ہو کر آپ نے مجاہدات کی بدولت غیر مسلموں کو حلقہ بگوش اسلام کیا، جسے چاہا ولی بنا دیا، جسے چاہا بادشاہ بنا دیا اور یہ سب کچھ آپ کی کرامات کا اثر تھا۔

کہتے ہیں کہ حضرت غریب نواز کے سامنے سے ایک لڑکا گزر رہا تھا۔ آپ نے دریافت کیا کہ تیرا نام کیا ہے؟ لڑکے نے عرض کیا۔ "میرا نام شہاب الدین ہے۔" آپ نے تبسم فرمایا اور کہا کہ "تو دہلی کا بادشاہ ہوگا۔" چنانچہ ایسا ہی ہوا۔

حضور سرکارِ دو عالم کے حکم کے بموجب حضرت معین الدین حسینی  
جب تبلیغ اسلام کے لئے ہندوستان تشریف لائے تو آپ کی آمد پر غیر مسلم  
آگ بگولا ہو گئے۔ چنانچہ رائے پھورا کے لشکر کا ایک سپاہی خنجر ابدار چھپا

سینجرى



آپ کو شہید کرنے کے لئے آیا۔ حضرت خواجہ غریب نواز نے اس کے بشرہ کو دیکھا جس سے اس کا فریب عقیدت مندی میں بدل گیا۔ آپ مسکرائے اور فرمایا "جو شخص کسی فقیر کے پاس آتا ہے اس کی ایک وجہ تو بیعت کرنا ہوتی ہے اور دوسری وجہ اذیت پہنچانا۔ اب تم جس ارادہ سے آئے ہو اس کو پورا کرو۔" آپ کی اس شیریں بیانی پر وہ شخص خوف زدہ ہو کر کانپنے لگا۔ پھر منہ نکال کر آپ کے سامنے پھینک دیا اور قدموں پر گر پڑا، معافی کا خواستگا۔ ہوا۔ حضرت خواجہ غریب نواز نے اسے معاف کر دیا اور اس کی تمنائے بیدار کے مطابق اپنے حلقہ مریدین میں شامل کر لیا۔ اسلام قبول کرنے کے بعد وہ شخص آپ کے تصرفاتِ روحانی سے درویش کامل بن گیا۔ اُس نے پچپن بار فریضہ حج ادا کیا۔ یہاں تک کہ مکہ مکرمہ میں ہی اس کا انتقال ہوا اور اُسے وہیں دفن کیا گیا۔

ولی کی ایک کرامت یہ بھی ہوتی ہے کہ وہ سینکڑوں اور ہزاروں میل دور رہ کر بھی دلوں اور نظروں کے قریب رہتا ہے۔ مقابل سے ہم کلام ہوتا ہے اور ہم قدم بھی۔ حضرت خواجہ غریب نواز ہندوستان تشریف لانے کے بعد انتقال پر لال تک اجمیر ہی میں رہے اور کبھی مکہ مکرمہ نہ گئے۔ مگر اس دور کے اکثر حجاج کا بیان ہے کہ انھوں نے کئی بار حضرت خواجہ



غریب نوازؒ کو کعبۃ اللہ کا طواف کرتے ہوئے دیکھا ہے۔

حضرت سلطان الہند خواجہ غریب نوازؒ کے فیض عام کی طرح ان کا لنگر خانہ بھی ہمیشہ جاری رہتا تھا اور اس میں اتنا کھانا پکاتا تھا کہ تمام شہر میں جتنے غریب و مساکین ہوتے تھے سب ہی کو آسودگی کے ساتھ اس میں سے کھلایا جاتا تھا۔ خادموں کو جب لنگر کے لئے رقم کی ضرورت ہوتی تو حضرت غریب نوازؒ سے عرض کرتے اور آپ اپنے مُصلیٰ کا کونہ اٹھا کر فرماتے کہ جس قدر رقم کی ضرورت ہے لے لو۔ چنانچہ خدام لے لیا کرتے تھے۔ اسی طرح برسوں یہ لنگر جاری رہا۔

ایک دفعہ کا ذکر ہے کہ آپ اپنے ایک دوست شیخ علی خادمؒ کے ساتھ بیٹھے تھے کہ ایک شخص نے آکر جس سے شیخ علی خادمؒ نے قرض لیا ہوا تھا بُرا بھلا کہا۔ آپ نے اس کو سمجھایا اور کہا کہ شیخ علی خادمؒ تمہارا قرض ادا کر دے گا۔ اس وقت تم چلے جاؤ۔ مگر جب اس شخص نے جانے سے انکار کر دیا تو آپ نے اپنے مُصلیٰ کا کونہ اٹھایا اور اسے کہا کہ اپنے قرض کی رقم گن لو۔ اس شخص نے چاہا کہ اپنے قرض سے کچھ زیادہ رقم اٹھا لے، بس نیت کے اس فتور نے اس کا ہاتھ سُن کر دیا۔ وہ آہ و زاری کرنے لگا۔ حضرت خواجہ غریب نوازؒ سے معافی کا خواستگار ہوا۔ آپ نے اُس کے حق میں دُعا کی اور اس کا مفلوج ہاتھ دوبارہ ٹھیک ہو گیا۔

سید محمد رفیع



بزرگوں کی نظرِ کرم ہو تو زہن بھی رہبر بن جاتے ہیں۔ ایک دن حضرت خواجہ غریب نوازؒ کسی ایسے جنگل سے گزر رہے تھے۔ جہاں بہت سے ڈاکو رہتے تھے جو مسافر بدقسمتی سے ادھر آنکلتا ان کی دسترس سے بچ نہ سکتا تھا۔ دورانِ سفر حضرت خواجہ غریب نوازؒ کا سامنا ان ڈاکوؤں سے ہوا تو انھوں نے آپؒ کو ٹوٹنا چاہا۔ آپؒ نے ان پر نگاہِ غضب ڈالی، جس سے وہ ڈاکو لرزہ بر اندام ہو گئے اور آپؒ سے معافی چاہنے لگے۔ آپؒ کے عفو و درگزر سے ان رہزنوں کے دل نورِ الہی سے منور ہو گئے۔ انھوں نے آپؒ کے دستِ شفقت کو چوم کر اسلام قبول کر لیا اور باقی ساری عمر لوگوں کے رہبر بن کر گزاری۔

ظلم پھر ظلم ہے۔ بڑھتا ہے تو مٹ جاتا ہے۔ حضرت خواجہ غریب نوازؒ کو دشمنوں نے مختلف طریقوں سے اذیتیں پہنچانے کی سازشیں کیں لیکن آپ یہ سب ظلم برداشت کرتے رہے۔

بدل کر فقیروں کا ہم بھیس غالب

تماشا ئے اہل کرم دیکھتے ہیں

بالآخر ظلم خود ہی مٹ گیا۔ مظلوم کی جیت ہوئی۔

خواجہ غریب نوازؒ کی بندہ پروری کا روشن پہلو یہ تھا کہ وہ مخلوقِ خدا

سفرِ کرم



پر ظلم ہوتا نہ دیکھ سکتے ہیں۔ ایک روز آپ کے مرید نے والی شہر کے جوڑو ستم  
کی شکایت کی کہ اس سنگدل حاکم نے خلق خدا کو بے حد پریشان کر رکھا ہے۔  
آپ نے استفسار فرمایا کہ اس وقت وہ ظالم کہاں ہے؟ مرید نے عرض کیا  
کہ ابھی ابھی سوار ہو کر میدان کی طرف گیا ہے۔ آپ نے ارشاد فرمایا۔ "جاؤ وہ  
ھوڑے سے گر کر مر گیا اور خلق خدا کو اس سے نجات مل گئی۔ لوگ تحقیق حال کے لئے میدان  
کی جانب دوڑے تو دیکھا کہ والی شہر کی نعش کو جانور نونچ رہے ہیں۔

دہلی کا بادشاہ حضرت قطب الدین بختیار کاکی کا بے حد احترام کرتا  
تھا۔ ایک روز وہ حضرت کے ہاتھوں میں ہاتھ لئے عزت و تکریم کے  
ساتھ شاہی باغ کی سیر کر رہا تھا کہ بندوؤں کی باقاعدہ سازش سے  
ایک بدکار عورت بادشاہ کے سامنے فریادی ہوئی۔ اس نے الزام عائد  
کیا کہ قطب صاحب سے مجھ کو جمل حرام ہے۔ بادشاہ اپنے مرشد کے بارے  
میں یہ سن کر سکتے میں آگیا۔ حضرت قطب الدین بختیار کاکی "ندامت کے  
مارے پانی پانی ہو گئے۔ اجمیر کی طرف رخ کر کے پیر و مرشد حضرت خواجہ  
غریب نواز سے فریادی ہوئے۔ التجا ختم ہوئی تو حضرت خواجہ غریب نواز  
وہاں موجود تھے۔ حضرت قطب الدین بختیار کاکی "کو غمگین و آبدیدہ  
دیکھ کر آپ نے بادشاہ وقت سے کہا کہ فیصلہ ابھی ہو جائے گا۔ اس کے  
بعد آپ اس عورت کے شکم محمول سے ہم کلام ہوئے۔ بچے نے کہا۔ "یہ سراسر

سید محمد



جھوٹ ہے۔ حضرت قطب الدین نیک نفس انسان ہیں اور یہ افترا پردازی دین کے حاسدوں نے کی ہے کہ اس سے آپ کا وقار متزلزل ہو جائے۔ اس جواب پر بادشاہ وقت نے بڑھ کر خواجہ غریب نواز کے ہاتھ چوم لئے اور حضرت قطب الدین بختیار کاکی کو گلے سے لگالیا۔

حضرت خواجہ خواجگانؒ جب بغداد شریف میں قیام پذیر تھے تو وہاں یہ خبر زبان زدِ خاص و عام تھی کہ جو شخص آپؒ کی خدمت فیض درجات میں تین دن تک صدقِ نیت اور خلوصِ قلب سے قیام کرے تو ولی ہو جاتا ہے۔ چنانچہ اسی دوران ایک شخص جو بدکار و فاسق تھا آپؒ کی خدمت سراپا ہدایت میں آیا۔ حضرت نے اس سے اس کے گناہوں کی توبہ کرائی۔ وہ شخص تین روز تک آپؒ کے ہاں قیام پذیر رہا۔ نماز پنجگانہ بھی آپؒ کے ہمراہ ادا کرتا، حتیٰ کہ اس کا دل فسق و فجور کے زنگ سے صاف ہو گیا اور وہ چند ہی روز میں صاحبِ کشف و کرامت ہوا۔

دورانِ سفر حضرت خواجہ غریب نوازؒ سبزوار پہنچے تو آپؒ کو بتایا گیا کہ یہاں کا حاکم نہایت تند خو، بد مزاج، ظالم اور فاسق و فاجر ہے۔ سبزوار شہر کا جو شخص صحابہ کرامؓ یا مشائخِ عظامؒ کا نام بھی لیتا اسے طرح





طرح کی اذیتیں پہنچاٹی جاتیں۔ اس حاکم کا نام تو یادگار محمد تھا لیکن وہ حقیقتاً  
 دین اسلام کا بدترین دشمن تھا۔ حضرت خواجہ غریب نواز کو اس کے منافقانہ  
 طرزِ عمل کا جب پتہ چلا تو سیدھے اُس کے دلکش و پرفضا باغ میں تشریف  
 لے گئے۔ باغ کے حوض سے وضو فرمایا اور پھر تلاوتِ قرآن حکیم میں مشغول  
 ہو گئے۔ یادگار محمد کی سواری جب باغ میں داخل ہوئی تو حضرت غریب نواز  
 کے ہمسفر درویش مضطرب ہوئے۔ پیشتر اس کے کہ یادگار محمد کے چہرے پر دعوت  
 کی لکیریں ابھرتیں، حضرت خواجہ غریب نواز نے اس کی طرف دیکھا۔ آپ کی  
 ایک ہی نظر سے اس بد باطن پر لرزہ طاری ہو گیا اور پھر غش کھا کر گر گیا۔  
 حضرت خواجہ غریب نواز نے ایک خادم سے کہا کہ حوض سے تھوڑا سا  
 پانی لاؤ اور بسم اللہ کہہ کر اُس کے چہرے پر چھڑک دو۔ خادم نے ایسا ہی  
 کیا اور یادگار محمد ہوش میں آتے ہی حضرت کے قدموں پر گر پڑا۔ خواجہ  
 غریب نواز نے اُس کا سر قدموں سے اٹھایا۔ اپنا دستِ شفقت اُس کے  
 سر پر پھیرا اور مناقبِ اہل بیت رسالت کی تشریحات اس و نشین اندازہ  
 سخا طیب سے دہرائیں کہ وہ بار بار رویا، ان اشکوں سے اس کا سینہ نورانی  
 کی حقیقی جلوت سے دھل گیا۔ اس نے حضرت خواجہ غریب نواز کے ہاتھ پر  
 بیعت کی اور جبر و تعدی سے حاصل کی ہوئی ساری دولت آپ کے حکم پر  
 فقراً و مساکین میں تقسیم کر دی۔ حضرت خواجہ غریب نواز نے اسے سزوار سے

سید محمد



بلخ تک کی ولایت بخشی اور اس نے اپنی باقی ساری عمر ذکرِ الہی، شانِ رسالت و صحابہ کرامؓ کی تبلیغ میں گزاری۔

سبزوار سے حضرت خواجہ خواجگان غریب نواز بلخ کے عظیم شہر میں پہنچے جہاں حکیم ضیاء الدین کا بڑا شہرہ تھا۔ حکیم ضیاء الدین اپنے عہد کا عظیم فلسفی تھا۔ بلخ میں اس نے اپنا ایک مدرسہ اور ایک پڑشکوہ اور عالیشان باغ بنوا رکھا تھا جہاں وہ فلسفہ کا درس دیا کرتا تھا۔ تصوف کے بارے میں اس کا نظریہ فاسق تھا۔ بقول صاحب تاریخ فرشتہ، "حکیم ضیاء الدین کے نزدیک تصوف وہ ہذیان ہے جو بخارا والے بہ حالتِ سرسام بکا کرتے ہیں یا دیوانوں کی بڑے ہے۔" حضرت غریب نواز کا معمول سیاحت تھا کہ تیرکمان اور چچماق وغیرہ ساتھ رکھتے۔ اگر افطاری کے وقت تناول طعام کا بندوبست نہ ہو سکتا تو افطار کے لئے شکار فرماتے۔ ایک روز اتفاقاً آپ حکیم ضیاء الدین فلسفی کے باغ میں تشریف لے آئے اور ایک کلنگ شکار کر کے خادم کو حکم دیا کہ اس کے کباب تیار کئے جائیں۔ خود حضرت ایک شجرت تلے زہد و ریاضت میں مشغول ہو گئے۔ حکیم فلسفی کسی کام کی غرض سے اس طرف آنکلا۔ حضرت کو صلوٰۃ میں دیکھ کر قریب ہی بیٹھ گیا۔ سرکار غریب نواز نماز سے فارغ ہوئے تو آپ نے اس سے تصوف کا موضوع



سفرِ حرم

چھیڑ دیا۔ اس اثنا میں حضرت کے خادم نے کباب تیار کر کے حاضر خدمت کئے۔ آپ نے اس میں سے چند کباب علیحدہ کئے اور بسم اللہ پڑھ کر حکیم صاحب کے سامنے رکھ دیئے۔ حکیم ضیاء الدین نے اس میں سے ایک لقمہ تناول کیا تو بحث کا سارا رنگ بھول گیا۔ کباب کھاتے ہی اپنے فلسفہ سے توبہ کر لی۔ خواجہ غریب نواز کی اس ایک ہی ادا سے اس کے دل میں انوار و تجلیات کی بجلیاں کوندنے لگیں۔ وہ عالم وارفنگی میں حضرت غریب نواز سے لپٹ گیا اور آپ سے حلقہٴ خدام میں شامل کرنے کی درخواست کی جسے آپ نے قبول کر لیا۔ اس کے بعد حضرت خواجہ غریب نواز نے حکیم ضیاء الدین کو خرقہٴ خلافت مرحمت فرمایا اور وہیں رہنے کا حکم دیا۔

منقول ہے کہ حضرت خواجہ غریب نواز آنا ساگر کی ایک نوحی پہاڑی کے قریب اقامت پذیر تھے۔ آپ کا ایک خادم پانی لینے کی غرض سے لکڑی کا کاشکول لے کر آنا ساگر کے کنارے پہنچا تو یہ بجاریوں نے اسے پانی لینے روک دیا۔ یہاں ایک بہت بڑا بت خانہ بھی تھا جس کے بجاریوں نے دوسرے لوگوں پر پانی پینے کی پابندی عائد کر رکھی تھی۔ خادم نے واپس آ کر حضرت خواجہ غریب نواز کو صورت حال سے آگاہ کیا، تو آپ خود آنا ساگر پر پانی بھرنے کے لئے پہنچے اور رام دیو مہنت کو جو کنارے پر بیٹھا تھا،

سبھی کو



مخاطب کر کے فرمایا "تم انسان کے بنائے ہوئے مٹی کے ان بتوں کو کیوں پوجتے ہو؟" رام دیو مہنت بولا "ہم ان مورتیوں کو اپنا معبود مانتے ہیں اس لئے ان کی پوجا کرتے ہیں۔" خواجہ غریب نواز گویا ہوئے "تم ان بتوں کو خدا سمجھتے ہو تو پھر ان سے کہو کہ تمہاری باتیں سنیں اور جواب دیں۔" رام دیو نے کہا "یہ کیسے ہو سکتا ہے، بھلا مٹی اور پتھر کی مورتیاں بھی بول سکتی ہیں؟" حضرت خواجہ غریب نواز مسکرائے اور فرمایا "ہمارا دین برحق ہے، ہمارا خدا سچا ہے۔ دیکھو ہم خدا کے حکم سے ان بتوں کو لب گویائی بخشیں گے۔" یہ کہہ کر حضرت نے قد اور بت کی طرف دیکھا اور فرمایا "اگر ہمارا دین برحق اور ہمارا خالق کونین سچا ہے تو پھر اس معبود حقیقی کے حکم سے بول اور ہماری جانب چل کر آ۔" حضرت خواجہ غریب نواز کی زبان سے یہ الفاظ نکلے ہی تھے کہ وہ بت فوراً حرکت میں آ گیا اور چند قدم چل کر حضرت کے قریب پہنچا اور عرض کیا "آپ کا خدا سچا اور آپ کا دین برحق۔ ہم خالق کونین کے حکم سے چل کر آپ کے پاس آئے ہیں اور بول رہے ہیں۔ ان کافروں کا مذہب بالکل جھوٹا ہے۔"

حضرت خواجہ غریب نواز کی یہ کرامت دیکھ کر رام دیو مہنت نے فوراً کلمہ طیبہ پڑھا اور حضرت کے دست مبارک کو چوم کر مشرف بہ اسلام ہو گیا۔



سید فخر



جماد بالفتح

سفر



شاه است حسینؑ پادشاه است حسینؑ  
 دین است حسینؑ دین پناه است حسینؑ  
 سرداد نه داد دست در دست یزید  
 حقا که بناء لا اله است حسینؑ

(خواجہ غریب نوازؒ)

سینچہم



جہاد فی الاسلام میں شمشیر و سناں کی جرات و شجاعت کے ساتھ ساتھ جان، مال اور اولاد کی بھی قربانی دینا پڑتی ہے۔ بوریا نشینوں کا دور دراز شہروں سے چل کر تبلیغِ اسلام کے لئے بے آب و گیاہ علاقوں میں آنا اور غیر مسلموں کو درسِ حق دینا بھی ایک قسم کا جہاد ہے۔ بے شک ایسے قلندر تعظیم و تکریم کے مستحق ہیں جو اپنا مال و منال، گھر بار اور وطن سب کچھ تیج کر دل میں صرف کالی کالی والے کی لگن سمائے جاوہ پیمائوتے ہیں۔ ان کے اذمان کی کیا رلیوں میں رُوحانیت کے گلاب کھل رہے ہوتے ہیں۔ ہزار ہا مشکلات ان کی راہوں میں حائل ہوں لیکن معرفت کی نلیم پریاں انہیں منزل مقصود کی جانب رواں دواں رکھتی ہیں اس لئے کہ وہ منہارج صداقت پر فائز ہوتے ہیں۔ دینِ حنیف کے دشمن ان کے سامنے مصائب



سفرِ حرم



کی فلک بوس دیواریں کھڑی کر دیں تو بھی ان کا اپنا وجود بنیاں مرصوص  
 بن کر ان سے ٹکرا جاتا ہے اور وہ حق و محبت کے نشہ میں سرشار، تلواروں  
 کے سائے میں جنت کے مناظر کا سامان کرتے ہیں۔ انا الحق منصور کی طرح  
 سرِ دارِ کلمہ حق کہتے ہیں۔ دُنیا کے یزید تکبر و نخوت اور ہوسِ اقتدار کی  
 بدستی میں اگر ان کا پانی تک بند کر دیں، تب بھی وہ ظلم کے آگے سر نہیں  
 جھکاتے اور ان کی اس حق پرستی پر تاریخِ انسانیت شاعر کی زبان میں  
 بانگِ دہل پیکار اٹھتی ہے۔

شاہ است حسینؑ پادشاہ است حسینؑ

دین است حسینؑ دین پناہ است حسینؑ

سر داد نہ داد دستِ در دستِ یزید

حقا کہ بنائے لا الہ است حسینؑ

دلوں میں وارفتگی اور ذہنوں میں انقلاب پیدا کرنے والا ہی کوئی  
 ایسے اشعار کہہ سکتا ہے اور یہ رباعی خواجہ بزرگ سے منسوب کی جاتی ہے۔  
 اللہ اعلم بالصواب۔

خواجہ غریب نواز بڑے خُدا رسیدہ انسان، باکمال درویش، بہترین  
 مبلغ و مصلح تھے جن کے دستِ مبارک کو چوم کر ایک کروڑ سے زائد غیر مسلم،  
 کلمہ گو بن گئے۔ ایسی بے نظیر ہستی کے بارے میں اگر یہ کہہ دیا جائے کہ آپ

سید محمد



عظیم مفکر ہونے کے علاوہ صاحب طرز مصنف اور خوش گو شاعر بھی تھے تو شاید ہی کوئی آپ کی ان صفات سے منکر ہوگا، کیوں کہ خواجہ خواجگان ولی ہند حضرت غریب نواز کی حیات مقدسہ رموز شریعت و طریقت، محبت الہی، کشف و کرامات، بصیرت و حقیقت، غرضیکہ ہر قسم کے صوری و معنوی اخلاق و محاسن کا مرقع تھی اور اس میں کلام نہیں کہ ایسی بلند پایہ ہستی قادر الکلام شاعر بھی ہو سکتی ہے کیوں کہ شاعری جزویت پیغمبری ہی تو ہے۔ ارشاد نبوی ہے انما الشعر کلام الکلام نعبیث و طیب۔ یعنی شعر ایک کلام ہے جو اچھا بھی ہوتا ہے اور بُرا بھی۔ حضرت عائشہ فرماتی ہیں الشعر قید کلام حسین و قبیح فحذا لحسن راترک القبیح یعنی شعر میں احسن اور قبیح دونوں قسمیں ہوتی ہیں، تم بہتر کو پسند کرو اور بُرے کو چھوڑ دو۔ حضرت علی فرماتے ہیں الشعر میزان القول۔ شعر بات کی ترازو ہے۔ ان ارشادات کی روشنی میں شاعری کے فن لطیف ہونے میں شبہ کی قطعاً گنجائش نہیں۔ شاعری انسان کے دلی جذبات و احساسات کی ترجمان ہے اور جذبات و احساسات کا داخلی اور خارجی عوامل سے گہرا تعلق ہے۔ بہ نظر غائر مطالعہ کیا جائے تو محسوس ہوگا کہ قرآن حکیم بھی اللہ تعالیٰ کے احسن کلام کا ایک خوب صورت اور لافانی مجموعہ ہے اور حضور نبی کریم کی زبان مبارک سے جو مقدس الفاظ ادا ہوتے رہے، شاعری کی جنت



سفرِ کربلا

کے مکتے پھول تھے کہ جنہیں صحابہ کرام چھنتے رہے۔ سفیرِ حرم کی نسبت خاص چونکہ سرکارِ دو عالم سے تھی اس لئے خواجہ غریب نوازؒ میں حضرت حسان بن ثابتؓ کے شاعرانہ ذوق کا ہوتا، اُلفتِ رسول مقبولؐ کی واضح دلیل سمجھا جاسکتا ہے اور اس پہلو کو ناقدین فن کی غواصی کے رحم و کرم پر بھی نہیں چھوڑا جاسکتا۔ یہ روایت عام ہے کہ حضرت خواجہ غریب نوازؒ مذاق شعر و سخن رکھتے تھے۔ اُن کی زبان فیضِ ترجمان سے جاری ہونے والے اُن گنت اشعار کا ایک خزینہ بے بہا مرتب ہوتا چلا گیا۔ چنانچہ بارہویں صدی ہجری کے وسط میں فارسی شعراً کا جو تذکرہ "آتشکدہ آذر" کے نام سے لکھا گیا اُس میں مؤلف نے صراحت کے ساتھ سلطان الاولیاء حضرت خواجہ غریب نوازؒ کا ذکر خیر ایک شاعر کی حیثیت سے کیا ہے۔ یہ تذکرہ اصفہان میں قلمبند کیا گیا۔ تذکرہ نگار نے ایسے کئی دلپذیر اشعار "خواجہ معین الدین چشتیؒ" اور اکابر صوفیہ و از سلسلہ عالیہ چشتیہ سے منسوب کئے ہیں۔

اے بعد نبی بر سر تو تاج نبی

اے واہ شہان ز تیغ تو باج نبی

اے تو کہ معراج تو بالا تر شد

یک قامت احمدی ز معراج نبی



سفرِ حرم



عاشق ہمہ دم فکر رُخ دوست  
 معشوق کرشمہ کہ تیکو است کند  
 ماجرم و خطا کنیم او لطف و عطا  
 ہر کس چیزے کہ لائق اوست کند  
 علاوہ بریں فارسی رباعیات خیابان عرفان میں مذکورہ کلام کے  
 بعد یہ قطعہ بھی خواجہ بزرگ کے نام سے شامل مجموعہ کیا گیا ہے۔

سیل را نعرہ از آنست کہ نہ بحر جد است  
 دانکہ با بحر در آمیختہ خاموش آمد  
 نکھتا دوش بہم گفت و شنید از لب یار  
 کہ نہ ہرگز بہ زبان رفت نہ در گوش آمد  
 اسی طرح زبان زد خاص و عام یہ شعر بھی خواجہ غریب نواز ہی کا بتایا  
 جاتا ہے۔

گنج بخش فیض عالم منظر نور خدا  
 ناقصاں را پیر کامل کمالاں را راہنما  
 راجح الوقت خواجہ غریب نواز کا دیوان معین "ڈیڑھ سو غزلیات  
 پر مشتمل ہے جسے معرفت و روحانیت کی پھلوااری کہا جائے تو بے جا نہ ہوگا۔  
 اس دیوان کے ہر شعر کے لفظ لفظ کو پڑھیں تو حرف حرف عشق حقیقی کی



سینہ

معنوی خوشبو سے مہکتا نظر آئے گا جو رُوح میں حلول ہوتی چلی جاتی ہے۔  
 ہر غزل کے اشعار کو تسبیح کے موتیوں کی طرح ایک لڑی میں پرویا گیا ہے  
 کہ صاحب فہم و ادراک اسے خواجہ غریب نواز کا کلام صداقت تصور کر کے  
 اپنا ذوق ساماں بنائے۔ لیکن علامہ خواجہ معنی اجیری کی تحقیق کے مطابق  
 دیوانِ مُعین حضرت خواجہ کے اسم گرامی کے ساتھ خلاف واقعہ منسوب ہے۔  
 ان کے بقول یہ ہرات کے رہنے والے ایک بزرگ ملاً مُعین کاشفی کی غزلیات  
 کا مجموعہ ہے جو نویں صدی ہجری کے درویشِ علمائے ہونے ہیں اور انھوں نے  
 اس قول کی ناقابلِ تردید محکم اور اٹل دلیل مُعارض النبوة ایسی مبسوط اور  
 ضخیم کتاب سے دی ہے جو صاحب موصوف کی تصنیف ہے۔ اس کتاب میں  
 انبیاء علیہم السلام کے حالاتِ مبارکہ اور سیرتِ نبوی، صوفیانہ اور عالمانہ انداز  
 میں مرقوم ہیں۔ جا بجا نثر کے ساتھ ہی ساتھ حسبِ موقع و محل غزلیات قطعاً،  
 مثنویات، رباعیات رقم کی گئی ہیں۔ چنانچہ حضرت شیخ فرید الدین عطار، مولینا  
 روم، شیخ فرید الدین عراقی، حضرت امیر خسرو، حضرت مولینا حسن علی سنجر،  
 مولینا جامی جیسے جلیل القدر بزرگوں کا کلام اکثر و بیشتر کے حوالہ جات کے ساتھ  
 اور کہیں کہیں بغیر حوالہ نقل کیا ہے۔ اس طرح چالیس پچاس اپنی غزلیات پر  
 قلم کی ہیں اور قال الفقیر الضعیف، فقیر مؤلف می گوید مؤلف الکتاب غفرلہ  
 فقیر معین مسکین می گوید غرض اسی قبیل کے الفاظ ہر غزل سے پہلے اس لئے

سینچر



لکھ دیئے ہیں تاکہ معلوم ہو جائے کہ یہ کلام مُعین کاشفی کا ہے۔  
 اس انکشاف کے حوالے سے جدید محققین، تحقیق کو آگے بڑھاتے ہیں  
 اور لکھتے ہیں کہ 'دیوان معین' میں 'سجنسہ و بعینہ' یہی غزلیات چھاپ کر انھیں  
 خواجہ معین الدین 'چشتی غریب نواز' سے منسوب کر دیا گیا ہے اور یہ کلام بھی 'ملا معین  
 کاشفی' کا ہے۔ 'ملا معین کاشفی' کے درویش، عالم اور شاعر ہونے میں کسے اعتراض  
 ہو سکتا ہے۔ لیکن 'معارج النبوة' کے بمبئی میں طبع ہونے والے نقط ایک جدید  
 مطبوعہ کی روشنی میں خواجہ بزرگ کو باکمال شاعر ہی تسلیم نہ کیا جائے تو زیادتی  
 ہوگی۔ اولاً حضرت معنی اجمیری اعتراض کرتے ہیں کہ 'ملا معین کاشفی' کے دیوان  
 کو ان کی رحلت کے بعد ترتیب دیا گیا، پھر 'ملا معین کاشفی'، حضرت خواجہ  
 غریب نواز کے کافی عرصہ بعد نویں صدی میں ہوئے ہیں۔ کیا ایسا بھی ممکن  
 نہیں کہ حضرت علی، بھویری داتا گنج بخش کے دیوان کی طرح حضرت خواجہ بزرگ  
 کا مجموعہ کلام بھی چوری کر لیا گیا ہو، یا گم ہو گیا ہو؟ اور بعد میں یاروں نے  
 اسے 'ملا معین کاشفی' سے منسوب کر دیا ہو۔ مزید برآں اس بات کا ثبوت کیا  
 ہے کہ 'معارج النبوة' کا اصل قلمی نسخہ ہی شائع ہوا ہے۔ اگر 'ملا معین کاشفی'  
 ہی کا یہ دیوان 'مُعین' ہے تو 'شاہ است حسین' اور 'گنج بخش فیض عالم' ایسی  
 مشہور رباعیات اور اشعار کو اس میں کیوں شامل نہیں کیا گیا۔ ان اعتراضات  
 کی روشنی میں دیوان 'مُعین' کی تحقیق کو معتبر اور مصدقہ نہیں مانا جاسکتا، کیونکہ



دیوانِ مُعین کے اشعار سے شاعر کی عمیق روحانی بصیرت کا پتہ چلتا ہے جس پر  
دسترس صرف اہل اللہ اور اہل محبت کو ہو سکتی ہے اور یہ خواجہ مُعین الدین <sup>حشتی</sup>  
ہی تھے جو روحانیت کے اعلیٰ و ارفع منصب پر فائز المرام تھے۔ اُن کے  
گنجینہٴ معرفت کے بھرے ہوئے چند اور موتی ملاحظہ ہوں۔

زپیش بر افکن نعتاب دعویٰ را  
بہ بیس بدیدہ صورت جمال معنی را



چو من زبادهٴ عشق تو مت بے خبرم  
ہمہ جمال تو بینم بہر چہ در نگرم



ہستی طلبا است ز نور و جو داد  
کوین شبسی است ز درائے جو داد



حسنش چوں آید جلوہ گر طاقت ندارد چشم  
از دیدہ دل کن نظر تا بنگری دیدار او



سبغی



اوصاف علی بہ گفتگو ممکن نیست  
گنجائش بحر و ریسو ممکن نیست  
من ذات را بواجبی کسیدانم  
الا وانم کہ مثل او ممکن است



کار کہ حسین اختیارے کردی  
در گلشن مصطفیٰ بہارے کردی  
از بیچ پیمبران نیاید این کار  
واللہ اے حسین کارے کردی



انیس الارواح حضرت خواجہ غریب نوازؒ کی برگزیدہ تصنیف قرار دی جاتی ہے۔ اٹھائیس مجالس مبارکہ کے ملفوظات طیبات کے اس مجموعہ کا نام خود غریب نوازؒ نے انیس الارواح رکھا۔ حضرت خواجہ غریب نوازؒ اپنے بیرومرشد حضرت خواجہ عثمانؒ مارونی کی زبان فیض ترجمان سے مجلس میں جو دینی باتیں سنتے تھے انہیں احاطہ تحریر میں لے آتے تھے۔ ان ہی باتوں کا مجموعہ انیس الارواح ہے جس کے مطالعہ سے روحانی سرور ملتا ہے اور پڑھنے والا تصوف و طریقت کے لاینحل مسائل نہایت سادہ اور



سفرِ حرم



پُر اثر بیان میں سمجھ لیتا ہے۔

انیس الارواح میں خواجہ غریب نواز نے اپنے مرشد کامل کی دینی امور اور شرعی و اخلاقی مسائل کی توضیحات کو مرتب کر کے عام لوگوں کو راہ ہدایت دکھائی ہے۔ کتاب فارسی زبان میں ہے تاہم اس کے کئی اردو ایڈیشن شائع ہو چکے ہیں۔ اس کی اٹھائیس مجالس میں ترتیب وار جو مسائل سمجھائے گئے ہیں، ان میں ایمان، مناجات، گناہوں کی کثرت کے سبب شہروں کی بربادی، عورتوں کی فرمانبرداری اور غلاموں کی آزادی، صدقہ، شراب کی مذمت، مومنوں کو ایذا پہنچانے کی مذمت، کسی کو گالی دینا اور بُرا بھلا کہنے کی مذمت، کسبِ حلال کی خوبیاں، مصیبت اور ابتلا میں صبر، جانوروں کو ناحق مارنا، سلام کرنے میں سبقت کی فضیلت، کفارہ نماز، سورہ فاتحہ اور سورہ اخلاص کے فضائل، جنت اور اہل جنت کا بیان، مسجد کی فضیلت، مال و دولت جمع کرنے کے نقصانات، پھینک اور اس کا جواب دینے کا ذکر، اذان، مومنین کا تذکرہ، کسی کی حاجت روی کا اجر و ثواب، زمانہ آخرت، موت کو زیادہ یاد کرنے کی خوبیاں، مسجد میں چراغ جلانے کا فائدہ، درویشوں کی صحبت، ازار دہا جاؤغیر، کا پانچہ دراز کرنے کی بُرائی، علمائے بارے میں، توبہ اور اس کے فضائل شامل ہیں۔

سفرِ حرم



'انیس الارواح' کے چیدہ چیدہ ملفوظات میں بتایا گیا ہے کہ کسی کی حاجت پوری کرنا خدا کی خوشنودی کا باعث ہے۔ اگر کوئی شخص اوراد و وظائف میں مشغول ہو اور کوئی حاجت مند آجائے تو اس پر لازم ہے کہ اوراد و وظائف چھوڑ کر حاجت مند کی بات سُنے اور اس کی استطاعت کے مطابق مدد کرے۔ چیدہ چیدہ ملفوظات ملاحظہ ہوں۔

- حلال اور جائز ذرائع سے روزی کمانے والا اللہ کا دوست ہے۔
- جو شخص فاقہ، موت اور درویش کو دوست رکھتا ہے، فرشتے اس کو اپنا دوست بنا لیتے ہیں اور اس کے لئے بہشت میں جگہ مقرر کر دی جاتی ہے۔
- جو کسی پیاسے کو پانی پلاتا ہے، ربِّ غفور الرحیم اس کے سب گناہ بخش دیتا ہے۔
- قرآن کریم کی کثرتِ تلاوت گناہوں کا کفارہ ہے۔
- افضل ترین پرہیزگاری موت کو یاد کرنا ہے۔
- مصیبت اور ابتلا میں چلانا، نوحہ کرنا اور کپڑے پھاڑنا ستر مسلمانوں کو قتل کرنے کے برابر ہے۔
- صدقہ دینا ہزار رکعت نماز پڑھنے سے افضل ہے۔
- کسی مومن کو گالی دینا اپنی مال بہن کی عصمت دری کرنے کے برابر ہے۔



سفرِ حرم

○ تین قسم کے لوگوں پر جنت کے دروازے بند ہیں۔ پہلے جھوٹ بولنے والے، دوسرے کنجوس اور تیسرے خائن تاجر۔

دیوانِ معین کی طرح 'انیس الارواح' کو بھی بعض ناقدین خواجہ غریب نوازؒ کی تصنیف نہیں مانتے۔ اس بارے میں حضرت خواجہ نصیر الدین چراغ دہلویؒ نے اپنی مستند کتاب 'تیسرے مجالس' میں بلیغ اشارات فرمائے ہیں۔ آپ کا کہنا ہے کہ 'انیس الارواح' کی گیارہویں مجلس میں گائے اور گوسفند ذبح کرنے کو خون کرنے سے تعبیر کیا گیا ہے۔ یہ نظریہ خواجہ عثمان مارونی کا برگز نہیں ہو سکتا اور نہ ہی اسے خواجہ غریب نوازؒ نے اسے ملفوظ کیا ہوگا۔ ایسے ہی ایک تذکرہ میں لکھا گیا ہے کہ حضرت خواجہ بزرگؒ اپنے پیرومرشد کے ہمراہ بدخشاں پہنچے تو یہاں حضرت جنید بغدادیؒ کے ایک پیش کار سے ملاقات ہوئی جن کی عمر اس وقت سو سال تھی۔ یہ روایت بھی محل نظر ہے، کیونکہ حضرت جنید بغدادیؒ ۳۰۲ ہجری میں انتقال فرما گئے تھے اور خواجہ بزرگؒ ۵۵۲ھ کے بعد حضرت عثمان مارونی کی معیت میں سیاحت کو نکلے۔ لہذا حضرت جنید بغدادیؒ کی صحبت سے فیض یاب ہونے والے کسی بزرگ کا چھٹی صدی کے ربیع آخر تک زندہ رہنا قرین قیاس نہیں۔ اس جیسی دو تین تاویلوں کی بنا پر 'انیس الارواح' کو خواجہ بزرگؒ کی تصنیف نہ ماننا ایک اعتبار سے تحقیق کے دروازے ہمیشہ کے لئے بند کرنے کے مترادف ہے۔ ایسی غلطیاں صریحاً صریحاً کی سہو کا نتیجہ ہو سکتی ہیں یا

سفرِ حرم



انہیں مخالفین اسلام کی بددیانتی پر محمول کیا جاسکتا ہے کیوں کہ ابتدا میں بزرگانِ دین کے زیادہ تر تذکرے ہندو ناشروں نے ہی شائع کئے۔ ان کا ایک مقصد پیسہ کمانا اور دوسرے مسلمانوں کے عقائد کو ابہام کے رنگ میں پیش کرنا بھی تھا۔ ستم بالائے ستم ایسی کتب مسلمانوں ہی سے لکھوائی یا ترتیب دی جاتی رہیں۔ بہر حال انیس الارواح، تاریخ کی دو تین غلطیوں کو چھوڑ کر کئی فکر انگیز موضوعات کی حامل ایک برگزیدہ تالیف ہے۔

گنج الاسرار، حضرت خواجہ غریب نواز کی ایک اور تصنیف بتائی جاتی ہے۔ اس کتاب کو بعض تذکرہ کتب میں گنج اسرار بھی لکھا گیا ہے۔ اسے حضرت خواجہ غریب نواز نے اپنے مرشد محترم خواجہ عثمان مارونی کے حکم خاص کے تحت سلطان شمس الدین التمش کی تعلیم و اصلاح کے لئے تصنیف کیا فارسی زبان میں لکھی گئی، یہ کتاب قلمی ہے اور مورخین کے خیال کے مطابق یہ کتاب ۱۱۷۱ھ سے ۱۱۷۵ھ کے درمیانی عرصہ میں مکمل ہوئی۔ اس زمانہ میں حضرت خواجہ غریب نواز دہلی میں قیام پذیر تھے۔

گنج اسرار کو حقیقت میں تعلیماتِ تصوف کا خزانہ پیش قیمت کہنا چاہئے جس میں معرفت کے پچیس ابواب قرآن حکیم، احادیث مبارکہ اور بزرگانِ کرام کے احوال اور اقوال و اشعار بیان کئے گئے ہیں۔ پچیس



معرفتوں میں ابتدائی تین معرفتیں علم شریعت و طریقت، حقیقت و معرفت،  
طہارت و نظامت اور ظاہر و باطن سے متعلق ہیں جب کہ معرفت چہارم و  
پنجم میں جذبہ اصلاحِ باطن کی پہچان، راہ حقیقت میں استقامت، حتیٰ سجانہ  
اللہ تعالیٰ اور رسالت پناہ کی تعلیمات لکھی گئی ہیں۔

معرفت ششم بیان قرآن پر مشتمل ہے جس میں اللہ کی عظیم کتاب کے  
محاسن اور بزرگی پر بحث کی گئی ہے۔ اس کے بعد تربیات حضرت رسالت و  
فہم پیوستن اطاعت کے موضوع کو چھیڑا گیا ہے۔ معرفت ہشتم میں اقسام کفر و  
توبہ بتائی گئی ہیں اور معرفت نہم میں عرفانِ مذہب حقیقی کی قدروں کو اجاگر  
کیا گیا ہے۔ معرفت دہم سے لے کر پانزدہم تک دریافتنِ جمعہ، عام توحید،  
دانستن معرفت تلقین مرشد کامل، ذکر فی القلب اور مرشد کی ضرورت کے بنیادی  
مسائل پر روشنی ڈالی گئی ہے۔ حضرت خواجہ غریب نواز قلبی اعمال، عبادات  
جلی و خفی اور فیض صاحبِ دل کو بھی معرفت کا سرچشمہ قرار دیتے ہیں اور ان امور  
پر آپ نے تین ابواب میں اقوال و ارشادات و قرآنی تعلیمات کا ذکر فرمایا ہے۔  
حضرت خواجہ عثمان ہارونی کی دلی میں تشریف آوری اور اسلام کے نور پھیلانے  
کو انیسویں معرفت میں لکھا گیا ہے۔ آخری پانچ معرفتیں، مقام عالم تحیر و محویت،  
پیوستن مستی سماع، دربار رسالت، خواجگانِ چشت کے پندرہ مقامات، چودہ  
علوم اور فنا و بقا کی حقیقتوں کا احاطہ کئے ہوئے ہیں۔ اس کتاب کو اگر جدید

سفرِ حرم



طرزِ طباعت سے شائع کیا جائے تو نہایت ہی مفید اور دین سے شغف رکھنے والے طالب علموں کے لئے علمی بصیرت کا باعث ہو سکتی ہے۔

اسی طرح کشف الاسرار کو بھی خواجہ غریب نواز کا قلمی شاہکار بیان کیا جاتا ہے۔ فارسی زبان کی اس کتاب کے دو نام ہیں۔ 'کشف الاسرار' اور دوسرا 'معراج الانوار'۔ خواجہ غریب نواز کی یہ تصنیف بھی تصوف کے بحرِ بیکراں کو اپنے اوراق میں سموئے ہوئے ہے جس میں چہار دم، چہس دم اور ذکرِ خفی پر بحث کی گئی ہے۔ چہار دم کہاں سے آتے ہیں؟ ذکرِ خفی کی تعلیم، خداوند تعالیٰ نے اپنے نور سے نور محمدی کیسے پیدا کیا؟ اول منزل ناسوت، دوم ملکوت، سوم جبروت اور چوتھی منزل لاہوت ہے۔ کتاب میں مذکور ہے کہ مقامِ محمود، انوارِ جلال، نورِ محمد و نورِ احمد ایک ہیں۔ محمود، محمد، احمد، واحد، ایک ہیں۔ خداوند قدوس نے عناصرِ اربعہ سے چار وجود پیدا کئے اور چار نفس پیدا کئے۔ 'کشف الاسرار' میں ایسی کئی گتھیاں سلجھائی گئی ہیں۔

رسالہ تصوف (منظوم) — اس میں حضرت خواجہ معین الدین غریب نواز کے افکارِ عالیہ نظم ہیں۔ یہ کتاب بھی فارسی میں ہے اور آپ کے طرزِ شاعری کے اوصاف کا احاطہ کئے ہوئے ہے۔ علاوہ انہی رسالہ آفاق و انفس میں حضرت



خواجہ غریب نواز نے تصوف کے بعض نکات پر بحث کی ہے۔ یہ بھی فارسی میں ہے اور ایسی سب کتابوں کے قلمی نسخے بقدر ہمت و کوشش دستیاب ہو سکتے ہیں۔ البتہ حدیث المعارف اور رسالہ وجودیہ آپ کی دو تصانیف نایاب ہیں۔ ان کے صرف حوالے قدیم سوانح نگاروں نے دیئے ہیں۔ محققین ان کے بارے میں اگر تحقیقات کریں تو تاریخ تصوف اور خواجہ غریب نواز کی زندگی کے متعلق اور بہت سی حقیقتوں کا پتہ چل سکتا ہے۔

سفرِ حرمِ مدینہ



وظائف و لطائف





حضرت خواجہ غریب نوازؒ کے بتائے ہوئے اوراد و وظائف کے فیض، اثر اور مقبولیت میں کسی قسم کے شک و شبہ کی گنجائش نہیں ملتی۔ یہ فیض تا قیامت جاری رہے گا اور لوگ آپ کے وظائف و وظائف سے فیض یاب ہوتے رہیں گے اس لئے کہ یہ وظائف کثرت کار کی کلید ہیں۔

سید محمد رفیع



روشنی کے ساتھ تارکی اور پھول کے ہم کاب کانٹوں کا تصور ازل سے چلا  
آ رہا ہے۔ اس کے پس پردہ قدرت کی نہ جانے کتنی کرشمہ سازیاں ہیں کہ بنی نوع انسان  
کی زندگی بھی فطرت لالہ قام کے ان نظاروں میں اپنے روپ دکھانے کی عادی بن چکی  
ہے۔ آج کی دنیا میں مسرت و آرام اور دکھ اور سکھ کا رگہ حیات میں پہلو بہ پہلو سفر  
کرتے ہیں۔ اور جس طرح کانٹے پھولوں کی حفاظت کرتے ہیں۔ اور  
سائے روشنی کی حقیقت کو اجاگر کرتے ہیں اسی طرح اگر حیات میں صرف خوشیاں  
رقص کناں رہیں یا دکھ ہی دکھ مسلط رہیں تو خالق کائنات کی یاد شاید دلوں پر  
اس قدر متسم نہ رہ سکے۔ کیونکہ یہ انسان کی فطرت کا خاصا ہے کہ وہ عالم اضطراب  
میں اپنے رب کی طرف زیادہ مائل ہوتا ہے اور اس اضطراب کو دکھ اور سکھ اور غم  
خوشی کے درمیان حد فاصل سمجھتا ہے۔ ہر مسلمان کا چونکہ ایمان ہے کہ دین حنیف



سفرِ حرام

ایک مکمل ضابطہ حیات ہے اس لئے ایسی کیفیات میں اُسے احکامات ربانی یاد آتے ہیں اور ان پڑھ سے ان پڑھ آدمی کو بھی حضور سرور کائنات کی ذات بابرکات سے رہنمائی حاصل کرنے کی فکر دامن گیر ہو جاتی ہے۔ صحابہ کرامؓ اور بزرگان دین کے ارشادات و ملفوظات انھیں صراطِ مستقیم کی جانب لے جاتے ہیں۔ خواجہ خواجگان حضرت معین الدین چشتی غریب نواز نے اپنے عہد کے بزرگوں بعد کے اولیاء اور آنے والی نسلوں کے لئے حیات کے قابل تقلید اجزائے ترکیبی چھوڑے ہیں جنھیں حرزِ جاں بنا کر انسان اللہ سے لو لگا سکتا ہے۔ حضور سرورِ دو عالمؐ کا قرب حاصل کر سکتا ہے اور اولیاء و مشائخ کی محبت کا دم بھرنے والوں میں شمار ہونے لگتا ہے۔ اس شرف کے بعد جب وہ خدا کے نیک بندوں کی صف میں شامل ہو جاتا ہے تو اسے اضطراب سے کوئی سروکار نہیں رہتا۔ اس کی فقط ایک ہی بے نام خواہش ہوتی ہے کہ اسے محبوبِ حقیقی کا وصل نصیب ہو اور کچھ لوگ ایسے بھی ہوتے ہیں جو صرف آلام و مصائب میں اللہ تعالیٰ کو یاد کرتے ہیں اور دکھوں کے مداوا کے لئے شافی، محشر حضرت محمد صلی اللہ علیہ وآلہ وسلم کی شفاعت کا سہارا ڈھونڈتے ہیں۔ ان حالات میں اولیاء گرام کے و ظائف و طائف ان کے مصائب اور دکھوں کو میٹھی نیند سلا دیتے ہیں، کیونکہ یہ و ظائف و طائف بھی تو قرآن و احادیث سے ماخذ ہوتے ہیں۔

حضرت خواجہ غریب نوازؒ کے بتائے ہوئے اوراد و و ظائف کے فیض

سینچر



اثر اور مقبولیت میں کسی قسم کے شک و شبہ کی گنجائش نہیں ملتی۔ یہ فیضِ تاقیامت جاری رہے گا اور لوگ آپ کے وظائف و لطائف سے فیضیاب ہوتے رہیں گے، سرورِ قلب پاتے رہیں گے۔ اس لئے کہ یہ وظائف کشودِ کار کی کلید ہیں۔ ان میں بنی نوع انسان کی ہر مصیبت کا حل موجود ہے۔ زیارتِ رسول کی تڑپ ہو یا بھوک بیماری، اولاد اور حاجت رومی کا کوئی مسئلہ دستِ سوال دراز کرنے والے حضرت خواجہ غریب نواز کے اوراد میں مشکل کشائی کی روشنی اور ہمک محسوس کرتے ہیں۔ ان وظائف و لطائف میں روحانی مادی اور ہر نوع کی بیماریوں کا علاج ہے۔ ضرورت اس امر کی ہے کہ انسان خشوع و خضوع سے ان کا ورد کرے اور حضور کی شفاعت اور خالق کائنات کی عنایت کے تصور کو ذہن سے محو نہ ہونے دے۔

حضرت خواجہ غریب نواز فرماتے ہیں کہ اسمِ اعظم یہ ہے کہ ہر نماز کے بعد یا حیٰ یا قیوم پڑھ لیا جائے اور اپنی ہر احتیاج کے لئے اللہ تعالیٰ سے دعا مانگی جائے۔ ایک اور مجلس میں آپ نے فرمایا کہ جو شخص حسب ذیل دعا ہر فرض نماز کے بعد پڑھتا ہے اللہ تعالیٰ اس کی ہر حاجت پوری کر دیتا ہے۔ **یا شفیقُ یا رفیقُ نحنُ من کلِّ یقین**۔ پھر فرماتے ہیں کہ حسب ذیل دعا خواجگانِ چشت کے معمولات میں سے ہے۔



سفرِ چشت

اللهم زد نورنا وزد سرورنا وزد معرفتنا وزد طاعتنا  
 وزد محبتنا وزد شوقنا وزد ذوقنا وزد حولنا  
 وزد قوتنا وزد قبولنا وزد السنا وزد علمنا  
 وزد علمنا برحمتك يا ارحم الراحمين ۵

یہ دُعا صبح کی نماز کے بعد پڑھی جائے تو اس سے دینی اور دنیاوی حاجات پوری ہو جاتی ہیں۔

حضرت خواجہ غریب نواز فرماتے ہیں کہ ہر مشکل کے حل کے لئے سورۃ فاتحہ زیادہ پڑھنی چاہئے۔ مشکل کے وقت سورۃ فاتحہ اس طرح پڑھنی چاہئے کہ بسم اللہ الرحمن الرحیم کی میم کو الحمد کی لام سے ملائیے اور آمین کے موقع پر ولّٰلضالین کے بعد تین مرتبہ آمین کہئے۔

حضرت خواجہ غریب نواز فرماتے ہیں کہ حضرت شیخ یحییٰ مدنی قدس سرہ جب مدینہ منورہ سے رخصت ہوئے تو فرمایا کہ بسم اللہ الرحمن الرحیم یا ذوالجلال والاکرام ہر حاجت کو ایک ہزار ایک مرتبہ پڑھنا چاہئے۔ مزید برآں یا اللہ تین ہزار گیارہ دفعہ سوتے وقت پڑھے اور ہر روز حسبی اللہ ونعم الوکیل ستر بار پڑھے۔

تائب کو چاہئے کہ ہر فریضہ کے بعد دس بار درود شریف اور دس بار سورۃ اخلاص پڑھے اور فرض مغرب کے بعد چھ رکعتیں اوامین تین سلام سے

سید محمد رفیع



پڑھے اور ہر رکعت میں سورۃ اخلاص تین مرتبہ پڑھے اور دو رکعت حفظ  
 الایمان پڑھے اور ہر رکعت میں سورہ اخلاص دس دفعہ پڑھے۔ جب سونے  
 لگے لَا إِلَهَ إِلَّا اللَّهُ مُحَمَّدٌ رَسُولُ اللَّهِ شُوبَارُ پڑھے اور اہل شجرہ کی ارواح  
 پر فاتحہ پڑھے اور اکثر اوقات میں ذکر اللہ اور لا الہ الا اللہ میں مشغول رہے۔  
 حضرت خواجہ غریب نواز فرماتے ہیں کہ حسب ذیل آیت ہر فرض نماز  
 کے بعد ایک مرتبہ پڑھنے سے سب گناہ معاف ہو جائیں گے۔

ان الذین النقوا اذا مسهم طائف من الشیطان تذکر و فاذا  
 هم مبصرون ہ

پھر فرماتے ہیں کہ نماز کے بعد کلمہ توحید تین بار پڑھ لینے سے نماز کو  
 درجہ قبولیت حاصل ہو جاتا ہے۔

اولاد کی خواہش کس کے دل میں نہیں ہوتی۔ اہل ایمان اولاد کو دولت  
 سے زیادہ اہمیت دیتے ہیں اور اسے نعمتِ غیر مترقبہ قرار دیتے ہیں۔ حضرت  
 خواجہ غریب نواز فرماتے ہیں کہ اولاد کے واسطے حسب ذیل آیت نماز کے بعد  
 تین مرتبہ پڑھنی چاہئے۔  
 يَا أَيُّهَا النَّاسُ اتَّقُوا رَبَّ كَمَا إِنَّ زَلْزَلَاتِ السَّاعَةِ  
 شِيءٌ عَظِيمٌ



اللہ تعالیٰ خیر الرازقین ہے۔ وہ مخلوق میں رہنے والے بادشاہوں کو بھی نوازتا ہے اور پتھر کے کیڑے مکوڑوں کو بھی رزق دیتا ہے۔ اس کے رازق کُل ہونے کا اس سے بڑا ثبوت اور کیا ہے کہ وہ بچے کو ماں کے پیٹ میں غذا بہم پہنچاتا ہے۔ حضرت غریب نواز کا دستور تو یہ تھا کہ روکھی سوکھی کھا کر اللہ تعالیٰ کی رضا پر شاکر رہے اور لوگوں کو بتا گئے کہ نماز کے بعد یہ دُعا بکثرت پڑھنے سے رزق میں اضافہ ہوتا ہے۔

إِنَّ اللَّهَ يُمْسِكُ السَّمَوَاتِ وَالْأَرْضَ أَنْ تَزُولَا وَلَئِنْ زَالَتَا إِنْ أَمْسَكَهُمَا مِنْ مُنْ بَعْدِهِ إِنَّهُ كَانَ عَلِيمًا نَفُوسًا  
کسائش رزق کے لئے آپ نے نماز کے بعد یہ دُعا صبح شام تین مرتبہ پڑھنے کی ہدایت فرمائی۔

بِسْمِ اللَّهِ الرَّحْمَنِ الرَّحِيمِ ۝ اللَّهُمَّ اغْفِرْ لِي ذُنُوبِي وَوَسِعِ  
علی رزقی و اقتدر فی علی گسبہ و متقی بما رزقتنی  
وَلَا تَسْخِطْنِي فِيمَا مَرَّرْتَهُ عَنِّي يَا أَرْحَمَ الرَّحِمِينَ وَ  
صلی اللہ علی سیدنا محمد و آلہ اجمعین ۝  
ایک اور مجلس میں فرمایا کہ روزی میں برکت کے لئے حسب ذیل دُعا  
اکثر پڑھنی چاہئے۔

سُبْحَانَ الَّذِي سَخَّرْنَا أَوْحَا كُنَّا لَهُ مَقْرِنِينَ ۝

سُبْحَانَ الَّذِي سَخَّرْنَا أَوْحَا كُنَّا لَهُ مَقْرِنِينَ ۝

بعض لوگ اللہ تعالیٰ کی رحمتوں سے مایوس ہو کر دوسروں کے دست نگر بن جاتے ہیں۔ حالانکہ اللہ تعالیٰ کی طرف سے ان پر یہ آزمائش کی گھڑی ہوتی ہے۔ اس بارے میں حضرت خواجہ غریب نوازؒ نے فرمایا کہ جو شخص حسبِ ذیل قوما ستر مرتبہ پڑھے گا مخلوق کا محتاج نہ ہوگا۔

اللَّهُمَّ اهْدِنِي بَعْدَ لَكَ مِنْ حَرَامِكَ وَبَطَاعَتِكَ مِنْ  
مَحَبَّتِكَ وَبِغَضَلِكَ مِنْ سِوَاكَ بِرَحْمَتِكَ يَا  
أَرْحَمَ الرَّحِمِينَ ۵

خداوند جل شانہ قیامت کے دن کا مالک ہے۔ بلاشبہ یہ یومِ حساب ہوگا۔ میزان کے ایک پلڑے میں نیکیاں ہوں گی اور دوسرے میں گناہ۔ اس روز دودھ کا دودھ اور پانی کا پانی ہو جائے گا۔ حضرت خواجہ غریب نوازؒ فرماتے ہیں کہ جو شخص دُنیا کے کاروبار میں ڈنڈی مارتا ہے حضورؐ نے اسے دوزخ کے عذاب سے ڈرایا ہے اور تجارت میں ترقی اور کاروبار میں برکت کی خواہش ہر دیندار شخص کے دل میں ہونی چاہئے۔ چنانچہ آپؐ نے فرمایا کہ اس نیک مقصد کے حصول کی خاطر یہ ورد پڑھنا چاہئے۔

اللَّهُمَّ صَلِّ عَلَيَّ مُحَمَّدٍ عَبْدِكَ وَرَسُولِكَ وَصَلِّ عَلَيَّ  
بِمَنْعِ الْمُؤْمِنِينَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ ۵





پھر فرمایا کہ حضور نبی کریمؐ کی ہدایت پر عمل کرتے ہوئے علم حاصل کرو  
خواہ تمہیں چین تک کیوں نہ جانا پڑے اور علم کی استعداد بڑھانے اور ذہن کی  
ترتیب کے لئے حسب ذیل دعا کو ہر روز صبح کی نماز کے بعد پڑھنا مفید قرار دیا۔  
منہا خلفنکم و فیہا نعیدکم و منہا نخرجکم

تَا سَرَّةَ الْاُخْرٰی ۵

جسمانی عوارض کے علاج میں بسا اوقات ڈاکٹروں کی تشخیص کام نہیں  
آتی اور مریض جوں جوں دوا کرتا ہے، درد سوا ہوتا ہے، ایسے کر بناک لمحوں میں  
دعا کارگر ہوتی ہے۔ چنانچہ حضرت غریب نوازؒ فرماتے ہیں کہ **وَإِذْ بَطَشْتُمْ جَبَّارِينَ**  
تین بار پڑھ کر منہ پر چھینٹے مارنے چاہئیں یا کان میں دم کرنا چاہئے۔  
بینائی کمزور ہو رہی ہو تو اس کا علاج بھی حضرت خواجہ غریب نوازؒ کے  
نزدیک یہ ہے کہ حسب ذیل آیت نماز کے بعد پڑھ کر انگلی پر دم کر کے آنکھ پر  
لگائی جائے۔ **الشیء اللہ العزیز بینائی ٹھیک رہے گی۔**

وَالسَّمَاءَ بَيْنَا هَا بَآئِدًا وَاِنَّا لَمُوسِعُونَ وَاَلْاَرْضَ فَرَشْنَا

هَآفَنَعَمَ الْمَآهِدُونَ ۵

مزید فرماتے ہیں کہ دانت میں درد ہو تو سات مرتبہ یہ ورد کیا جائے۔  
اللّٰهُمَّ اذْهَبْ عَنْهُ سُوْعًا يَجِدُوْنَ نَعْشَهُ بَدْعُوَّةِ بَيْنِكَ

سید محمد رفیع



التمکن المبارک عندک ۵

دوسری ترکیب یہ ہے کہ داہنے ہاتھ کی انگلی جس دانت میں درد ہو اس پر رکھے اور یہ پڑھے۔

بِسْمِ اللّٰهِ وَبِاللّٰهِ اَسْمَاكَ بِعِزَّتِكَ وَجَلَالِكَ وَقُدْرَتِكَ

عَلَىٰ كُلِّ شَيْءٍ نَّانِ يَمُ مَرْيَمُ لَمْ تَلِدْ غَيْرَ عِيسَىٰ مِنْ رُوحٍ

وَبِكَلِمَاتِكَ اِنْ تَكْشِفُ مَا يَلْقَىٰ فُلَانُ بْنُ فُلَانٍ اَوْ تَلْقَىٰ

فُلَانْتَهُ بِنْتِ فُلَانْتَهُ مِنَ الْغَيْرِ ۵

تیسری ترکیب یہ ہے کہ جس رخسار کی طرف درد ہو، اس پر یہ لکھا کر منہ میں رکھا جائے۔

وَلَهُ مَا سَكَنَ فِي اللَّيْلِ وَالنَّهَارِ وَهُوَ السَّمِيعُ الْعَلِيمُ ۵

آنکھوں کی روشنی قائم رکھنے کے لئے ہر نماز کے بعد لا الہ الاہو القیوم پڑھ کر دم کرنے کی تلقین فرمائی اور پھر فرمایا کہ عننت الوجوه للحي القیوم پڑھ کر دونوں انگوٹھوں پر دم کر کے انھیں آنکھوں سے ملا جائے، جو لوگ اکثر بیمار رہتے ہوں، ان کے لئے آپ نے فرمایا کہ حَمَّ حَسَقٍ چینی کی طشتری پر لکھ کر مریض کو پلا دیا جائے یا تعویذ لکھ کر گلے میں ڈال دیا جائے۔

ایک مجلس میں آپ نے فرمایا کہ ہر روز سات بار حسب ذیل آیت پڑھنا اور پڑھ کر داہنا ہاتھ سینہ پر ملنا اور اس کی مداومت کرنا مفید ہے۔



هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لَنْزِيلِهِ

أَيْمَانًا مَعَ إِيْمَانِهِمْ وَرَبُّ جُنُودِ السَّمَاوَاتِ وَالْأَرْضِ

وَكَانَ اللَّهُ عَزِيزًا حَكِيمًا

ایک دوسری مجلس میں آپؐ نے تلقین فرمائی کہ تکلیف یا درد کی کوئی جگہ ہو، حسب ذیل آیت کو ہاتھ رکھ کر تین دفعہ دم کرنا چاہئے۔

وَكَلِمَهُمْ بِاسْطِ ذُرَاعِيهِ بِالْوَأْمِيلِ

سکون قلب کے بغیر انسان کی زندگی بیکار ہو کر رہ جاتی ہے۔ کسی کے پاس دولت، اولاد اور زندگی کی ہر نعمت ہو اور اسے سکون قلب نہ ہو تو یہ سب نعمتیں اور آسائشیں کس کام کی۔ چنانچہ حضرت خواجہ غریب نوازؒ فرماتے ہیں کہ حسب ذیل آیت لکھ کر تعویذ بنا کر گلے میں اس طرح لٹکائیں کہ دل پر رہے، ہو سکے تو تاگے میں باندھ دیں تاکہ دل سے نہ ہٹنے پائے۔

هُوَ الَّذِي آيَدُكُمْ بِنَهْرِهِ وَيَا الْمُؤْمِنِينَ وَاللَّيْلَ بَيْنَ يَدَيْكُمْ

فَتَلُو بِهِمْ وَاللَّيْلَ اللَّهُ أَلْفَ بَيْنَهُمْ أَنَّهُ عَزِيزٌ حَكِيمٌ

دل کا سکون سبوتاثر ہو تو نیند بھی نہیں آتی اور اس نیند کے لئے حضرت خواجہ غریب نوازؒ جیسے شب بیدار ولی کامل فرماتے ہیں کہ حسب ذیل آیت کو سوتے وقت پڑھ لو یا لکھ کر گلے میں ڈال لو۔

فَلَمَّا الْقَوْأَالِ مُوسَىٰ مَا جِئْتُمْ بِهِ السَّحْرَ إِنَّ اللَّهَ سَابِقُ الْعَاكِلِينَ

بِسْمِ اللَّهِ الرَّحْمَنِ الرَّحِيمِ



ان اللہ لا یصلح عمل المفسدین ، و یحق الحق بکلمتہ

ولو کره المجرمون ط

سفر وسیلہ ظفر ہے ، لیکن مسافر بعض اوقات طفر مندی سے قبل ہی خطرات میں گھر جاتا ہے۔ حضرت خواجہ غریب نواز فرماتے ہیں کہ سفر پر روانہ ہونے سے پہلے کشتی یا کسی اور سواری میں بیٹھ کر یہ ورد کرنا چاہئے تاکہ راستے کی آفات سے محفوظ رہا جاسکے۔

إِنِّي تَوَكَّلْتُ عَلَى اللَّهِ رَافِيٌ وَرَبِّكُمْ مَا مِنْ دَابَّةٍ إِلَّا هُوَ

أَخَذَ بِنَا مِثْمَاتٍ رَافِيٌ عَلَى صِرَاطٍ مُسْتَقِيمٍ۔

کسی کو اگر سردی کی وجہ سے بخار ہو جاتا ہے تو آپ نے فرمایا کہ مذکورہ

آیت ہی کو بیری کی لکڑی پر لکھ کر گلے میں ڈال لیا جائے۔

اور اگر کوئی سفر کے دوران خطرات میں گھر گیا ہو تو اس کے لئے فرمایا کہ اِنَّ

فِي خَلْقِ السَّمَوَاتِ وَالْأَرْضِ مِنْ آخِرِ سُورَةِ تَكْوِيْنٍ لِّمَنْ يَرْجُو۔ پھر فرمایا کہ اگر

متذکرہ سورۃ یاد نہ ہو، تو اس آیت کریمہ کو مصیبت کے وقت پڑھا جائے۔

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِيْنَ۔

حضرت خواجہ غریب نواز فرماتے ہیں کہ جس جگہ نہ ہریلا جانور کاٹے اس



سفر پر

مقام پر انگلی پھیر کر ایک سانس میں سات دفعہ یہ ورد پڑھ کر پھونک ماری جائے  
یا کان میں دم کیا جائے۔

ربنا هب لنا من ازواجنا وزياتنا قرة اعين واجعلنا  
للمتقين اماماً ط

دشمنوں سے محفوظ رہنے کے لئے آپؐ فرماتے ہیں کہ حسب ذیل آیت کو  
انگشتی پر کندہ کر کے اپنے پاس رکھے، انشاء اللہ دشمن کے ہر وار سے محفوظ رہے گا۔

وان يكاد الذين كفروا ليرلقونك بالصارهم لما  
سمعوا الذكرو يقولون انه لمحنون وما هو الا  
ذکر للعالمين ط

اگر دشمن رو برو ہو یا اس کے سامنے صلح کے لئے جانا ہو تو حسب ذیل  
اسما گرامی کا پڑھنا مفید ہے۔

يا سبوح يا قدوس يا غفور يا ودود۔

دشمن سے باخبر رہنے کی غرض سے آپؐ نے ہدایت فرمائی کہ چالیس دن  
تک شو مرتبہ یہ ورد کرنا چاہئے۔ دشمن خود بخود زیر ہو جائے گا۔

والقينا بينهم العداوة والبغضاء الى يوم القيمة ط  
علاوہ ازیں آپؐ نے فرمایا کہ کسی قسم کی مہم درپیش ہو تو کامیابی کی نیت

سید محمد



سے چار رکعت صلوٰۃ العاشقین پڑھی جائے۔ اول رکعت میں نشو و نما یا اللہ  
دوسری رکعت میں یا رحمن، تیسری رکعت میں یا رحیم اور چوتھی میں یا ودود  
پڑھا جائے۔

ایک اور موقع پر آپ نے فرمایا کہ جو شخص کسی عمل کے وقت حسب ذیل  
سورۃ کو پڑھے تو وہ عمل کی رحمت سے محفوظ رہے گا۔

اذ السماء واذنت لربها وحقت واذ الارض من مدت  
والعت ما فيها وتخلت ط

حضرت خواجہ غریب نواز فرماتے ہیں کہ استخارہ کی نماز جو شب میں  
پڑھی جاتی ہے اس کی پہلی رکعت میں سورۃ فاتحہ کے بعد قُلْ يَا أَيُّهَا الْكَافِرُونَ  
اور دوسری رکعت میں سورۃ فاتحہ کے بعد سورۃ اخلاص پڑھیں اور سوتے  
وقت اپنے مقصد کے متعلق تصور کر کے اور دعا کر کے سو رہیں۔ اللہ تعالیٰ  
آپ کی ہر نیت کو پورا کرے گا۔

حضرت خواجہ غریب نواز فرماتے ہیں کہ ذی الحجہ کے ایام عشرہ میں  
سورہ فاتحہ پڑھنے سے دوزخ سے نجات ملتی ہے۔



حضرت خواجہ غریب نوازؒ فرماتے ہیں کہ حسب ذیل آیت کو پڑھ کر  
گم شدہ چیز کو تلاش کرنا کامیابی کی ضمانت ہے۔ ورنہ غیب سے کوئی عمدہ  
چیز ملے گی اور چور کی شکل بھی نظر آجائے گی۔

ومن الناس من يتخذ من دون الله انداداً يحبونهم  
كحب الله والذين امنوا شد صياً والویر الذین ظلموا  
اذیرون العذاب ان القوة لله جمیعاً وان الله شدید  
العذاب۔

ایک اور موقع پر آپ نے فرمایا کہ گم شدہ چیز کے لئے حسب ذیل دُعا  
پڑھتی چاہئے۔

یا جامع الناس لیوم لا یریب فیہ اجمع علی ضالّتی۔

سُلطان الہند غریب نوازؒ فرماتے ہیں کہ حسب ذیل آیت پڑھ کر  
بھل کو تراشیں تو شیریں نکلے گا۔  
فیسکفیکہم اللہ ۷ و هو السبع العلیم۔

حضرت خواجہ غریب نوازؒ فرماتے ہیں کہ صبح کو تین بار اس آیت کو پڑھا  
جائے تو ہر کام میں فتح ہوگی۔

سید محمد



اللهم باسمك بتدايت وبكرمك اقتديت وبكر  
 مك اقتديت وبكرمك اقتديت وبنور قدسك  
 اهتريت وبفضلك استغيت واستغفرك واتوب  
 اليك -

حضور نبی کریمؐ کی زیارت ہر مسلمان کے دل میں ہوتی ہے۔ درحقیقت  
 اس تڑپ کے بغیر ایمان بھی مکمل نہیں ہوتا۔ حضرت خواجہ غریب نوازؒ خود سرکارِ  
 دو عالم کے دیدار سے مستفید ہوئے تھے اور اولیاء و مشائخ اور فقرا کی ایک  
 نشانی یہ بھی ہے کہ ان کا دنیا میں دل نہیں لگتا اور وہ ہر وقت یہی دُعا مانگتے رہتے

ہیں کہ ۷ یارب موت کا جب دن قریب ہو

آنکھوں کے عین سامنے دیارِ حبیب ہو

حضرت خواجہ غریب نوازؒ فرماتے ہیں کہ حضورؐ کے دیدار کے لئے  
 رات کو روزانہ ایک ہزار مرتبہ اللهم صل علی محمد عبدك و  
 حبیبك رسولك النبی الامی و علی آلہ پڑھ کر سونا چاہئے۔ ایسے  
 وظیفہ پڑھنے والوں کو اللہ تعالیٰ اپنے محبوب کی زیارت ضرور کراتا ہے۔ پھر  
 فرمایا کہ حضورؐ سرور عالمؐ کا ارشاد مبارک ہے کہ جو شخص سوتے وقت یہ کلمے پڑھے  
 مجھ کو خواب میں دیکھے۔ اللهم رب البيت العوام والشہرام والركن  
 والمقام اقراء روح محمد منی السلام۔





سینہ



خلفاء اتباع

سید محمد



وصال مبارک :

اجمیر معنی ۶ رجب المرجب ۶۳۲ھ

بعمر ۹۷ سال

خلیفہ اعظم : حضرت قطب الدین بختیار کاکی

خادم خاص : حضرت فخر الدین گوردیزی

سفرنامہ



سفیرِ حرم سرکارِ غریب نوازؒ نے ۶ رجب المرجب ۶۳۲ھ کو اسی حجرے میں انتقال فرمایا، جہاں ایک سر تک آپؐ دن رات عبادت میں مستغرق رہے۔ رحلت کے وقت آپؐ کی عمر ۹۷ برس تھی۔ آپؐ کی زندگی کا نمایاں پہلو اور متحرک کردار یہ تھا کہ آپؐ اپنے بعد خلفاء و اتباع کی ایک ایسی جماعت پھوڑ گئے جو آپؐ کے پیغامِ مینارہٴ نور کی سر بلندیوں سے روحانی فضاؤں میں اعلائے کلمۃ الحق کے لئے ہمہ تن مصروفِ جہاد رہی اور یوں آپؐ کا مشن پورا ہوتا رہا۔ خلفاء و اتباع کی اس جماعت نے حضرت خواجہ غریب نوازؒ کے مشن کو اپنا نصب العین قرار دیا اور اسی جدوجہد میں اپنی زندگی تمام کر دی۔ ان خلفاء و اتباع کے انتقال کے بعد بھی حق کا سمندر بہتا رہا اور ان کے سلسلہ در سلسلہ ارادت مندوں کے توسل سے علوم و فیوض اور تبلیغ اسلام کا کام جاری رہا اور آج تک جاری و ساری۔



سفیرِ حرم

سرزمین پاک و ہند نے اپنے دامن میں مثلِ چشت جن پانچ جلیل القدر  
 بزرگوں کو جگہ دی ان کے پیشوا درحقیقت خواجہ معین الدین چشتی غریب نواز ہی تھے۔  
 جن کی بدولت چشتیہ شجر کی شاخیں پھیلتی چلی گئیں۔ آپ کی ذاتِ اقدس اس مسلک  
 مشرب کا وہ گھنا درخت تھی کہ جس کی ٹھنڈی چھاؤں میں بیٹھ کر کئی اولیاء کرام  
 اور بزرگانِ عظام نے نگاہوں کو حرمِ پاک کے جلوؤں سے طراوت بخشی اور دلوں  
 کو گنبدِ خضرا کے نظاروں سے یک گونہ طمانیت و سکون سے ہمکنار کیا۔ آپ  
 کے خلفاً و مریدین میں حضرت قطب الدین بختیار کاکی اوشی دہلوی، حضرت خواجہ  
 فخر الدین گردیزی ثم الاجیری، حضرت شیخ صوفی حمید الدین ناگوری، شیخ  
 نظام الدین، حضرت نیاز اللہ خراسانی، حضرت محی الدین، حضرت شیخ احمد کابلی،  
 حضرت سلطان شاہ، حضرت قادر سعید، حضرت احمد قہر، حضرت سبحان علی  
 خان چھتی، حضرت امیر برہانی سدا سہاگ، حضرت ہادی محمد عفت، حضرت  
 نظام خاں ترک، حضرت مردغاد خاں ترک، حضرت محمد اصغر بہاری، حضرت  
 نعمت اللہ صفا، حضرت رماد اکبر شاہ، حضرت سرور احمد، حضرت معروف  
 شہاب قریشی، حضرت سفیا احمد، حضرت عزیز احمد شاہ، حضرت کریم شعیب،  
 حضرت حسن داؤد جی، حضرت ابوالفرح قریشی، حضرت شیخ حمید الدین، حضرت  
 شیخ احمد، حضرت شیخ محمد زاہد ترک، حضرت عبداللہ بیابانی، حضرت شیخ صد الدین  
 کرمانی، حضرت خواجہ قدوة الدین قاضی، حضرت شیخ محمد ترک نادر لوی، حضرت

سفرِ حرم



شیخ محمد یادگار سبز وادی، حضرت امام الدین دمشقی، حضرت احمد شہاب کوفی، حضرت  
 داؤد الدین، حضرت غلام ہادی ترک، حضرت احمد خاں درانی، حضرت قرآن احمد،  
 حضرت اظہر خاں ترک، حضرت فقیر محمد، حضرت احمد خاں غلزی، حضرت کیوال، حضرت  
 اصغر قندھاری، حضرت سوئی بہادر شاہ، حضرت مراد بیگ مغل، حضرت شہاب خاں،  
 ترک، حضرت محمود احمد، حضرت غریب اصغر، حضرت ظہیر الدین، حضرت عبداللہ اصغر،  
 حضرت عبدالغفار، حضرت موشیوخ عراقی، حضرت یعقوب، حضرت کریم احمد شاہ،  
 حضرت خواجہ احمد شاہ، حضرت خواجہ برہان الدین، حضرت شمس الدین فوقانی، حضرت  
 شیخ وجیہ الدین خراسانی، حضرت سلطان ابو مستور غازی اور شیخ علی سنجری قابل ذکر ہیں۔  
 یہ خلفاء اطراف و اکناف میں پھیل گئے اور اپنا اپنا ایک مرکز بنا کر خاموشی سے خواجہ غریب  
 کے مشن کو پورا کرتے رہے۔

حضرت خواجہ غریب نواز کے سینکڑوں مریدین، خلفاء و اتباع میں سے بعض  
 شخصیتیں ایسی تھیں جنہیں آپ دل و جان سے عزیز رکھتے تھے۔ ان ہی میں خواجہ فخر الدین  
 گردیزی سرفہرست تھے جن کی جدائی آپ کو گوارا نہ تھی۔ خواجہ غریب نواز نے اکثر مجالس  
 میں آپ کے متعلق فرمایا "فخر الدین پر مجھے فخر ہے، وہ میرا مرید خاص اور بااعتماد  
 دوست ہے۔ اور یہ حقیقت ہے کہ حضرت خواجہ فخر الدین گردیزی آپ کے پیر ہائی  
 بھی تھے اور خادم خاص بھی۔ انہیں بھی حضرت خواجہ غریب نواز سے بے پناہ  
 عقیدت و محبت تھی۔ آپ نے عمر عزیز کے بہترین سال ان کی صحبت میں گزارے۔



سفر و حضر میں آپ کے ہمسفر رہے۔ علوم ظاہری و باطنی سے آراستہ تھے۔  
 ۵۴۹ھ میں گردیز میں خواجہ احمد کے ہاں پیدا ہوئے۔ سادات حسینی تھے اور  
 اور قابل ذکر اور ایمان افروز پہلو یہ ہے کہ ان کا سلسلہ بھی حضرت خواجہ غریب نوازؒ  
 کی طرح تیرھویں پشت سے حضرت علی کرم اللہ وجہہ سے جا ملتا ہے۔ نسب نامہ یوں  
 ہے۔ خواجہ فخر الدین بن خواجہ احمد بن حضرت شاہ صدر الدین بن شاہ نظام الدین  
 بن حضرت خواجہ ابوالقاسم بن حضرت خواجہ جمال الدین بن حضرت خواجہ حسین بن  
 سیدنا موسیٰ کاظم خلف سیدنا جعفر صادق خلف امام علی سیدنا باقر بن سیدنا  
 زین العابدین علی اوسط خلف سید الشہداء حضرت امام حسین بن حضرت علی کرم اللہ وجہہ  
 حضرت قطب الدین بختیار کاکی اوشی فرماتے ہیں کہ خواجہ فخر الدین گردیزی  
 نے مسلسل بیس سال میرے پیرو مرشد خواجہ بزرگ کی صحبت میں گزارے۔ اس عمر  
 کے دوران میں نے انھیں کبھی ایک پل حضرت کی نگاہوں سے اوجھل نہ دیکھا۔  
 لنگر خانے کا سارا انتظام و انصرام بھی حضرت خواجہ فخر الدین گردیزی کے سپرد تھا۔  
 آپ نے خواجہ بزرگ کی دعائے کثیر اولاد پائی۔ ۶۱۰ھ میں عقد فرمایا۔ فرزندوں  
 میں حضرت مسعود، حضرت سید محبوب عرف بہلول اور حضرت سید ابراہیم کا ذکر  
 اکثر تواریخ میں ملتا ہے۔ ان کے مزارات سرکار غریب نوازؒ کی درگاہ عالیہ کے  
 بیگمی دالان میں ہیں۔ خواجہ غریب نوازؒ کے انتقال کے دس سال بعد ۶۴۲ھ  
 میں حضرت خواجہ فخر الدین گردیزی کا انتقال ہوا۔ ۲۶ رجب المرجب کو آپ کا

سفر و حضر



عرس منایا جاتا ہے کہ یہ آپؐ کی رحلت کا دن ہے۔

حضرت غریب نوازؒ کے بعد جن چار سرفہرست بزرگوں نے لوگوں کے دلوں کو اپنی روحانیت سے مسح کیا وہ قطب الاقطاب خواجہ قطب الدین بختیار کاکلیؒ، بابا فرید الدین گنج شکرؒ، حضرت محبوب الہی نظام الدین اولیاءؒ اور حضرت علا الدین علی احمد صابرؒ کلیری تھے۔

حضرت خواجہ قطب الدین بختیار کاکلیؒ، سلطان الہند خواجہ خواجگان حضرت معین الدین چشتی غریب نواز سنجری کے جانشین تھے۔ ترکستان کے اقصیہ اوش ماورالنہر میں پیدا ہوئے۔ والد ماجد کا نام سید کمال الدین تھا جن کا سلسلہ نسب پندرہ واسطوں سے حضرت امام حسنؑ سے ملتا ہے۔ ایک ڈیڑھ سال کے تھے کہ والدین کا سایہ سر سے اٹھ گیا، ابتدائی تعلیم مولانا ابو حفصؒ سے حاصل کی۔ حضرت خواجہ غریب نوازؒ جب اوش تشریف لائے تو آپؑ نے ان کی بیعت کر لی اور سترہ سال کی عمر ہی میں خرقہ خلافت پایا۔ ایک مدت تک مرشد محترم کے ہمراہ اور پھر تنہا سیر و سیاحت میں مصروف رہے۔ تذکرۃ الاولیاء ہند کے مطابق آپؑ نے بغداد کی مسجد میں امام ابواللیث سمرقندیؒ، حضرت شہاب الدین سہروردیؒ، حضرت شیخ اوحید الدین کرمانیؒ، شیخ برہان الدین چشتیؒ اور شیخ محمود اصفہانی کی موجودگی میں خواجہ غریب نوازؒ سے خرقہ خلافت حاصل کیا۔ بعد ازاں آپؑ کی ملاقات حضرت خواجہ





ابو یوسف حسینی سے بھی ہوئی۔ دورانِ سیاحت آپ کو حضرت شیخ جلال الدین تبریزی نے بتایا کہ حضرت سرکارِ غریب نواز ہندوستان تشریف لے گئے ہیں تب آپ بھی عازمِ اجمیر ہوئے۔ راستے میں ملتان پہنچ کر حضرت شیخ بہاء الدین زکریا کے ماں قیام فرمایا۔ یہیں حضرت بابا فرید الدین گنج شکر نے آپ کو پہلی مرتبہ دیکھا۔ حضرت خواجہ قطب الدین کی نظر کیمیا ان کے دل میں اتر گئی اور آپ ان کے سلسلہ بیعت سے منسلک ہو گئے اور خواجہ فرید الدین گنج شکر مسعود حسینی کہلائے۔

حضرت بابا فرید الدین گنج شکر کے جد امجد حضرت شیخ شہاب الدین فرمائرواے کابل تھے اور فرخ شاہ کے لقب سے ملقب تھے۔ آپ کا خاندان افغانستان میں آباد تھا اور بڑی عزت و تکریم کی نظروں سے دیکھا جاتا تھا۔ حضرت بابا فرید الدین کا سلسلہ نسب اپنے جد امجد فرخ شاہ اور سلطان ابراہیم ادھم سے ہوتا ہوا حضرت فاروق اعظم سے جا ملتا ہے۔ آپ کے والد بزرگوار شیخ جمال الدین سلیمان تھے۔ جن ایام میں کابل پر چنگیز خانی لشکر نے حملہ کیا، آپ ایک معمولی زمیندار تھے۔ آپ اس کی فوج میں شامل ہوئے جو خوارزم شاہیوں نے تاتاریوں کے مقابلہ کے لئے تیار کی تھی۔ اس فوج کو شکست ہوئی تو آپ ہجرت کر کے لاہور آ گئے۔ چند روز روز یہاں قیام کرنے کے بعد پہلے قصور اور پھر ملتان چلے آئے۔

حضرت خواجہ فرید الدین گنج شکر نے ۵ محرم الحرام ۶۶۴ھ کو ۹۵ برس کی

سیدنا



عمر میں رحلت فرمائی۔ آپ کی والدہ ماجدہ حضرت قرسم خاتون بڑی نیک اور پرہیزگار تھیں جنہوں نے آپ کی تربیت گھر پر ہی کی۔

کچھ درسی کتابیں آپ کو نانا ملا وجہیہ الدین نے پڑھائیں۔ پھر آپ ملتان آگئے اور مولانا منہاج الدین کی مسجد میں اقامت اختیار کی اور ان سے فقہ، تفسیر، حدیث، منطق اور فلسفہ میں کمال حاصل کیا۔ قرآن پاک بھی یہیں حفظ کیا۔ حضرت بہاء الدین زکریا ملتانی سے آپ کی بڑی بے تکلفی تھی۔ اسی یاد اللہ میں ایک مرتبہ حضرت بہاء الدین زکریا نے آپ کو لکھا:

”درمیان ما و شما عشق بازی است“

(ہمارے تمہارے درمیان عشق بازی ہے)

اس پر حضرت فرید الدین نے جواب دیا:

”درمیاں ما و شما عشق است، بازی نیست“

(ہمارے تمہارے درمیان عشق ضرور ہے، بازی نہیں ہے)

حضرت بابا فرید الدین نے بدخشاں، غزنی، بغداد، قندھار اور سیوستان میں علوم ظاہری و باطنی حاصل کئے، حضرت شیخ شہاب الدین سہروردی، بغداد میں حضرت خواجہ اجل سنجرئی، حضرت شیخ سیف الدین باخیزی، غزنی میں امام حلوی، سیوستان میں شیخ اوحہ الدین کرمانی سے ملاقاتیں کیں۔ حضرت خواجہ قطب الدین بختیار کاکئی سے خرقہ خلافت حاصل کرنے کے بعد باقی ساری عمر پاکپتن میں تبلیغِ حق



میں گزار دی۔ یہیں انتقال فرمایا اور دفن ہوئے۔ شیخ نظام الدین اولیا اور حضرت علاء الدین علی احمد صابر کلیری آپ کے خلفاً اعظم تھے۔

حضرت علی احمد کلیری ۱۹ ربیع الاول ۵۹۲ھ بروز جمعرات بوقت تہجد پیدا ہوئے۔ آپ کی والدہ ماجدہ راوی ہیں کہ انھیں حضرت علی ابن ابی طالب کرم اللہ وجہہ نے خواب میں بیٹے کی ولادت کی بشارت دی تھی اور اس کا نام علی تجویز کیا تھا۔ اس بشارت کے دوسرے روز حضور سرور کائنات نے عالم رویا میں حکم فرمایا تھا کہ علی کے ساتھ احمد کو بھی نام کا جزو بنایا جائے۔ چنانچہ آپ علی احمد مشہور ہوئے۔ ایک روایت کے مطابق آپ حضرت امام جعفر صادقؑ کی اولاد امجاد ہیں جبکہ دوسری روایت سے پتہ چلتا ہے کہ آپ حضرت غوث پاک سید عبدالقادر جیلانی کے خاندان کے گل سرسید تھے۔

حضرت علی احمد صابر کلیری کی عمر سات سال کی تھی کہ والد کا سایہ سر سے اٹھ گیا۔ ۲۵ شعبان المعظم ۶۰۰ھ کو آپ کی والدہ آپ کو اپنے بھائی حضرت بابا فرید الدین گنج شکر کے ہالے آئیں۔ جہاں حضرت فرید الدین گنج شکر مسعود چشتی نے آپ کو بیعت سے مشرف فرمایا اور پہلے دہلی میں اور بعد ازاں تبلیغ اسلام کی خاطر مستقل طور پر کلیر میں سکونت اختیار کرنے کا حکم دیا۔ یہیں حضرت نے ۱۳ ربیع الاول ۶۹۵ھ کو ۹۸ برس کی عمر میں وفات پائی۔ حضرت خواجہ

سید محمد رفیع



شمس الدین ترک پانی پتی آپ کے خلیفہ تھے۔ ایک مرتبہ حضرت امیر خسروؒ آپ کی بیعت کے لئے حاضر ہوئے، تو آپ نے فرمایا "جاؤ دہلی میں حضرت نظام الدین اولیاء محبوب الہیؒ ہی کی بیعت کرو۔ وہ میرے پیر بھائی ہیں، ان کے اتنے مرید ہیں جتنے آسمان پر ستارے۔ حضرت پیرانِ کلیر کے توسط سے ارادت مندی کا جو سلسلہ شروع ہوا، وہ چشتی صابری کہلایا۔"

حضرت نظام الدین اولیاء وہ روشن چراغ تھے، جنہوں نے آفتابِ جہاں تابِ چشت سے روشنی حاصل کی۔ حضرت خواجہ غریب نوازؒ نے اپنے مسک و مشرب کا جو چراغِ ہدایت خواجہ قطب الدین بختیار کاکیؒ کے نام سے جلایا، حضرت بابا فرید الدین گنج شکر نے اُس سے جلا پائی اور پھر چراغ سے چراغ جلتے رہے۔ حضرت نظام الدین اولیاء حضرت فرید الدین گنج شکر کے جانشین تھے۔

صفر المنظر ۶۳۴ھ میں بدایوں میں پیدا ہوئے۔ اسم گرامی محمد تھا۔ والد ماجد سید احمد بن سید علی تھے۔ سلسلہ نسب امام جعفر صادقؑ سے ہوتا ہوا سولہ واسطوں سے حضرت امام حسینؑ سے جا ملتا ہے۔ پانچ برس کے تھے کہ والد کی شفقت سے محروم ہو گئے۔ والدہ ماجدہ نے دینی تعلیم دلوانے میں کوئی دقیقہ فرو گزاشت نہ کیا۔ یہ ان کی تربیت ہی کا اثر تھا کہ آپ نے مولانا علاء الدین اصولیؒ، شمس الملک حضرت مولانا شمس الدین وامعانیؒ سے تعلیم حاصل کی جو اس

سفرِ حرم



زمانہ میں درس و تدریس میں شہرت تامہ رکھتے تھے۔ پھر کچھ دیر مولانا کمال الدین  
 زاہد سے بھی پڑھتے رہے جو دہلی کے متقی و پرہیزگار اور جید عالم تھے۔ حضرت  
 بابا فرید الدین گنج شکر سے انتہائی درجہ انسیت و عقیدت تھی، چنانچہ دہلی سے  
 کئی مرتبہ مرشد کی زیارت کے لئے تشریف لائے، محبوب الہی کا لقب آپ کو  
 حضرت بابا صاحب ہی نے عطا فرمایا تھا جو کہا کرتے تھے۔

”علم سینہ من بہ نظام الدین اولیاً بداؤنی رسید، و علم

دل من بہ شیخ علاء الدین علی احمد صابر فائز گرویدہ“ (سیر الاقطاب)

حضرت محبوب الہی نظام الدین اولیاً سلسلہ چشتیہ کے اکابرین میں سے تھے  
 کہ جنہوں نے ۷۲۵ھ میں داعی اجل کو لبیک کہا اور اپنے پیچھے لاکھوں عقیدت  
 مندوں کو فرقت میں آنسو بہانے کے لئے چھوڑ گئے۔ زندگی میں ایک وقت  
 ایسا بھی آیا کہ حضرت نے بیعت کا دروازہ سب کے لئے کھول دیا — وہ  
 گناہگاروں کو خرقہ پہناتے تھے اور ان سے توبہ کراتے تھے۔ حضرت علامہ  
 اقبال نے اسی لئے تو کہا کہ

ترمی لحد کی زیارت ہے زندگی دل کی

میخ و خضر سے اونچا مقام ہے تیرا

لیکن امیر خسرو نے اپنے مرشد کی تعریف جس انداز میں کی وہ تعریف

سے بالاتر ہے۔ فرمایا

سید محمد



وجود خواجہ نواز آباہ و بگی گشتہ مرتب

کہ جاں خضر و مسیحا بہم شد مرکب

آپ کے خلفائے میں حضرت امیر خسروؒ، حضرت شیخ نصیر الدین چراغ دہلویؒ،  
شیخ قطب الدینؒ منور ہانسوی، شیخ برہان الدینؒ فریب، شیخ حسن دہلوی،  
شیخ منشیب الدینؒ غلڈ آبادی۔ شیخ مشرف الدینؒ بوکلی قلندر، خواجہ نصیر الدینؒ  
برنی اور شیخ حسام الدینؒ سوختہ مشہور و معروف ہیں۔

حضرت امیر خسروؒ کا پورا نام ابو الحسن حسین الدولہ اور تخلص خسرو تھا۔  
۶۵۱ھ میں قصبہ پٹیالی ضلع لہیٹہ میں پیدا ہوئے۔ والد گرامی امیر سیف الدین  
اور تاتا عماد الملک تھے جو غیاث الدین بلہین کے وزیر جنگ رہے۔ فرشتہ کا  
کنا ہے کہ آپ کے والد امرابلیخ میں سے تھے اور جنگیز خان کے حملہ سے قبل ہی  
ہندوستان ہجرت کر آئے تھے۔ سات برس کی عمر میں امیر خسروؒ باپ کے سایہ شفقت  
سے محروم ہو گئے اور آپ کی پرورش کا بوجھ تاتا عماد الملک کو اٹھانا پڑا۔  
ذہین اتنے تھے کہ ۱۵ برس کی عمر ہی میں مروجہ علوم کی تکمیل کر لی۔ حضرت  
نظام الدینؒ سے خرقہ و خلافت حاصل کیا۔ مرشد سماع سنتے تو امیر خسروؒ ہمیشہ  
ان کے دائیں طرف بیٹھتے۔ حضرت سلطان المشائخ محبوب الہیؒ بھی آپ کو بہت  
عزیز رکھتے تھے۔ "ترک اللہ" خطاب حضرت نظام الدین اولیاء نے آپ کو

سینہ سنی



عطا کیا تھا۔ اس بارے میں فرماتے ہیں :-

برزبانت چوں خطاب بندہ ترک اللہ بود

دست ترک اللہ گیر دہم بہ لہش سپار

حضرت امیر خسروؒ ایک ہمہ گیر اور پہلو دار شخصیت کے مالک تھے۔ ذہن

رسا ہر طرف رواں تھا۔ بیک وقت صاحبِ حال صوفی، عظیم فلسفی اور جید

عالم تھے اور فن موسیقی کے بے مثال استاد اور مسلم الثبوت شاعر بھی۔

آپؒ کی تصانیف کی تعداد ۹۹ شمار کی گئی ہے۔ ایک اندازے کے مطابق

آپؒ نے صرف فارسی اور ہندی میں پانچ لاکھ اشعار کہے۔ ۱۲۵ھ میں ۸۴

سال کی عمر میں انتقال فرمایا اور اپنے پیرو مُرشد کے جوار میں دفن ہوئے۔

حضرت شیخ نصیر الدین محمود چراغِ آپؒ کے پیر بھائی تھے جو حضرت

نظام الدین اولیاؒ کے خلیفہ اعظم تھے اور جنھیں حضرت محبوب الہیؒ نے

تبلیغِ حق پر مامور کیا تھا۔

حضرت نصیر الدین گنج محمود چراغِ دہلوی کی ولادت اودھ میں ہوئی۔

آپؒ حنی سید تھے۔ اصل نام محمود، لقب چراغ اور نصیر الدین تھا۔ نو

سال کی عمر میں یتیم ہو گئے۔ تعلیم و تربیت کے ابتدائی مدارج والدہ ماجدہ

کی زیر ہدایت طے کئے۔ بعد ازاں حضرت مولانا عبد الکریم شروانی اور مولانا

سید محمد



افتخار الدین محمد گیلانی سے علم حاصل کرتے رہے۔ ۴۳ سال کی عمر میں حضرت نظام الدین اولیا کی خدمت میں حاضر ہو کر مشرف بہ بیعت ہوئے اور باقی ساری عمر مجاہدہ و ریاضت اور دین حنیف کی تبلیغ میں گزار دی۔ سلسلہ چشت کے دوسرے عظیم المرتبت بزرگوں کی طرح آپ بھی سماع کا ذوق رکھتے تھے۔ رحلت پر حضرت خواجہ سید محمد گیسو دراز بندہ نواز نے آپ کو غسل دیا، جو آپ کے خلیفہ تھے۔

حضرت خواجہ سید محمد گیسو دراز کا نام سید محمد الحسینی اور لقب گیسو دراز بندہ نواز تھا۔ ولادت دہلی میں ہوئی۔ والد حضرت سید یوسف اہل اللہ میں سے تھے۔ ان کے مورث اعلیٰ ہرات سے ہجرت کر کے دہلی میں آباد ہوئے تھے۔ اولیاء کرام و صوفیاء عظام میں فقہ، حدیث، تفسیر، منطق اور علم و ادب کے موضوع پر ایک سو پانچ کتابیں تصنیف فرمائیں۔ ایک سو چار برس کی عمر میں ۱۶ ذی قعدہ ۸۲۵ھ کو گلبرگہ (دکن) میں انتقال فرمایا۔ ساری زندگی اسلامی تعلیمات کو فروغ دینے میں بسر کی۔

چشتیہ سلسلہ کے یہ وہ بزرگ اولیاء ہیں جنہوں نے ساری دنیا میں سفیرِ حرم حضرت خواجہ غریب نواز کی جلائی ہوئی شمع ہدایت کو فروزاں





رکھا اور جب انتقال کر گئے تو اپنے خلفاً کو اس کی پاسداری کی تلقین فرما گئے اور پھر یہ شمع چشتیہ مسلک و مشرب کے بزرگوں کی مجاہدانہ ریاضت و استقامت سے ہمیشہ فروزاں رہی۔ ان کے بعد جو بزرگ اس شمع کی حفاظت پر واہ وار کرتے رہے، ان کے اسماء گرامی یہ ہیں۔ شیخ عبدالقادر انصاری، شیخ احمد شوریانی، شاہ بہلول چشتی، محب النبی فخر الدین، خواجہ نور محمد تہاروی، حضرت شیخ محمد سعید، شاہ محمد سلیمان، حضرت میاں غلام مصطفیٰ، حضرت خلیفہ اللہ علیہ السلام چشتی، خواجہ محمد حسن صابری، خواجہ غلام فریدی، خواجہ اللہ بخش تونسوی، مولانا عبدالعزیز بگوی، خواجہ محمد دین سیالوی، احمد میروی چشتی، میاں محمد شاہ، مولانا محمد ذاکر بگوی، خواجہ فاروق حسن، شاہ علی حسین کچھوچھوی، پیر سید مہر علی شاہ گولڑوی، خواجہ محمد یار فریدی، خواجہ حسن نظامی دہلوی اور سید محمد کچھوچھوی محدث اعظم۔

یہ سب بزرگ چشتی تھے اور چشتی کا لفظ خواجہ غریب نواز سے ان کی اور ان کے آبا و اجداد کی پُر خلوص محبت کا تابندہ نشان بنا رہا۔ ان کے آستانے آج بھی مراکز خیر و برکت ہیں جہاں انوارِ چشت کی تجلیاں تاریکیوں کو چیر رہی ہیں اور کچھ اور برگزیدہ چہرے خواجہ اجمیر کی طرف نگاہیں مرکوز کئے تباریخ کے اوراق پر نظر آتے ہیں، یہ ہیں — شاہ یعقوب صدر دیوان لاہوری، شاہ سروانی چشتی، پیر محمد چشتی، شاہ کاکو چشتی، شیخ اسحاق کاکو چشتی،

سفرِ حرم



شیخ محمد سلیم چشتی صابری، حاجی جان اللہ چشتی، شیخ عبدالخالق چشتی، سید  
 صبور شاہ، ولی چشتی، حضرت پیر شیرازی چشتی، حضرت سید غلام محمد چشتی،  
 شیخ وریام شاہ چشتی، سید بھکاری خان چشتی، حضرت خیر شاہ چشتی، سید کمال  
 حسین شاہ چشتی، شیخ محمد رمضان چشتی، خواجہ حسین چشتی، سید چراغ علی شاہ  
 چشتی لاہوری، مولانا غلام قادر چشتی، حافظ محمد امین شاہ چشتی اور پیر نواز علی  
 صابری چشتی صابری اور دیگر سینکڑوں بزرگان چشت جن کی تاریخ بڑی ضخیم ہے۔  
 جن اولیائے چشت سے اللہ تعالیٰ نے دین اسلام کی تبلیغ کا سب سے  
 زیادہ کام لیا ان کی انفرادیت یہ ہے کہ وہ اسم بامسمیٰ تھے اور ان کے اسم گرامی  
 کے ساتھ 'دین' کا لفظ اس امر کی دلالت کرتا ہے کہ وہ اللہ کے دین کو قریہ  
 قریہ، نگر نگر اور گھر گھر پہنچانے میں شبانہ روز مصروف رہے۔ مثال کے طور  
 پر حضرت خواجہ غریب نواز اگر معین الدین تھے تو خواجہ بختیار کاکلی دہلوی قطب الدین،  
 حضرت گنج شکر فرید الدین، مخدوم پاک علی احمد صابری کلیری علاء الدین، حضرت  
 محبوب الہی دہلوی نظام الدین، حضرت خواجہ قطب بالنسوی جمال الدین، خلیفہ  
 حضرت صابر ترک شمس الدین اور حضرت شمس پانی پتی، جلال الدین تھے۔  
 پھر اس کے بعد الدین، کئی مشہور سلسلوں کا مرکز و محور بن گیا اور یہ تمام خلفاء و  
 اتباع خواجہ کے آستانہ عالیہ پر حاضری کے لئے آتے رہے۔



سفرِ حجاز

سفرنامه



خواجہ کی نگری



اجمیر: — صدیوں پرانا شہر  
 مسافت: — دہلی سے ۲۵۸ میل  
 اکبر آباد سے ۲۲۸ میل  
 آبادی: — تقریباً سات لاکھ  
 قدیم نام: — جیدرک، جے میر، جمیر، جیانگر اور جلو پور  
 حدود اربعہ: — شمال میں جے پور، مشرق میں کشن گڑھ،  
 جنوب میں کوہ ارادلی اور مغرب میں  
 دریائے سونی

سفرِ حرم



دارالخیر — اجمیر ایک نہایت قدیم اور تاریخی شہر ہے۔ یوں تو اسے تاریخ کے ہر دور میں کچھ نہ کچھ نہ اہمیت حاصل رہی ہے لیکن حضرت خواجہ غریب نوازؒ کا آستانہ ہونے کی وجہ سے اس کے نصیب میں جو شہرت لکھی گئی، وہ بے مثال اور لازوال ہے۔ مدتوں یہ شہر سیاسی اہمیت کا حامل رہا ہے۔ آج اس کی حیثیت اس سے بھی زیادہ ہے اس لئے کہ یہ روحانیت کا مرکز و مستقر ہے، علم و عرفان کا گہوارہ ہے، چشت کا منبع و مسکن ہے اسلام کا مضبوط و مستحکم قلعہ ہے اور اسے حضرت خواجہ غریب نوازؒ کے قدم مہمنت لزوم کے طفیل وہ مقام عروج ملا ہے کہ برصغیر کی تاریخ اس کی نظیر پیش نہیں کر سکتی۔ اس بے نظیر شہر کی اپنی تاریخ ہے، جو منفرد بھی ہے اور صدیوں پرانی بھی۔ اس شہر نے سینکڑوں انقلابات دیکھے۔ اس کے نقوش بنتے اور



سفرِ اجمیر

بگڑتے رہے مگر اس کی عظمت رفتہ قائم و دائم رہی۔  
دورِ حاضرہ میں قدیم اجمیر کے کھنڈرات چشمِ بینا کے لئے سامانِ عبرت مہیا کرتے ہیں اور جدید شہر پانچ ہزار سال قبل کی داستانیں دہراتا ہے۔ یہ ان دنوں کا ذکر ہے، جب ہندوستان میں جد ہشتر کا راج تھا جسے چتر بہوجا بھی کہتے ہیں۔ اس نے اپنے دورِ حکومت میں ایک شہر 'نہروالہ' آباد کیا، جو بعد ازاں 'انہل پور' کہلایا۔ راجہ جد ہشتر کو نجومیوں نے یہ پیش گوئی کی تھی کہ ٹھیک ساڑھے تین ہزار سال کے بعد یہ شہر ویران و برباد ہو جائے گا۔ چنانچہ یہ پیش گوئی حقیقت ثابت ہوئی اور سلطان علاء الدین نے اس شہر کو نیست و نابود کر کے رکھ دیا۔ ایک روایت کے مطابق انہل پور ہی اجمیر کہلایا جس کی بنیاد راجہ واسدیو نے رکھی۔ راجہ واسدیو مشہور بودھ راجہ ہولشک کا بیٹا تھا جو اپنے باپ راجہ کنشک کے مرنے کے بعد ۱۲۰ء میں سریر آرائے سلطنت ہوا اور بیس برس تک بڑی شان بان سے حکومت چلاتا رہا۔ واسدیو اپنے باپ دادا کی بہ نسبت اچھا حکمران ثابت نہ ہو سکا اور اس کے عہد میں جگہ جگہ یورشیں ہوئیں۔ باغیوں میں نواحی علاقہ انہل پور کا راجہ ارجے پال تھا۔ وہ کنشک خاندان کا باجگزار تھا، اس کی حکومت پٹن (گجرات) تک تھی جو اس کا پایہ تخت تھا۔ اس نے راجہ واسدیو کی فوج کو شکست دے کر راجپوتانہ کے کافی علاقہ پر قبضہ کر لیا۔ جس میں اجمیر کا علاقہ بھی شامل تھا۔ راجہ جے پال

سید محمد



نے اجمیر کو اپنا دارالسلطنت قرار دے کر ایک جڈاگانہ حکومت کا اعلان کر دیا۔  
 کہا جاتا ہے کہ اجمیر کی بنیاد راجہ واسدیو نے پہلے ہی ڈال دی تھی،  
 البتہ اس کو رونق و وسعت راجہ ارجے پال نے دی۔ اس زمانہ میں یہ شہر کوہ اجگندہ  
 کے قریب آباد تھا۔ 'کوہ اجگندہ' کے معنی "بکریوں کا پہاڑ" کے ہیں۔ مورخین  
 کا خیال ہے کہ اس علاقہ میں بھیڑ بکریاں بکثرت ہوتی تھیں یہی وجہ ہے کہ اس  
 جگہ کا نام کوہ اجگندہ پڑ گیا۔ راجہ ارجے پال نے کوہ اجگندہ کے تمام بوسیدہ  
 مکانات منہدم کروا کے ایک نئے شہر کی بنیاد رکھی اور اپنے نام کے پہلے حصے  
 ارجے کے ساتھ میتر کے لفظ کو ملا کر اس کا نام اجمیر رکھا۔ میتر سنسکرت میں  
 پہاڑ کو کہتے ہیں۔ راجہ موصوف کا بسایا ہوا یہی شہر آج کل اجمیر کے نام  
 سے موسوم ہے۔ مختلف ادوار میں اسے مختلف ناموں سے یاد کیا گیا مثلاً  
 جیدرک، جے میر، جمیر، جیانگر اور جلو پور وغیرہ۔

راجہ ارجے پال کے دور حکومت میں والی سیستان رستم بن زال نے  
 اپنے بیٹے فرامرز کو تسخیر ہندوستان کے لئے بھیجا۔ وہ اجمیر کی طرف سے  
 حملہ آور ہوا مگر بعض وجوہ کی بنا پر ناکام رہا اور اجمیر پر عرصہ دراز تک  
 ارجے پال کے خاندان کی حکومت رہی۔ ۶۳۴۵ء میں گپت خاندان کے راجہ سمندر  
 گپت نے راجپوتانہ سمیت سارے شمالی ہندوستان پر قبضہ کر لیا۔ اس طرح  
 اجمیر پر پانچویں صدی عیسوی تک گپت خاندان کی حکومت رہی۔ کمال گپت



سفر



کے عہد میں وسط ایشیا کے وحشی قبائل نے ہندوستان پر حملہ کیا۔ گپت خاندان کی حکومت سے بھی ٹکری اور ایک وسیع علاقہ کو تاخت و تاراج کیا جس کے نتیجے میں گپت خاندان کی حکومت ان قبائل کی وحشت و بربریت کی نذر ہو گئی۔ پھر تقریباً ڈیڑھ سو سال تک راجپوتانہ میں طوائف الملوک کا دور دورہ رہا۔ بالآخر اجمیر پر چوہان راجاؤں کی حکومت قائم ہو گئی، جنہوں نے اسے ایک مستقل ریاست کی حیثیت دے کر بڑی ترقی دی۔ اسی خاندان میں راجا دولہاری ہوا۔ اس وقت شاہان اسلام کی سلطنت بنی اُمیہ کے خاندان میں تھی۔ شاہ عرب ولید بن عبد المالک نے اپنے ایک مصاحب خاص روشن علی کو سفارتی تعلقات استوار کرنے کی نیت سے دولہاری کے پاس بھیجا۔ روشن علی کی ملاقات دولہاری سے ہوئی۔ دوران گفتگو روشن علی کے ہاتھ آفاقاً راجہ کے برتنوں سے چھو گئے جس سے راجہ مشتعل ہو گیا اور اس نے اس جرم کی پاداش میں روشن علی کے ہاتھ کٹوا ڈالے۔ سفیر روشن علی نے ولید بن عبد المالک کو اس افسوسناک صورت حال سے آگاہ کیا تو فرزند ان توحید کا ایک لشکر دولہاری کی فوجوں سے صفا آرائی کے لئے عرب سے حملہ آور ہوا۔ اجمیر کے قریب طرفین میں گھمسان کی جنگ ہوئی، جس میں راجہ دولہاری بیوی بچوں سمیت مارا گیا۔ دولہاری کے دوسرے بھائی سانہر کی جانب بھاگ گئے اور لشکر اسلام فاتح کی حیثیت سے شہر میں داخل ہوا۔ اجمیر کی سرزمین نے کلمۃ الحق کے جاننازہ پروانوں

سفرِ حج



کے قدم چوم لئے اور دیکھتے ہی دیکھتے اہل اسلام کا پرچم گڑھ ٹھیلی اور تارا گڑھ کے قلعوں پر لہرانے لگا۔ پھر ناگاہ کفر و شرک کے بادل چھا گئے اور یہاں پر دوبارہ اللہ اکبر کی صدا لگانے والوں کے حریفوں کا قبضہ ہو گیا۔ پہلے چوہان ہرس نے حکومت سنبھالی، پھر بیربیلین نے اپنا شاہی سگہ راج کیا تا آنکہ راجہ بیلدیو نے یہاں پر قبضہ کر لیا جو والی قنوج تھا اور محمود غزنوی سے بظاہر اس کے گہرے دوستانہ مراسم تھے، لیکن باطنی طور پر وہ دینِ حق کا شدید ترین دشمن تھا۔

ہندو راجاؤں سے اسلامی سربراہانِ مملکت کی خوفناک جنگیں دسویں صدی عیسوی کے اواخر میں شروع ہوئیں، جب حاکم غزنوی امیر ناصر الدین سبکتگین نے ۹۹۷ء میں ہندوستان پر حملہ کیا اور کابل اور پنجاب کا راجہ

جے پال اس کے مقابلے پر آیا۔ ملتان اور غزنوی کے درمیان ایک مقام پر حق و باطل کا خونریز معرکہ ہوا۔ جس میں فتح حق کی ہوئی۔ راجہ جے پال نے عبرت ناک شکست کھانے کے بعد خراج دینے کے وعدہ پر سبکتگین سے صلح کر لی مگر لاہور پہنچ کر ایفائے عہد کی بجائے دوبارہ جنگی تیاریوں میں مشغول ہو گیا۔ وطن، قوم اور مذہب کے نام پر اس نے اجمیر، کالنجر، دہلی اور قنوج کے طاقتور راجاؤں سے مدد مانگی اور راجاؤں نے اپنی منتخب افواج جے پال کی مدد کے لئے فوراً بھیج دیں۔ امیر سبکتگین نے حالات سُننے تو مطلق ہراساں نہ ہوا بلکہ اپنے گنے چنے سخت کوشش مجاہدوں کے ساتھ بے سرو سامانی کی حالت میں ہی باطل



کے طاغوتی لشکر سے جا ٹکرایا۔ اس معرکہ کے بعد کابل اور پشاور کا تمام علاقہ سلطنتِ غزنی کے زیرِ نگیں آگیا اور راجہ جے پال نے مارے ندامت کے خودکشی کر لی۔ اس کے بعد اس کا بیٹا اند پال تخت پر بیٹھا اور اس نے اپنے باپ کا انتقام لینے کے لئے سلطان محمود غزنوی سے چھیڑ چھاڑ شروع کر دی جو امیر سبکتگین کے بعد تخت نشین ہو چکا تھا۔ وہ سلطان محمود غزنوی کی اہلِ العزیم اور جاں سپاری کے آگے نہ ٹھہر سکا اور شکست کھا کر کشمیر بھاگ گیا۔ اُس نے دوبارہ ۱۰۰۶ء میں اجین، اجمیر، دہلی اور تنوج کے راجاؤں سے فوج کی بھکشامانگی اور سلطان محمود غزنوی کی بہادر فوجوں سے پھر پشاور کے قریب صفت آرا ہوا لیکن یہاں بھی غیرت ناک شکست کھائی اور کانگرہ تک اسلامی پرچم لہرانے لگا۔ سلطان محمود غزنوی نے آخری اہم جنگ راجہ بیلدیو کے ساتھ لڑی، تمام راجگانِ ہند اسے اپنا مذہبی پیشوا اور شاہی حکومت کا سرتاج مانتے تھے۔ یہی وجہ ہے کہ قرب و جوار کی ریاستوں سے بے پناہ فوج اکٹھی کر کے محمود غزنوی کے مقابلے پر لے آیا مگر ذلت اٹھانا پڑی اور وہ اسیر ہوا۔ سلطان محمود غزنوی نے اس کے قتل کا حکم صادر کیا۔ بعد ازاں راجہ بیلدیو کے مشرف بہ اسلام ہونے پر اسے معافی دے دی۔ اس کی نہ صرف جاں بخشی کی بلکہ مفتوحہ علاقہ بھی لوٹانا چاہا مگر بیلدیو نے اس پیشکش کو قبول نہ کیا اور باقی ساری عمر بارگاہِ حمدیت میں زہد و ریاضت

سفرِ حج



میں گزاری۔ اس نے کلمہ حق پڑھنے کے بعد ڈھونڈھ کے مقام پر چلکشی  
کی اور یہیں راہی ملکِ عدم ہوا۔

سلطان محمود غزنوی نے اجمیر شہر فتح کرنے کے بعد سالار ساہو کو اس  
کا گورنر مقرر کیا جسے اللہ تعالیٰ نے مسعود غازی جیسا فرزند سالار عطا کیا۔

سالار مسعود غازی، محمود غزنوی کا بھانجہ تھا۔ سالار ساہو نے بیٹے کے  
تولد ہونے پر اجمیر کے قریب ایک نیا شہر مسعود آباد بسایا اور مزید بیس  
برس تک ان ہردو شہروں پر مسلمانوں کی حکمرانی رہی۔ بعد ازاں ۱۰۴۴ء  
میں چوہانوں نے سلطان مسعود کو شہید کر ڈالا اور اجمیر پر پھر سے قبضہ کر لیا  
اور سارنگ دیو کو اجمیر کی گدی پر بٹھا دیا۔ سارنگ دیو کے مرنے کے بعد  
انا دیو تخت نشین ہوا۔ پھر راجپال راجہ بنا اور اس کے مرنے پر اجمیر کی  
باگ و ڈور اس کے بیٹے انا دیو نے سنبھالی۔ انا دیو مرا تو سومیس دیو  
فرما تروائی کرتا رہا۔ اس زمانہ میں اجمیر کے قریب ایک چھوٹی سی ریاست  
تھی جس کا نام تنور تھا۔ راجہ تنور اور سومیس دیو کے تعلقات خارجہ کسی بنا  
پر کشیدہ چلے آ رہے تھے، جو ایک روز لڑائی پر منتج ہوئے۔ راجہ تنور کو  
شکست ہوئی اور وہ بھاگ گیا۔ اس کی خوبصورت بیٹی سومیس دیو کے ہاتھ  
لگی، جس نے اس سے شادی رچالی۔ سومیس دیو کے ہاں ایک لڑکے نے جنم  
لیا جو تاریخ میں پر تقوی راج چوہان کے نام سے پکارا گیا۔

سفرِ راج



پرتھوی راج چوہان چودہ برس کی عمر میں تختِ دہلی پر متمکن ہوا۔ راجہ قنوج اور پرتھوی راج دونوں انگ پال کے نواسے تھے اور راجہ جے چند کا باپ بچے پال اور سومیس دیو دونوں انگ پال تنور فرمائروائے دہلی کے داماد تھے۔ یہی وجہ تھی کہ چوہانوں اور راٹھوروں میں رقابت کی آگ بھڑک اٹھی اور ان کی اس عداوت نے سلطنت ہند کو جلا کر رکھ دیا۔ جب پرتھوی راج نے دہلی کے تخت کا دعویٰ دیا ہونے کا اعلان کیا تو جے چند نے اسے تسلیم نہ کیا اور خود کو دہلی کی سلطنت کا صحیح حقدار قرار دے کر پرتھوی راج کے مقابلہ پر نکل آیا۔ فریقین میں جنگ ہوئی اور معمولی سی مزاحمت کے بعد پرتھوی راج دہلی کا تخت حاصل کرنے میں کامیاب ہو گیا۔ اس کے دور میں اجمیر کو بڑا عروج حاصل ہوا۔ ہندوستان میں سلطان الہند حضرت خواجہ غریب نوازؒ کا اسی عہد میں نزولِ اجلال ہوا۔

۱۱۹۱ء میں شہاب الدین غوری تسخیر ہندوستان کا قصد لے کر غزنی سے روانہ ہوا اور سب سے پہلے بٹھنڈا کے قلعہ کو فتح کیا جو پٹیالہ کے راجہ کا پایہ تخت بھی تھا۔ سلطان شہاب الدین غوری نے ملک ضیاء الدین طوسی کو بائیس ہزار کا لشکر دے کر پٹیالہ کا حاکم مقرر کیا اور خود غزنی واپس چلا گیا۔ اسی دوران اسے یہ خیر موصول ہوئی کہ والی اجمیر پرتھوی راج اور فرمائروائے دہلی کھاندے راؤ متیہ ہو کر ایک لشکر جہار لے کر غازیانِ اسلام

بیت المقدس



کے مقابلہ کو چلے آ رہے ہیں، یہ خبر سن کر شہاب الدین غوری دوبارہ مقابلہ کے لئے چلا آیا مگر تڑا اور ٹی کے میدان میں اپنی ناسازی طبع کے باعث جم کر نہ لڑ سکا اور زخمی ہو گیا۔ اس کی فوج کو شکستہ دلی کے باعث ہزیمت اٹھانا پڑی۔ سلطان شہاب الدین غوری کو اس کا بہت قلق ہوا اور اس نے ۱۱۹۳ء میں بڑی شد و مد کے ساتھ ہندوستان پر چڑھائی کر دی۔ اس خونریز لڑائی میں پرکھوی راج چوہان کو ذلت و رسوائی کا منہ دکھنا پڑا، وہ خود بھی مارا گیا اور کئی دوسرے راجہ بھی اس میں کام آئے۔ فتح بمبین کا نعرہ بلند ہوا اور سلطان شہاب الدین غوری نے دہلی اور اجمیر پر قبضہ کر لیا۔ اس نے اجمیر میں واقع اندرسین کے بُت خانوں کو منہدم کروا کے وہاں رفیع الشان مساجد تعمیر کرائیں اور ہندوستان میں اسلامی حکومت کی بنیاد رکھی۔

راجہ جد ہشتر سے لے کر پرکھوی راج چوہان تک اجمیر کی سرزمین پر ایک سو بیس راجاؤں نے چار ہزار چار سو آٹھ برس تک حکومت کی۔ پرکھوی راج ان کا آخری حکمران تھا جس کے مرنے کے بعد ہندوستان سے غیر مسلموں کے اقتدار کا سورج عرصہ دراز کے لئے غروب ہو گیا۔ فرزند ان توحید برسر اقتدار آئے اور تسخیر ہند کی میراث شہاب الدین غوری نے اپنے ایک ترک غلام قطب الدین ایبک کو لکھ دی۔ قطب الدین ایبک اپنی سلطنت کی حدود کو وسعت دینے میں ہمہ تن کوشاں رہا اور اس نے نائب سلطنت کی حیثیت سے مختصر مدت میں



بدایوں، گوالیار، کوٹلی اور دیگر کئی مقامات فتح کر کے سلطان شہاب الدین غوری کی کامیابیوں کو چار چاند لگاٹے۔ اس نے گجرات، کاٹھیاواڑ کو تاراج کیا اور پھر دہلی کی جانب روانہ ہوا اور فتح دہلی کے بعد خاندانِ غلاماں کی بنیاد رکھی۔ وہ مسلمان سلاطین میں دہلی کا سب سے پہلا بادشاہ بنا، جس نے اپنے دورِ حکومت میں اجمیر کو پایۂ تخت دہلی کا صوبہ بنایا۔

ہندوستان میں اسلامی حکومت کے قیام کے بعد تقریباً اڑھائی سو سال تک اجمیر دہلی کے مسلمان سلاطین کی فرمائشروائی میں رہا۔ ۱۳۸۸ء میں سلطان فیروز شاہ تغلق کی وفات کے بعد دہلی کی مرکزی حکومت کمزور ہو گئی اور تخت کے مختلف دعویداروں میں خانہ جنگی برپا ہو گئی۔ راجپوتوں نے اس آویزش سے فائدہ اٹھایا اور ۱۴۰۰ء میں اجمیر پر قبضہ کر لیا۔ ۵۵ برس تک مسلسل راجگانِ میواڑ اس پر قابض رہے۔ ۱۴۵۵ء میں مانڈو کے بادشاہ نے اجمیر فتح کر لیا۔ ۱۵۰۵ء میں راجگانِ میواڑ دوبارہ اجمیر پر قابض ہو گئے۔ ۲۸ سال کے بعد ۱۵۳۳ء میں گجرات کے سلطان نے خاک و خون کے ایک معرکہ کے بعد اجمیر چھین لیا، لیکن اگلے ہی سال مارواڑ کے راجپوت خاندان کی فوجوں نے اس پر قبضہ کر لیا اور بائیس برس تک اجمیر پر حکومت کرتے رہے حتیٰ کہ ۱۵۵۶ء میں شہنشاہ جلال الدین اکبر نے اجمیر فتح کر کے اسے طاقتور مغلیہ سلطنت کا جزو بنا لیا۔ مغل بادشاہوں کے عہد میں اس شہر نے بے پناہ

سفرِ حرم



ترقی کی۔ یہاں مضبوط اور عالی شان عمارات تعمیر ہوئیں اور مغل شہنشاہ اور شہزادے بہ نفس نفیس یہاں پر خواجہ بزرگ کے مزار اقدس پر حاضری دینے آتے رہے۔ ۱۷۴۳ء تک کا زمانہ اجمیر کی تاریخ کا سنہری دور تھا۔

ادھر اوزنگ زیب عالمگیر کی وفات ہوئی ادھر مغل حکومت کا زوال شروع ہو گیا۔ تخت کے مختلف دعوی داروں کے باہمی نزاع نے سلطنت کی جڑوں کو ہلا کر رکھ دیا۔ مسلمان بادشاہ اور امراء شمشیر و سناں کی بجائے طاؤس و رباب سے دل بہلانے لگے۔ ۱۷۳۵ء میں نادر شاہ نے حملہ کر کے یہی سہی کسر بھی نکال دی اور مغلیہ سلطنت کا زوال انتہا کو پہنچ گیا۔ بیسیوں راجے اور نواب خود مختار بن گئے اور ایک مضبوط و مربوط سلطنت انتشار کا شکار ہو کر ٹکڑے ٹکڑے ہوتی چلی گئی۔ ابرتری کے اس دور میں ۱۷۴۳ء میں اجمیر پر جو دھپور کے راکھو راجاؤں نے قبضہ کر لیا۔ پھر ۱۷۵۶ء میں گوالیار کے راجہ سندھیانے اجمیر کو فتح کر لیا۔ ۱۷۸۷ء تک مرہٹے اس پر قابض رہے۔ اسی دوران مرہٹوں اور راکھوروں میں جنگ ہوئی اور راکھوروں نے مرہٹوں کو اجمیر سے نکال دیا اور چار سال اجمیر کو اپنے تصرف میں رکھا۔ ۱۷۹۷ء میں مرہٹوں نے پھر اجمیر پر قبضہ جما لیا۔ ۱۸۱۸ء میں بالوراؤ سندھیانے اور ایسٹ انڈیا کمپنی کے درمیان ایک معاہدہ کی رو سے اجمیر ایسٹ انڈیا کمپنی کے ماتحت ہو گیا اور ۱۹۴۷ء تک انگریزوں کی حکومت میں رہا۔ آل کار تقسیم ہند کے وقت اجمیر بھارت کے





حصہ میں آگیا۔

آج کا اجمیر معلیٰ بھارت کے شمال مغرب میں کوہ اراولی کے دامن میں واقع ہے۔ اس کے ارد گرد چھوٹی چھوٹی پہاڑیاں ہیں۔ محل وقوع کے اعتبار سے اس کے شمال میں جے پور، مشرق میں کشن گڑھ، جنوب میں کوہ اراولی اور بوندی واقع ہے۔ مغرب میں دریائے سونی بہتا ہے۔ یہ شہر اکبر آباد سے ۲۲۸ میل اور دہلی سے ۲۵۸ میل کی مسافت پر آباد ہے۔ زمانہ عتیق میں عہد شاہی کے دوران اس کی آبادی ڈیڑھ لاکھ سے نہ بڑھ سکی۔ مگر اب سات لاکھ سے تجاوز کر چکی ہے۔ یہاں کی آب و ہوا گرم خشک، پیداوار گلاب، نیشکر، جملہ ترکاریاں ہیں اور جمیع اقسام کا غلہ پیدا ہوتا ہے۔ پرانے زمانہ میں یہاں کے باشندے عجیب و غریب رسومات اور وحشیانہ طرز حیات کے مالک تھے مگر اب کافی تعلیم یافتہ اور مہذب ہیں۔

برصغیر پاک و ہند میں سلسلہ چشتیہ کی بنیاد حضرت خواجہ غریب نوازؒ نے اجمیر ہی میں رکھی۔ حضرت قطب الاقطابؒ اور بابا فرید الدین گنج شکر کے چشتی مشن سے لے کر امام الہند مولانا عبدالباریؒ فرنگی محلی کی بزم صوفیاء اور خواجہ حسن نظامی کے حلقہ المشائخ تک — اور سلطان شہاب الدین غلامی کی اسلامی فتوحات سے قائد اعظم محمد علی جناح کی تحریک پاکستان تک اسلامی تہذیب و معاشرت کے نقوش جاوداں اجاگر کرنے کے سلسلے میں اس قدیم و

سفرِ حرم



جدید شہر کا ایک مخصوص و منفرد مثالی کردار رہا ہے۔ یہاں سے وابستہ کئی دینی، علمی، ادبی اور تاریخی شخصیتیں تھیں جنہوں نے اجمیر کی شہرت کو اطراف و اکناف تک پھیلایا۔ فوائد الخواد کے حوالوں سے پتہ چلتا ہے کہ ساتویں صدی میں دارالخیر اجمیر میں حضرت شیخ احمد ہنزوانی کا بہت چرچا تھا جو ممتاز عالم دین اور بزرگ تھے۔ ہندی زبان میں شعر بھی کہتے تھے اور لوگ ان کے ہاں اختلافی دینی امور و معاملات کے حل کے لئے آتے تھے۔ شہر میں ان کا ایک دینی مدرسہ تھا جہاں سے سینکڑوں تشنگانِ علوم نے دینِ حق کی تعلیم حاصل کی۔ اسی طرح عہدِ اکبری میں حضرت شیخ فتح اللہ کی علمی محفلوں کا بڑا شہرہ تھا جن سے جلال الدین اکبر اعظم کو بہت انسیت تھی۔ جہانگیر کے دور میں روڑا مٹھو کی بزمِ شعر و سخن سمجھی تھی جس میں شرکت کے لئے دو دور کے شعراء و ادباء اجمیر چل کر آتے تھے۔ شاہجہان کے زمانہ میں علامہ ابوالمعالی کی علمیت کی دھوم تھی۔ اجمیر میں باقاعدہ سلسلہ وار شاعروں کی طرح پنجاب کے ایک صوفی منش شاعر پینچ شاہ نے ڈالی۔ انہوں نے جامعہ التمش کو مشاعروں کا مرکز بنایا اور کھنڈرات میں بھی علم و سخن کے چراغوں سے اجالے بکھیرے۔ ان محفلوں میں وہ مشہور شعراء و ادباء شریک ہوئے جو حضرت خواجہ بزرگ کے عرس میں شرکت کے لئے آتے تھے۔ نواب عبداللہ خان مطلب، دیوان امام الدین علی خان اثر، سید کرامت علی خلیش جیسے استادانِ فن کے دور میں ظہیر دہلوی، فصیح الملک داغ دہلوی، مضطر خیر آبادی اور شاہ عید الصمیم



کے پایہ کے شاعروں نے اجمیر کی پرکیف فضاؤں کو اپنے رنگ سخن سے معمور کیا۔  
 مولانا عبدالمعبود معنی اجمیری کی علمیت و بزرگی کا تو زمانہ معترف ہے۔ آپ  
 کا شمار عصر جدید کی اہم ترین شخصیتوں میں ہوا۔ بیت المعنی، اہل علم و فن کا مرکز  
 رہا اور آپ اجمیر اور سلسلہ چشتیہ کی چلتی پھرتی تاریخ کھلائے۔

صوفیاء کو منظم کرنے کی کوششوں کا باقاعدہ آغاز بھی اجمیر سے ہوا۔ جب  
 مولانا شاہ محمد سلیمان پھلواردی، مولانا محمد حسین الہ آبادی اور حضرت شاہ القفات  
 احمد ردو لوی نے صوفیاء کرام کے تعاون سے ۱۹۰۰ء میں کل بند انجمن صوفیاء کی  
 تاسیس کا پروگرام وضع کیا مگر بوجہ یہ تحریک التوائیں پڑی رہی تا آنکہ حضرت  
 خواجہ حسن نظامی "حلقہ مشائخ" بنانے میں کامیاب ہو گئے بعد ازاں آپ نے چشتی  
 پارٹی کے قیام کے لئے ملک گیر تحریک شروع کی اور اس پارٹی کی قیادت میں مسلم لیگ  
 کے موقف کی بھرپور حمایت کی گئی۔ مزید برآں حضرت مولانا عبدالباری قرنگی محلے نے  
 جو خود بلند پایہ صوفی اور نامور عالم دین تھے "بزم صوفیاء" کی بنیاد رکھی۔ حضرت باری  
 میاں آل انڈیا مجلس خلافت کے موسس اور تحریک خلافت و ترک موالات کے  
 سرکردہ رہنماؤں میں سے تھے۔ بعد ازاں آپ مسلم لیگ میں شامل ہو گئے۔ مجلس  
 "موئید الاسلام" اور انجمن خدام الحرمین، آپ کی مساعی کا حاصل تھیں۔ آپ  
 کی پُر خلوص کوششوں سے تحریک خلافت اور مسلم لیگ کے کئی اہم اجلاس ہوئے  
 اور اجمیر اہل حق سیاست پر ایک درخشندہ ستارہ بن کر جلو گایا۔ پھر جب حضرت

بیت المعنی



مولانا حسین احمد مدنی، حضرت مولانا احمد سعید اور حضرت مولانا حفظ الرحمن نے جمعیت العلماء ہند بنائی تو اس کے متعدد اہم جلسے اجمیر میں ہوئے۔ علاوہ انہیں حضرت مولانا احمد رضا خان بریلوی اور شاہ عبد العظیم صدیقی اور دیگر کئی علمائے اہل سنت والجماعت کی سنتی جمعیت العلماء کی بھی اجمیر میں متعدد کانفرنسیں ہوئیں۔ حضرت علامہ خواجہ معنی کی نگرانی میں یہاں جمعیت تنظیم خدام خواجہ کا قیام عمل میں آیا۔ جس کا اپنا بہت بڑا کتب خانہ اور دارالاشاعت تھا لیکن ان تمام تر روحانی فکری اور ملی سرگرمیوں کے علی الرغم دارالخیر اجمیر میں خواجہ غریب نواز کے رفیع الشان مزار کی اپنی ایک جامع تاریخ ہے جہاں ہر آنے والے کو پیغام معرفت ملتا ہے۔



۲۳۲

سیدنی



قبلہ گاہِ اہلِ تقدیس



- مزار غریب نواز : ابتدائی تعمیر غیاث الدین بلبن اور سلطان محمود خلجی
- مسجدوں کا شہر : اکبری مسجد، مسجد تلوک دیسی، مسجد میا پانی، شاہجہانی مسجد، ارٹھائی دن کا جھونپڑا
- دروازے : بلند دروازہ، نقار خانہ شاہجہانی
- تاریخی یادگاریں : دیگ کلال، چھوٹی دیگ، بڑے پتے، شاہ قلی خان کا مقبرہ، قلعہ تاراگرھ، چمنہ نور، جمالہ، ربرگول کی چلہ گاہیں۔

سفرِ حرم



خواجہ کی نگری — پر شکوہ ماضی کی آئینہ دار ہے۔ یہاں کے مساجد و مقابر اور دیگر تاریخی یادگاریں، اہل ایمان کے لئے بالخصوص اور سیاحوں کے لئے بالعموم کشش کا باعث ہیں۔ ان کا اپنا ایک ماضی ہے جو حال کے آئینے میں آنے والے دور کی نشاندہی کرتا ہے۔ ان یادگاروں کی بدولت اجمیر — مدینۃ الباقین اور دارالنجیر کہلاتا ہے اور سرکارِ غریب نوازؒ کا رفیع الشان مزار پر انوارِ تواسلامی عظمت و رفعت کا امین ہے کہ جسے پاسبانِ حرم کہیں تو بیجا نہ ہوگا۔ یہ مزار خواجہ حسین ناگوری کی نگرانی میں سلطان غیاث الدین بلبن نے بنوایا، جیسا کہ اخبارِ الاخبار میں مذکور ہے۔

”پیش ازاں بر سر قبر تبرکہ خواجہ بزرگ بنو دایں گنبد  
سنگ و سپید کہ آل بر مزار فایض الانوار موجودہ است خواجہ



سفرِ حرم



حسین ناگوری ساختہ بود۔

کچھ عرصہ گزرنے پر روضہ کے گنبد کی تعمیر فرمائروائے مانڈو سلطان محمود خلجی نے ۸۵۹ھ مطابق ۱۴۵۵ء میں شروع کرائی اور اس کی تکمیل ۸۶۳ھ کے وسط میں ہوئی۔ اجمیر ۸۵۹ھ میں ہی سلطان موصوف کے تسلط میں آیا تھا۔ اس کا ذکر اقبال نامہ جہانگیری میں ان الفاظ میں کیا گیا ہے۔

”بعمارت روضہ خواجہ معین الدین چشتی بہمت معروف

داشت و این روضہ کہ امروز برجامت از آثار دولت اوست۔“

’مراة آفتاب‘ کے مؤلف نواب شاہ نواز نے بھی اس کی تائید کی ہے۔ یہ تالیف عہد شاہ عالم کی ہے۔ یہ گنبد مکرانہ کے سفید پتھر کا ہے۔ گنبد کا اندرونی حصہ سنگ بنت ہے جس میں چُونے سے ریح بندی کی ہوئی ہے اور محذب گنبد کا بالائی حصہ ریختہ یعنی پختہ اینٹوں کا بنا ہوا ہے۔ گنبد پر سونے کا بڑا کلس اور کنگوروں پر سنہری کلسیاں لگی ہوئی ہیں۔ تحقیق کے مطابق یہ تاج نما کلس اور طلائی کلسیاں والی راجپوت نواب کلب علی خان کے سوتیلے بھائی نواب حیدر علی خان نے ۱۳۱۴ھ مطابق ۱۸۹۶ء میں عقیدت کے طور پر بنوائی تھیں۔ مزار کے اندرونی حصہ پر سنہری اور لاجوردی کام کیا ہوا ہے اور مزار کے اندرون محل کی چھت گیری کی ہوئی ہے۔ روضہ کے چاروں گوشوں پر سونے کی زنجیروں میں قمقمے لٹکے ہوئے ہیں جن کی روشنی حبیب اشعار پڑھاتی ہے، تو ایک قسم کا وجد طاری ہو جاتا ہے۔

سید محمد



خواجہ خواجگانِ مُعینِ الدینؒ  
 بے نشان و نشانِ مُعینِ الدینؒ  
 منظر و جلوہ گاہ نور و قدم  
 آفتابِ جہاںِ مُعینِ الدینؒ  
 مرشد و رہنمائے اہلِ جہاں  
 مادیّ انس و جانِ مُعینِ الدینؒ  
 عاشقانِ راہِ دلیلِ راہِ یقین  
 سدِ راہِ گماںِ مُعینِ الدینؒ  
 خواجہ لامکان و قدسِ مقام  
 آسماں آستانِ مُعینِ الدینؒ

قربِ حقِ امی نیسا ز اگر خواہی  
 ساز و رود زباںِ مُعینِ الدینؒ  
 (شاہ نیسا ز بریلوی)

خواجہ غریب نوازؒ کی تربت اقدس کے اوپر سنگِ مرمر کا تعویذ لگا ہوا ہے جس میں یاقوتِ رمانی بچڑا ہوا ہے۔ تربت کے گرد چاندی کا کٹہرہ ہے جسے شہنشاہ جہانگیر نے اپنی مُرادیں بر آنے کے بعد چڑھایا تھا۔ اس سنہری کٹہرے کے متصل چاندی کا ایک اور کٹہرہ راجہ جے سنگھ جی سوائی جے پوری کا بنوایا ہوا ہے۔ اس کا وزن بیالیس ہزار نو سو اسی ٹھہ تو لے نو لاشے چار رتی ہے۔ روضہ شریف کی سنگِ مرمر کی جالیوں پر نذریں پر دے پڑے رہتے ہیں۔ بنا بریں احاطہ میں شرقاً غرباً کثرت سے اولیاء اللہ و اُمراء کے مزارات ہیں جن میں شیخ میر، جو داراشکوہ کے اُمراء میں سے تھے اور ۱۵۶۹ء میں تارا گڑھ کے مقام پر عالمگیر کی فوج سے

سفرِ مرمر



مقابلے میں مارے گئے، روضہ مبارک کے مشرق میں دفن ہیں۔ ان کے متصل شاہ نواز خان نامی آسودہ ہیں اور قدرے فاصلہ پر مرزا مان کی قبر ہے جو مادھو جی سندھیا اور دولت راؤ سندھیا کی طرف سے حاکم اجمیر تھا۔ درگاہ کے ساتھ ایک لاکھ روپے کی سالانہ جاگیر بھی ہے جو شاہی ادوار سے چلی آرہی ہے۔

روضہ غریب نواز کے مشرق و جنوب دو حجرے ہیں جن میں حضرت فخر الدین اور ان کی اہلیہ محترمہ دفن ہیں۔ حضرت فخر الدین کے تین بیٹے حضرت مسعود، حضرت بہلول اور حضرت اسمعیل بھی ان کے پاس ہی جہاں آرا بیگم نبت شاہجہاں کے بنوائے ہوئے رفیع الشان بگمی دالان میں سپردِ خاک ہیں جہاں عموماً توالی کا اہتمام ہوتا ہے۔ یہاں ہی حضرت شاہ نصیر الدین بھی دفن ہیں۔ بگمی دالان کا طرزِ تعمیر شاہجہانی دور کی عمارات سے مماثل ہیں۔ اسے ۱۰۵۳ھ میں تعمیر کیا گیا۔ 'مونس الارواح' میں جہاں آرا بیگم نے خواجہ غریب نواز کی حیاتِ طیبہ اور ان کے مزار کی توسیع کے بارے میں بالتفصیل لکھا ہے، لیکن انھوں نے بگمی دالان کے متعلق کچھ نہیں لکھا۔ شاید انھوں نے کسرِ نفسی سے کام لیا ہے، اور خود ستائشی کو عقیدت پر غالب نہیں آنے دیا۔ تاہم یہ تحقیقی امر ہے کہ بگمی دالان ان کے روحانی جذبات کا مظہر ہے۔ اس دالان کا صحن سنگ سفید کا بنا ہوا ہے۔ ایل کی چھت اور دیواروں پر سنہری نقش و نگار کے مصارفِ نواب صادق علی خان نواب آف رامپور نے برداشت کئے تھے۔ ۱۹۴۰ء میں اس چھت میں

سفرِ حرم



دو ایک جگہ پر دراڑیں پڑ گئیں جس کے بعد جل پائی گوڑی (بنگال) کے رئیس نوابانہ  
غلام کبریٰ نے چھت کے ایک حصے کی تعمیر تو کرائی۔

خواجہ غریب نواز کے روضہ کے جنوب میں بی بی حافظہ سیدہ جمال کا مگر ہے۔  
حجرہ پر کوئی سن تحریر نہیں اور اس بارے میں تاریخ کی تحقیق بھی نامکمل ہے۔  
قیاس اغلب ہے کہ یہ حجرہ شاہ جہاں کے عہد میں بنوایا گیا کیونکہ یہ مغلیہ ذوق کی  
غمازی کرتا ہے۔ مغربی مگر میں حور النساء بیگم المعروف چھوٹی بیگم بنت شاہ جہاں دفن  
ہیں جن کا انتقال ۱۰۲۵ھ میں ہوا۔ تزک جہانگیری میں ان کی تاریخ وفات ۲۹ جمادی  
الاول اور بادشاہ نامہ میں ۲۴ ربیع الثانی لکھی گئی ہے۔ جہانگیر اپنی پوتی کے  
انتقال کے موقع پر اجمیر ہی میں تھا۔ اس نے اپنے ہاتھوں سے حور النساء کو دفنایا۔  
سہزادی کی قبر پر پکھراج کی تختی لگی ہوئی ہے۔ اس مگر کے شمال جنوب سمتوں میں  
سنگ مرمر کا احاطہ ہے، جس کے دو دروازے ہیں۔ مغرب کا مکی دروازہ کھلتا  
ہے۔ اسے ہمیشی دروازہ بھی کہتے ہیں۔ جنوب میں شمال رویہ بلند و بالا مریں  
دالان رئیس کرناٹک نواب والا جاہ کا بنایا ہوا ہے جس میں حضرت معین الدین  
خسرو، شیخ بایزید، حضرت تیم الدین بابر بال اور سید الملک بنیرہ سپرد خاک  
ہیں۔ یہ دالان ماہ رجب ۱۲۵۷ھ میں تعمیر کرایا گیا اور اس پر فرمائروائے دہلی  
شاہ عالم نے نواب صاحب کو امیر الہند کا خطاب دیا۔

سال تائیںش بچودرا این دعا بادوائیم قائم این فرخ بنا



از جلوس شاہ پنج دسی طلب شد مرتب درمہ پاک رجب ۱۲۰۴ھ  
 درگاہ خواجہ غریب نواز کے مشرقی حصہ میں بہت سے درخت اُگے  
 ہوئے ہیں۔ ان میں سے ایک درخت بڑا ہے جو بہت پرانا ہے۔ اس درخت  
 کے متعلق روایت ہے کہ اے پال جوگی نے جب خواجہ غریب نواز پر ایک خونخوار  
 سانپ پھینکا، تو آپ نے اسے اپنے سانس سے فوراً ہلاک کر دکھایا۔ بعد ازاں  
 آپ نے اس سانپ کو دفن کر دیا۔ چند روز بعد اس سانپ کی جگہ ایک درخت  
 اُگ آیا۔ عرصہ دراز سے اس درخت کی یہ تاثیر چلی آتی ہے کہ جب کسی کو سانپ  
 کاٹ جائے، اس درخت کی پتیاں پیس کر پانی میں ملا کر اسے پلا دی جائیں تو  
 زہر فوراً جاتا رہتا ہے۔ عقیدت مند درخت کی پتیوں کو تریاق سمجھتے ہیں۔  
 روضہ خواجہ غریب نواز کے قریب ایک ایسی تاریخی مسجد بھی ہے جو  
 پانچ ناموں سے مشہور ہے۔ اسے ابتدا میں سلطان محمود خلجی نے ۱۲۵۵ء  
 میں تعمیر کرایا تھا۔ سلطان محمود خلجی فرمائروائے مالوہ تھا۔ اس نے چار دن میں  
 اجمیر کا قلعہ فتح کیا اور قلعہ دار گجادر گجادر کی فوج اس کے سامنے نہ ٹھہر سکی، خود  
 قلعہ دار گجادر ہمارا گیا۔ سلطان محمود خلجی نے اس کامرانی پر اللہ تعالیٰ کا شکر ادا  
 کیا۔ سب سے پہلے خواجہ غریب نواز کے مزار کا طواف کیا اور سر بانہ کی جانب  
 قدرے فاصلہ پر واقع بُت خانہ کی جگہ ایک عظیم الشان مسجد تعمیر کرائی اور خواجہ  
 نعمت اللہ کو سیف خان کا خطاب دے کر اجمیر کی حکومت ان کے سپرد کی۔

سیف خان



سلطان محمود غلجی کی بنائی ہوئی یہ مسجد 'مسجد محمود' کہلائی۔ عہد جہانگیری میں مرور  
ایام کی وجہ سے یہ مسجد خستہ حال ہو چکی تھی۔ اُس وقت کا نقشہ جو اہر مجددیہ میں  
یوں رقم ہے۔ "یہ مسجد نہایت خمیدہ تھی، لوگوں کو ہر وقت اندیشہ لاحق رہتا  
تھا کہ کہیں زمیں بوس نہ ہو جائے، حضرت مجدد الف ثانی "اجمیر میں قیام کے دوران  
یہاں نماز پڑھنے جاتے۔ ان کی توجہ اس مسجد کی حالت ناز پر مبذول کرائی گئی تو  
انہوں نے فرمایا "مطلبن رہو، یہ ابھی نہیں گرے گی۔" جب حضرت مجدد الف ثانی "اجمیر  
سے رخصت ہوئے اور ابھی شہر سے باہر ہی قدم رکھا تھا کہ یہ مسجد گر گئی۔  
انہدام کے بعد شہنشاہ جہانگیر کے حکم سے اس مسجد کی از سر نو تعمیر کرائی گئی اور  
اس کا نام مسجد جہانگیری رکھ دیا گیا۔ اور نگ زیب عالمگیر کے عہد میں اس مسجد  
کی تزیین و آرائش پر بہت کچھ صرف کیا گیا۔ اس اعتبار سے یہ مسجد عالمگیری  
کہلانے لگی۔

مسجد جہانگیری کو مسجد صندل خانہ بھی کہتے ہیں۔ اس کی وجہ تسمیہ یہ ہے کہ  
عرس مبارک خواجہ غریب نواز کے دنوں میں یکم سے نویں رجب تک ہر سال اس  
میں صندل مسائی ہوتی ہے اور صندل مزار شریف کی نذر کیا جاتا ہے۔ مسجد صندل  
خانہ کو 'مسجد پھول خانہ' کا نام بھی سرفراز کیا گیا ہے، کیونکہ تربت سرکار غریب نواز  
سے روزانہ صبح اور شام کے وقت جو پھول اتارے جاتے ہیں وہ اسی مسجد میں  
رکھے جاتے ہیں، یہ پھول ملو سر کے کٹوئیں میں ڈال دیئے جاتے ہیں۔



بادی النظر میں اس مسجد کو دیکھ کر بے ساختہ کہنا پڑتا ہے کہ اس میں حضور  
سرور دو عالمؐ کی اُمت کی آبرو جھلکتی ہے۔ مسجد کے نقش و نگار بڑے پرکشش ہیں۔  
اکبر نامہ کی جلد دوم سے معلوم ہوتا ہے کہ اجمیر میں جلال الدین اکبر کا ورود  
شہزادہ سلیم کی پیدائش کے چھ ماہ بعد ہوا۔ اس موقع پر جہاں پناہ نے ایک  
عالی شان مسجد کی تعمیر کا حکم دیا، جو آج اکبری مسجد کہلاتی ہے۔ یہ مسجد سنگِ سُرخ  
کی بنی ہوئی ہے اور مربع شکل میں ہے۔ اس کا طول اور عرض ۱۴۰ x ۱۴۰ فٹ  
ہے۔ مینار کی اونچائی ۵۶ فٹ ہے۔ صحن میں بہشت پہلو حوض ہے۔ ’بریل پاس ساردا‘  
کی تاریخِ اجمیر کے مطابق اس مسجد میں ایک کنواں بھی ہوتا تھا۔ جس کا پانی حوض  
میں آتا تھا۔ مگر یہ کنواں رفتہ رفتہ مٹی سے بھریا گیا۔ اس مسجد کی مرمت ۱۳۲۰ھ  
مطابق ۱۹۰۲ء میں نواب غفور علی دانا پوری کے لکرائی۔ آج کل اس مسجد میں دارالعلوم  
معینیہ عثمانیہ قائم ہے۔ اس کے متصل سلطان الشمس کے بنوائے ہوئے حمام کے  
آثار دو ایک شکستہ دیواروں کی صورت میں زمانہ کی صاعقہ ریزیوں کا مذاق اڑاتے  
ہیں۔ مسجد کے ساتھ ہی ایک دالان ہے جو خانقاہ کے نام سے مشہور ہے۔

اس کے علاوہ میا بائی کی مسجد واقع درگاہ بازار اور اکبر اعظم کے درباری  
گوٹھے تان سین کی بیٹی تلوک دیٹی کی بنائی ہوئی مسجد تلوک دیٹی، بھی اجمیر کی قابل  
ذکر مسجدیں ہیں۔ مؤخر الذکر مسجد کے دروازے پر یہ کتبہ واضح الفاظ میں نظر آتا ہے۔  
”اس مسجد را بائی تلوک دیٹی کلانوبت، بنت میاں تان سین

بیت



کلائونٹ راست کردہ است ۱۰۶۲ھ

مسجد اجمیری، ان دنوں قلندری مسجد کہلاتی ہے۔ یہ ایک تاریخی مسجد ہے  
جہاں خواجہ غریب نوازؒ نماز ادا کیا کرتے تھے۔ اس مسجد کے سامنے نظام سقے کی  
قبر ہے۔

اجمیر کی جامع مسجد شاہجہانی بھی رفعت و سطوت کے اعتبار سے اپنی مثال  
آپ ہے۔ مسجد کے دروازے پر یہ کتبہ نصب ہے ”قبلہ اہل زماں شد مسجد شاہجہاں“  
مسجد کی تاریخ سے پتہ چلتا ہے کہ جب شاہجہاں اودھے پور فتح کرنے  
کے بعد سرکار غریب نوازؒ کے مزار کی زیارت کے لئے آیا تو اس نے ایک خوبصورت  
اور پرکشش مسجد بنانے کا حکم دیا۔ چنانچہ یہ مسجد تقریباً نو برسوں میں پایہ تکمیل  
کو پہنچی۔ مسجد کی محرابوں پر ۳۳۔ اشعار کندہ ہیں اور ان کے آخری مصرعہ سے  
سن تعمیر ۱۰۶۲ھ نکلتا ہے۔ مصرعہ یہ ہے:

”بنائے شہنشاہے روئے زمیں“

محرابوں پر لکھے ہوئے اشعار شاہجہان کی محبت و وارفتگی کے مظہر ہیں کہ  
وہ دل میں ایسی مسجد کی تعمیر کا کس قدر ارادہ رکھتا تھا۔ چند اشعار ملاحظہ ہو:

|                         |                          |
|-------------------------|--------------------------|
| شہنشاہ دیں پروردیں پناہ | کہ پیش جلوس اور اتصال    |
| شہنشاہ دیں پروردیں پناہ | فلک قدر شاہجہاں بادشاہ   |
| پناہ اعم صاحب تخت و تاج | کہ وارد شریعت بعہدش رواج |





پس از فتح رانا بصد عزوجاہ بدولت دراجمیر زور بارگاہ  
در آں روضہ پاک مسجد بنود دلش را تمنائے مسجد خزود

خداوند را با خدا شد قرار  
کہ ماند از و مسجدے روزگار

سنگ مرمر کی اس مسجد پر دو لاکھ چالیس ہزار روپے صرف ہوئے۔  
شاہ جہاں نے مسجد کی تعمیر مکمل ہونے پر سب سے پہلے خود گنبد کے نیچے بیٹھ  
کر سورہ یسین پڑھی اور حضرت خواجہ غریب نوازؒ کی بارگاہ میں اپنی عقیدت  
کا اظہار کیا۔ مسجد کا بالائی حصہ جو مسقف ہے ۱۴۸ فٹ لمبا اور ۲۵ فٹ  
چوڑا ہے۔ اس پر دہرے گیارہ درے بنے ہوئے ہیں۔ بیرونی صحن کی لمبائی  
۱۵۶ فٹ اور چوڑائی ۵۴ فٹ کے قریب ہے۔ صحن کے مشرق، جنوب اور  
شمال میں سنگ مرمر کا کٹہرہ ہے جس کے پانچ دروازے ہیں۔ ایک ایک  
جنوبی اور شمالی جانب جب کہ تین مشرقی سمت میں۔ مسجد کی اندرونی وسطی  
محراب پر کلمہ طیبہ سونے کے حروف میں لکھا ہوا ہے۔ مسجد کے پہلو میں ایک  
گہری بھیل ہے جو جھالرہ کے نام سے موسوم ہے۔ یہ بھی شاہ جہاں کی تعمیر کردہ ہے۔  
تقریباً چار ہزار برس پرانے اجمیر میں اندرسین کا بنایا ہوا ایک بت خانہ  
تھا جس میں سینکڑوں مورتیاں رکھی ہوئی تھیں۔ سلطان شہاب الدین غوری  
نے جب ۵۹۵ھ میں اجمیر کو فتح کیا تو اس نے بت خانہ کو مسمار کر کے غریبی

سفرِ حج



دیوار کے بیچوں بیچ سنگ مرمر کی ایک محراب تعمیر کر کے ایک مسجد بنوائی۔ کہتے ہیں کہ یہ مسجد اڑھائی دن میں تیار ہوئی اور اس طرح سے اس کا نام اڑھائی دن کا جھونپڑا پڑا۔ یہاں پر سب سے پہلی نماز جمعہ ۲۱ جمادی الآخرہ ۵۹۵ھ کو سلطان نے خود پڑھائی۔ ۶۱۴ھ سلطان شمس الدین التمش نے اس مسجد کو از سر نو تعمیر کرایا جو تاحال بندگانِ حق کی توجہ کا مرکز ہے۔ اس مسجد کا طول ۸۴ اور عرض ۸۴ گز ہے۔

سید میاں نے بھی جن کا لقب فرخ سیر بادشاہ کے وقت عبداللہ خان تھا اور وہ وزارت کے عہدہ پر فائز تھے۔ اپنے جیتے جی اجمیر میں ایک باغ اور مسجد بنوائی تھی۔ وفات کے بعد ان کے بیٹے امیر الامراء سید حسین علی خان نے انھیں اسی باغ میں دفن کیا اور شاندار مقبرہ بھی تعمیر کرایا جو تاحال قائم ہے۔ سید میاں کے ساتھ ہی ان کی رفیقہ حیات سپردِ خاک ہے اور سید میاں کی تربت پر اللہ باقی من کل فانی اور سن ۱۱۲۷ھ تحریر ہے۔

مسجدوں کے شہراجمیر میں ایک قدیم عید گاہ بھی ہے۔ یہ عید گاہ ۱۱۸۶ھ میں تعمیر کی گئی۔ اس کا طول ۱۳۰ گز اور عرض ۴۰ گز ہے۔ چار دیواری اتھائی پنختہ اور بے حد خوب صورت ہے۔ چار دیواری میں ایک باغیچہ ہے جس میں کھلے ہوئے رنگ رنگ کے پھول ہر دم دلوں کو فرحت و تازگی بخشتے ہیں۔ بس اسی کا نام عید گاہ ہے۔



سفرِ اجمیر

اجمیر معنی کے سبھی دروازے درگاہِ خواجہ غریب نوازؒ کی سمت کھلتے ہیں۔ ان میں بلند دروازہ عالمی شہرت کا حامل ہے۔ یہ دروازہ شہر کی تمام عمارات سے اونچا ہے۔ اسی لئے اس کو بلند دروازہ کہا جاتا ہے۔ اسے سلطان محمود خلجی نے بنوایا تھا۔ جب کہ بعض تاریخوں میں اسے غیاث الدین بلبن کے دور کی یادگار لکھا گیا ہے۔ مسٹر رائے بہادر کی تحقیق ہے کہ بلند دروازہ ۱۵۰۰ء میں مکمل ہوا۔ اس کا بانی بلبن تھا اور اس کی تعمیر میں اکتیس سال لگے۔ سنگِ سرخ کے اس دروازہ کی بلندی ۷۵ فٹ ہے۔ اس دروازہ کی تین چھتریاں درجہ بدرجہ گوشہ شمال میں اور دروازہ کے اوپر اور دو گوشہ جنوب اور مشرق میں ہیں۔ ان چھتریوں کی کل تعداد دس ہے۔ اس مناسبت سے دس چھتریوں کا دروازہ بھی کہتے ہیں۔ 'احسن السیر' جو ۱۲۸۵ء میں لکھی گئی کی تحقیق کی روشنی میں یہ دروازہ کسی قدیم بت خانے کا تھا کیونکہ شمالی چھتریاں پہلے کی تعمیر شدہ معلوم ہوتی ہیں اور ان کا طرزِ تعمیر قدیم مندروں سے مشابہ ہے اور بعض جگہوں پر توجین مذہب کی مسخ کی ہوئی مورتیاں بھی نظر آتی ہیں۔ اس لحاظ سے یہ کہا جاسکتا ہے کہ بلند دروازہ میں ترمیم کر کے اسے اسلامی روحانی فکر کا امتیازی نشان بنانے کی سعی غیاث الدین بلبن یا محمود خلجی نے ہی کی ہوگی۔

بلند دروازہ کی مشرقی سمت میں حجرے ہیں اور اس کے چبوترے پر حضرت مولانا شمس الدین المعروف سید احمد آسودہ خاک ہیں۔ مغرب میں ایک

سید احمد آسودہ



بہت بڑی دیگ ہے جسے جلال الدین اکبر نے مراد برآنے پر چڑھایا تھا کیونکہ اس نے عہد کیا تھا کہ چتوڑ گڑھ کے قلعہ کی تسخیر کے بعد دیگ نذر کروں گا۔ اس دیگ میں کم و بیش سوا سو من چاول آسانی سے پک جاتے ہیں۔ اس دیگ کا محیط تیرہ گز اور پیٹا تقریباً ساڑھے بارہ گز ہے۔ اس پر یہ تاریخ مرقوم ہے۔

”شاہ دیں پرورد و جمشید سر بہ

خرو صد محمد اکبر

ساخت بے شہمہ بہ فتح چتوڑ“

بلند دروازے کے مشرق میں چھوٹی دیگ رکھی رہتی ہے۔ اسے ۱۰۲۲ھ میں نور الدین جہانگیر نے آگرہ سے بنوایا تھا اور خواجہ غریب نواز کی درگاہ پر آکر چڑھایا تھا۔ اس میں ساٹھ من چاول آسانی سے پک جاتے ہیں۔ دیگ پر یہ تاریخ کندہ ہے۔

یہ دنیا بادوام نعمت دیگ جہانگیری

نقارخانہ شاہجہانی کو درگاہ شریف کی تاریخ لکھنے والے دور شاہجہاں کی یادگار بتاتے ہیں، چونکہ اس دروازہ پر سن تحریر نہیں اور نہ ہی اس کی مماثلت شاہجہانی عہد کی عمارتوں سے ملتی ہے اس لئے قیاس کیا جاسکتا ہے کہ یہ دروازہ بھی بلند دروازہ یا اکبری مسجد کا حصہ ہوگا۔ البتہ اس کی تزئین و مرمت شاہجہان کے عہد میں ہوئی، کیوں کہ اس کے شمال کی جانب



کلمہ طیبہ کے نیچے یہ شعر درج ہے ۔

بعہد شاہ جہاں بادشاہ دیں پرور

زود وہ ظلمت کفر آفتاب دیں لیکر

دروازہ کی ساری عمارت سنگِ سرخ کی اور باقی دروازے لکڑی کے ہیں جن پر

چاندی کے پترے چڑھے ہوئے ہیں۔ اس کے مقابلے میں 'نقارخانہ عثمانی' جدید طرز

پر تعمیر کیا ہوا دروازہ ہے۔ اس کی تعمیر ۱۶۔ اکتوبر ۱۹۱۲ء میں ہوئی اور اسے دہلی

کے ایک ہندو ٹھیکیدار نے بیالیس ہزار روپے کے اخراجات سے مکمل کرایا۔ یہ سارا

کام سرکاری سپرد انر مولوی حبیب اللہ کی نگرانی میں ہوا۔

غیر شاہی عمارات کے زمرہ میں 'شاہ قلی' کا مقبرہ آتا ہے۔ شاہ قلی خان کا

اصلی نام محمد تقی بخش تھا۔ اکبر کے دارالحکومت میں وہ اجمیر کا صوبیدار بنا، اس

کی حسرت تھی کہ وہ خواجہ کی نگری میں دفن ہو۔ اسی لئے اس نے یہ مقبرہ خود تعمیر

کرایا تھا، مگر شاہ قلی خان کو اس میں دفن ہونا نصیب نہ ہوا۔ اس نے ۱۰۰۸ھ

میں آگرہ میں دفات پائی اور وہیں دفن کیا گیا۔ اس وقت شاہ قلی خان کے سوا

مقبرہ میں اور بہت سی قبریں ہیں۔

شہنشاہ جہانگیر نے تزک جہانگیری میں لکھا ہے کہ "اجمیر کے قریب ایک

درہ واقع ہے جو نہایت ہی دلکش اور خوش نما ہے۔ اس درہ کے آخر میں ایک

چشمہ ہے جس کا پانی ایک بڑے تالاب میں جمع ہوتا ہے۔ یہ چشمہ اور درہ بی بی فاطمہ

بیت



جمال کے نام سے مشہور ہے، جب میں یہاں سے گزرا تو میرے دل میں خیال آیا کہ یہاں ایک عالی شان عمارت تعمیر کروں۔ چنانچہ میں نے اپنے ارادے کو پورا کیا۔

چالیس گز مربع کی شکل میں بنا ہوا یہ چشمہ آج بھی موجود ہے اور فی زمانہ سعید گیلانی زرگر باشی کے رکھے ہوئے نام 'چشمہ نور' سے مشہور ہے۔ ازمنہ قدیم اس چشمہ کی جگہ اچھے پال کا بسایا ہوا شہر تھا۔ پاس ہی ایک پہاڑی پر گنج شہزاد واقع ہے جہاں امیر ترخان شہید کے علاوہ کثرت سے اولیاء اللہ کے مزارات ہیں، چشمہ نور کے علاوہ اجمیر میں راجہ آنا ساگر کا تالاب ابھی تک ہے جس کا طول سو گز اور عرض سو گز ہے۔ اس تالاب سے ندی ساگر متی نکلتی ہے جو دریائے سونی میں جا کر مل جاتی ہے۔ اس تالاب کے پاس شاہجہان کا بنوایا ہوا دولت خانہ۔

اجمیر کے مشرقی حصہ میں ریلوے اسٹیشن کے نزدیک راجہ بیلدیو نے بھی ایک تالاب بنوایا تھا۔ ابتدا میں اس تالاب کے ارد گرد بت خانے ہوا کرتے تھے جنہیں سلطان محمود غزنوی نے نیست و نابود کر دیا تھا۔ تالاب کا فرش سنگین ہے۔ وسط میں دو ٹیلے تھے جن پر جہانگیر بادشاہ نے اپنا ایک چھوٹا سا محل تعمیر کرایا۔ آج کل یہ تمام چیزیں غارت ہو چکی ہیں۔ صرف تالاب موجود ہے اور اس کی شکل بیضوی ہے۔ اس سے تقریباً اڑھائی میل کی مسافت پر ایک اور تاریخی تالاب ہے اسے 'تالاب پھکر' کہتے ہیں۔ اس تالاب کے ارد گرد پہاڑ ہیں۔ شمال میں تنائر پربت، جنوب میں نیلگری، مشرق میں کٹ کا کتر اور مغرب



میں سونا گڑھ کے پہاڑ ہیں۔ یہ مصنوعی پہاڑ اورنگ زیب عالمگیر نے بنوایا تھا۔ اس کے ساتھ ہی کسی زمانے میں سنگِ سرخ کی بنی ہوئی مسجد ہوتی تھی، اس وقت تو یہ مسجد موجود نہیں، البتہ جہانگیر بادشاہ کے ذاتی ملازم رانا شنکر کا بنوایا ہوا مندر ابھی باقی ہے آجکل یہاں مولشیوں کا میلہ لگتا ہے۔

قلعہ تارا گڑھ اجمیر میں آنے والے سیاحوں کی دلچسپی کا مرکز ہے اسے پُرانا قلعہ بھی کہتے ہیں۔ یہ قلعہ پرتھوی راج نے بنوایا تھا۔ سارا قلعہ سنگِ مرمر کا بنا ہوا ہے۔ اس قلعہ کو پہلے ولید بن عبد الممالک مروانی بادشاہ شام و عرب نے فتح کرنے کی کوشش کی مگر ناکام رہا۔ بعد ازاں سپہ سالار محمد بن قاسم جب سندھ اور گجرات پر اپنا تسلط جانے کے بعد اجمیر کی جانب بڑھا تو اس وقت راجہ دولہارائے نے اس کا ڈٹ کر مقابلہ کیا مگر شکست کھائی اور مارا گیا۔ اس طرح یہ قلعہ تارا گڑھ اول صدی ہجری میں فتح ہوا۔

قلعہ کے ساتھ ہی حضرت سید حسین خنک سوار شہید کی درگاہ ہے جنہوں نے ۱۷ رجب المرجب ۵۹۷ھ کو جامِ شہادت نوش فرمایا۔ آپ کا مزار مبارک ۱۰۲۳ھ میں اکبر اور جہانگیر کے سپہ سالار اعتبار خان خواجہ سرا المعروف ممتاز خان نے بنوایا تھا۔ مزار سے کچھ فاصلے پر آپ کے گھوڑے کی قبر ہے جو آپ کے ساتھ ہی مارا گیا تھا۔

اجمیر میں بیشتر بزرگانِ اسلام کی چلہ گاہیں ہیں ان میں خواجہ غریب نوازؒ،

سید محمد



شیخ فرید الدین گنج شکر، سالانہ غازی، حضرت قطب اولیا، سید بدیع الدین المعروف شاہ مدار اور بڑے پیر صاحب کی چلہ گاہیں زیارت گاہ انام ہیں۔ یہاں متعلقہ بزرگوں کے یوم وصال پر عرس بھی منعقد ہوتے ہیں۔

خواجہ غریب نواز کے خلفاً اصغر میں زیادہ تر اجمیر ہی کی تہ خاک دفن ہیں۔ ان میں سے چند کے اسما گرامی یہ ہیں :

حضرت امام الدین دمشقی، حضرت نیاز اللہ خراسانی، حضرت احمد شہاب کونوی، حضرت دود الدین، حضرت خواجہ محی الدین، حضرت غلام ترک ہادی، حضرت سلطان شاہ، حضرت احمد خان درانی، حضرت قادر سعید، حضرت سبحان علی جمعی، حضرت امیر برہانچی، سدا سہاگ، حضرت حاجی محمد عفت، حضرت سوئی بہادر شاہ، حضرت مرد غار خاں ترک، حضرت مراد بیگ مغل، حضرت نعمت احمد صفاء، حضرت محمود احمد، حضرت رونا وا اکبر شاہ، حضرت غریب اصغر، حضرت شہاب ولی، حضرت سردار احمد، حضرت ظہیر الدین، حضرت معروف شاہ قرشی، حضرت عبدالغفار، حضرت حسن دود جی، حضرت کریم احمد شاہ، حضرت خواجہ برہان الدین، حضرت شیخ احمد، حضرت شیخ محمد محسن، حضرت خواجہ سلیمان کرشکی، حضرت شیخ صدر الدین، حضرت فتح محمد فتار خواجہ۔

ان تمام تاریخی یادگاروں، قلعوں، تالابوں، مسجدوں اور چلہ گاہوں کی رونقیں حضرت خواجہ غریب نواز کے مرکز روحانیت سے قائم و دائم ہیں





جہاں بادشاہ و فقیر، محمود و ایاز بن کر آتے ہیں۔

---

سفرِ حج



مرد قلندر کی بارگاہ میں





نہ تخت و تاج میں نے لشکر و سپاہ میں ہے  
جو بات مردِ قلندر کی بارگاہ میں ہے  
(اقبال)



”میں نے خواجہ کی قبر کو ہندوستان میں  
بادشاہت کرتے دیکھا ہے۔“  
(لارڈ کرزن)



سفرِ حرمِ بد 

اللہ اللہ کتنی مبارک اور مقدس ہے اجمیر کی سرتزمین کہ جس کی آغوش میں سرکارِ غریب نوازؒ استراحت فرما ہیں۔ سورج یہاں دن بھر سایہٴ فلکین رہتا ہے اور اس کی روپہلی کرنیں سفید گنبد کے مکینوں کو اپنی ایمان افروز حدت سے گرما دیتی ہیں۔ پھر رات کے وقت چاند اور ستاروں کی ٹھنڈی روشنی، پھولوں کی لطافت بخش بھینی بھینی خوشبو کے ساتھ دلوں کو کیف آگیں سرور بخشتی ہے۔ آسمان کے آوارہ سرمئی بادل میگھ ملہار کے ترنم میں بارانِ رحمت سے کدورتوں کا غبار دھو دیتے ہیں اور مدینے کی جانب سے آنے والی بادِ صبا بھی چپکے چپکے ہولے ہولے۔ سفیرِ حرم کی بارگاہِ الفت میں شہِ بطحا کا سلام پیش کر کے یوں ادب و احترام سے گزر جاتی ہے کہ خواجہ غریب نوازؒ سوئے ہوئے ہیں۔ بلاشبہ یہ مرکزِ علم و عرفان ہے جو آٹھ سو سال سے مرجعِ انام ہے۔ اس کی شاعروں سے لاکھوں اقرا و سکون



راحت کی دولت سے متمتع ہوتے ہیں اور دیوانہ وار جھوم جھوم کر کتے ہیں سے  
 نہ تخت و تاج میں نے لشکر و سپاہ میں ہے  
 جو بات مرد قلندر کی بارگاہ میں ہے

مرد قلندر کی بارگاہ سلطان الہند کا دربار اعلیٰ مقام ہے جہاں مختلف  
 مذاہب و اقوام کے اکابر و سفراء سر تسلیم خم کرتے ہیں اور وفور عقیدت میں اس  
 حد تک سرشار ہو جاتے ہیں کہ سرکارِ غریب نوازؒ کی بارگاہ میں حاضری کو نہ بدو  
 اتقاء کا جزو سمجھنے لگتے ہیں۔ ان کی زبان، شعری جذبات کی ترجمان بن جاتی ہے۔  
 جب لطف بندگی ہے ادایوں نماز ہو

اور خواجہ کے در پہ میری جبینِ نیاز ہو

اسلام میں بارگاہِ صمدیت کے علاوہ کسی کے سامنے سجدہ حرام ہے اور اس  
 ارشادِ خداوندی پر عمل پیرائی کی تلقین سرکارِ غریب نوازؒ نے بھی متعدد بار فرمائی۔  
 ان کے آستانہ عالیہ پر جو لوگ سجدہ ریزی کی بجائے دیدہ ریزی کی غرض سے  
 حاضری دیتے ہیں اور ان کے وسیلے سے فیوض و برکات کے لئے دست بہ دعا ہوتے  
 ہیں۔ ان کی بے قرار نگاہیں انتظار میں پکار رہی ہوتی ہیں سے

خواجہ ہی آرہے ہیں بنانے کے واسطے

پھر کیوں نہ ہم کو اپنے مقدر پہ ناز ہو

عامۃ الناس سے قطع نظر، سلف الصالحین میں شاید ہی کوئی ایسی بزرگ

سفرِ حرم



اور مقتدر ہستی ہوگی جس نے سرکارِ غریب نوازؒ کے مزارِ اقدس پر معتکف و مراقب ہو کر کسبِ ضیاء اور استفادہ نہ کیا ہو۔ خواجہ کے در کی چوکھٹ پر نذرانہ عقیدت و الفت پیش کرنے والے ایسے ہزاروں سلاطین باجبروت، مشاہیرِ عالم، صوفیاء کرام اور اولیاءِ عظام کے نام تاریخ کی آنکھ سے پڑھے جاسکتے ہیں۔ مشہور انگریز وائسرائے لارڈ کرزن نے ۱۹۰۲ء میں دارالخیرِ جمیر میں مردِ قلندر کی بارگاہ میں حاضری کے وقت و فورِ جذبات میں آکر اس حقیقت کی طرف ان الفاظ میں بلیغ اشارہ کیا تھا کہ ”میں نے ایک قبر کو ہندوستان میں بادشاہت کرتے دیکھا ہے۔“

ۛ شہراجمیر بھی ہے ہند میں آپ اپنی نظیر  
تاجِ شاہی سے مرصع ہے یہاں قبرِ فقیر

اور پھر مردِ قلندر کی بارگاہ میں حاضری دینے والے امیر و غریب، شاہ و گدا، سب یکساں ہوتے ہیں۔ تاریخ میں ایسی بے شمار مثالیں موجود ہیں جن سے معلوم ہوتا ہے کہ شہنشاہ بھی یہاں گدا بن کر آئے اور فیضِ یاب ہو کر گئے۔ سلطان شہاب الدین غوری ۵۸۹ھ میں آپ کی زندگی میں ہی آپ کے دستِ حق پرست پر بیعت ہوا۔ اس جیلے مجاہد کو خواجہ غریب نوازؒ نے کامرانی و فتح مندی کی بشارت دی تھی۔ وہ ایک بار پہلے ترائن کے مقام پر اجمیر کے مغرور راجہ پر تھوڑی راج سے شکست کھا چکا تھا۔ اس نے سرکارِ غریب نوازؒ کے خواب میں مژدہ جائفرا سنانے کے بعد دوبارہ حملہ کیا، تو ظفر یاب رہا۔ اس کامیابی پر وہ سب سے

ۛ سید محمد



پہلے مرد قلندر خواجہ غریب نوازؒ کی خدمت میں حاضر ہوا، ادب سے سر جھکا کر سلام کیا اور آپ کی قدمبوسی کی۔ کہا ”حضور مجھ حقیر ناچیز کی کیا مجال ہے، یہ سب کچھ آپ کی دُعا اور اللہ کا کرم ہے کہ اُس نے مجھ جیسے معمولی انسان کو خدمت کے لئے منتخب کیا۔ آپ نے بشارت و دعوتِ دی میں تعمیل ارشاد میں چل دیا۔“

۶۱۵ھ میں سلطان شمس الدین التمش نے آپ کے جمالِ تبسم سے ضیاً پائی۔ اس وقت خواجہ غریب نوازؒ اللہ و تبارک و تعالیٰ جل شانہ کے فضل و کرم سے بقید حیات تھے اور آپ کے فیض اور کشف و کرامات کی شہرت دُور دُور تک پھیلی ہوئی تھی۔ سلطان شمس الدین بھی چاندنی رات میں اجمیر شہر سے پیدل چل کر آپ کی خدمت اقدس میں حاضر ہوا اور آپ کے لعابِ دہن کو اپنی آنکھوں سے لگا کر سُرویرِ ابدی حاصل کیا۔ چاند نے یہ منظر دیکھ کر یقیناً ستاروں سے سرگوشی کے انداز میں کہا ہو گا۔

ترا جلوہ ہے نور چشم حق میں،

تری الفت سُرویرِ دل ہے خواجہؒ

خواجہ غریب نوازؒ کے انتقال کے بعد بھی ایک دُنیا آپ سے فیض یاب ہوتی رہی۔ آپ چونکہ ایک شخصیت ہی نہیں بلکہ اپنے عہد کے علمبردار تھے۔ اس اعتبار سے آپ کی روحانیت کا سکہ ہر دُور میں رائج رہا اور ہزاروں اور لاکھوں

سینچر



اقراد کے علاوہ جن میں فرزند ان توحید بھی شامل ہیں اور غیر مسلم بھی، آپ کے مزار پر حاضری دینے آتے رہے۔ یہ ربط و ضبط تا دمِ تحریر جاری ہے اور انشاء اللہ العزیز جاری و ساری رہے گا۔ بنا بریں متعدد اولیائے کرام، سلاطین باقبال مشاہیر عالم اور کئی سیاسی شخصیتوں کے لئے آپ کا مزار پر اتوار توہبہ کا مرکز بنا رہا ہے۔ ان میں مشائخ پاک و ہند سرفہرست ہیں۔

مردِ قلندر خواجہ غریب نواز کی بارگاہ میں مشایخ ہند میں سب سے پہلے حضرت خواجہ فرید الدین گنج شکر نے حاضری دی اور بے شمار انعامات و برکات حاصل کیں۔ سلطان المشائخ حضرت محبوب الہی کی تالیف 'راحت القلوب' میں جسے آپ کے ملفوظاتِ طیبات کا مجموعہ گردانا جاتا ہے، اس حاضری کا اجمالاً تذکرہ ملتا ہے۔ خواجہ فرید الدین گنج شکر فرماتے ہیں کہ میں کئی روز تک شیخ الاسلام خواجہ معین الدین چشتی کے مزار پر معتکف رہا۔ نمازیں ادا کیں اور قرآن شریف پڑھا۔ ایک رات میں نے متعدد سپارے تلاوت کئے۔ اسی دوران سورہ مریم یا سورہ کہف میں سے کسی آیت میں ایک لفظ پڑھنا بھول گیا تو حضرت کے مزار سے آواز آئی۔

”فلاں لفظ رہ گیا ہے آیت دوبارہ پڑھی جائے۔“

میں نے حکم کی تعمیل کی۔ پھر آواز آئی۔

”شاباش، لائق فرزند ایسے ہی ہوتے ہیں۔“



سفرِ ہند



منزل کے اختتام پر میں نے اپنا سر مزار شریف کی پائنتی پر رکھ دیا اور  
بہ چشم نم عرض کی۔

”مجھے معلوم نہیں کہ کس جماعت کے لوگوں میں شمار ہوتا ہوں۔“

فوراً جواب ملا۔ ”جو شخص یہ نماز پڑھتا ہے، حقیقت میں اس کا شمار

بخشنے ہوئے لوگوں میں ہے۔“

یہ سن کر مجھے اطمینان ہوا اور میں بہت سی نعمتیں لے کر اجمیر سے رخصت ہوا۔

حضرت خواجہ فرید الدین گنج شکر کو جس نماز پر خواجہ غریب نواز نے منگھرت

کی بشارت دی، وہ ذی الحجہ کی نویں تاریخ کی رات کو پڑھی جاتی ہے۔

خواجہ فرید الدین گنج شکر ذوالحجہ ۶۳۳ھ میں اجمیر تشریف لائے تھے۔ اس

وقت ان کے مرشد حضرت خواجہ قطب الدین بختیار کاکی کا انتقال ہو چکا تھا۔

اجمیر کی آبادی ایک گاؤں سے زیادہ نہ تھی۔ سرکار غریب نواز کی تربیت ایک

حجرہ میں تھی جس کے چاروں طرف دیوار بنی ہوئی تھی اور تھوڑے ہی فاصلہ

پر خدام کی جھونپڑیاں تھیں۔ خواجہ فرید الدین گنج شکر شہر سے پیادہ مزار تک چل

کر آئے۔ کاندھے پر کبیل، بغل میں جانماز اور گلے میں صائل شریف تھی۔ پہلی

ہی نظر میں اس مست المست بوریہ نشین کو پہچانا نہ گیا اور جب معلوم ہوا کہ یہی مرد

درویش اپنے وقت کا سلطان چشت ہے تو خلقت خدا کا، ہجوم آپ کے گرد رہنے لگا۔

آپ نے اجمیر میں چلہ کشی بھی فرمائی جو سلطان محمود خلجی کی تعمیر کردہ مسجد کے عقب

سینچم



میں زیر زمین ہے۔

سیر الاولیاء میں مذکور ہے کہ حضرت نظام الدین اولیاء کا انتقال ۷۲۵ھ میں ہوا تو ان کی جدائی نے حضرت مولانا فخر الدین زراوی کو بیکل کر دیا۔ آپ حضرت محبوب الہی کے مرید و خلیفہ تھے۔ مرشد سے قلبی وارتگی کا یہ عالم تھا کہ ان کی رحلت پر ذہنی سکون متزلزل ہو کر رہ گیا اور ہر وقت سفر میں رہنے لگے۔ فیروز آباد میں تو کبھی سو فی پت میں دن جنگلوں میں گزرے اور راتیں صحراؤں میں۔ آخر ایک وقت میں اجمیر تشریف لائے تو اطمینان قلب کی دولت پائی اور کئی روز تک خواجہ غریب نواز کے آستانہ پر معتکف رہے۔ ظاہری و باطنی علوم میں ید طولی رکھتے تھے اور بقول خواجہ نصیر الدین محمود چراغ دہلوی "سلوک میں جو منزل ہم نے ایک گھنٹہ میں طے کی فخر الدین زراوی نے پل بھر میں کی"۔ اجمیر میں خواجہ غریب نواز کے مزار مقدس پر انھوں نے کئی مناظر طے کیے اور فیوض و برکات سے نوازے گئے۔ بعد میں بھی کئی مرتبہ اجمیر معلیٰ میں حاضری دی۔

مخدوم جمانیاں جہاں گشت حضرت مولانا جلال الدین بخاری نے بھی اپنے سفر نامہ میں مرد قلندر غریب نواز کے مرقد مطہر کی زیارت کا ذکر کیا ہے۔ فرماتے ہیں کہ فقیر جب آپ کے مزار پر حاضر ہوا تو عرض کی۔

"السلام علیکم یا خواجہ معین الدین حشٹی مجھے دست بوسی کا شرف بخشے! چنانچہ تربت انوار سے آپ کا دست مبارک برآمد ہوا اور علیکم السلام



سفرنامہ

کی آواز بھی آئی۔

یہ منظر دیکھ کر خدام متحیر رہ گئے اور اجمیر کی مخلوق اس رویش کی مسحور ہو گئی۔  
مخدوم جہانیاں نے اپنے والد ماجد شیخ رکن الدین ابوالفتح سے فیض حاصل کیا۔  
۷۰۷ھ میں پیدا ہوئے۔ والد ماجد ہی سے خرقہ خلافت پایا۔ حضرت شیخ الشیوخ  
خواجہ نصیر الدین چراغ دہلوی کے بھی مرید و خلیفہ تھے۔ ۱۰ ذوالحجہ ۷۰۵ھ کو  
وفات پائی اور ملتان کے قریب اوج شریف میں دفن کئے گئے۔ ساری عمر  
سیر و سیاحت میں گزاری۔ مشائخ و علماء سے ملاقاتیں کیں۔ چنانچہ اجمیر بھی آئے۔  
حضرت مولانا جلال الدین بخاری کے بعد جس دلی اللہ کی حاضری لکھی گئی وہ  
نقشبندی سلسلہ کے مشہور بزرگ میر سید محمد گالپوری ہیں۔ حضرت شیخ ابوالعلی  
کے جانشین تھے۔ آپ نے ساری زندگی بوریہ نشینی میں گزاری اور درس و تدریس  
میں دم آخر تک مصروف رہے۔ ۱۰۳۱ھ میں رحلت فرمائی۔ آپ کی لکھی ہوئی  
سورۃ فاتحہ کی تفسیر سندمانی جاتی ہے، خواجہ غریب نواز سے محبت، عقیدت  
کی حد تک تھی۔ اپنے کو پروانہ اور خواجہ غریب نواز کو شمع کہتے تھے۔ ناظم اجمیر  
بہادر خاں کنبو کے عہد میں، آپ اپنے فرزند ذہبند میر سید احمد کے ہمراہ سفیر حرم  
کی بارگاہ میں حاضر ہوئے اور سات روز تک قیام فرمایا دوران مراقبہ آپ پر  
خود رفتگی کی کیفیت طاری ہو گئی۔ غلام علی آزاد بلگرامی نے ناثر الکرام میں قدیم  
حوالوں سے لکھا ہے کہ اس عالم خودی میں حضرت خواجہ بزرگ شریف لائے

سید محمد



اور میر سید محمدؒ کا لپوری کی خدمت میں گلوری پیش کی۔ قدرے توقف کے بعد خود پرورگی کی کیفیت ختم ہوئی تو گلوری آپؒ کے ہاتھ میں تھی۔ 'خزینۃ الاصفیاء' میں مرقوم ہے کہ آپؒ ہر سال خواجہ غریب نوازؒ کے مزار پر تشریف لاتے تھے۔

حضرت مجدد الف ثانیؒ نے برصغیر کے گوشے گوشے میں ایمان کی لازوال محبت کی جو روشنی پھیلائی وہ دارالخیرا جمیر میں خواجہ غریب نوازؒ کے آستانہ عالیہ تک پہنچی۔ آپؒ مرد قلندر سلطان الہندؒ کی بارگاہ میں دو بار حاضر ہوئے۔ ایک مرتبہ تو موسم گرما کی شدت میں آپؒ بے شمار تکالیف برداشت کرتے ہوئے خواجہ غریب نوازؒ کے مزار شریف تک پہنچے لیکن جوٹھی حاضری دی راستے کی سختیوں کا احساس تک جاتا رہا اور آپؒ وسیع تر روحانی نعمتوں سے بہرہ ور ہوئے۔ اس کے اشارات مکتوباتِ امام ربانی میں ملتے ہیں۔ اجمیر میں ورودِ مسعود کے بارے میں صحیح سن و تاریخ کسی کتاب میں نہیں ملتے۔ البتہ جو اہر مجددیہ کے مطالعہ سے پتہ چلتا ہے کہ آپؒ رمضان المبارک میں تشریف لائے اور نماز تراویح مزار غریب نوازؒ سے ملحقہ مسجد میں ہی ادا کرتے رہے۔ واپسی پر خواجہ غریب نوازؒ کی طرف سے ایک سفید چادر ان کے حکم کے بموجب خادم نے حضرت مجدد الف ثانیؒ کی خدمت میں پیش کی۔ اس چادر کو آپؒ نے بڑے تقدس سے محفوظ رکھا، جب انتقال ہوا تو آپؒ کی وصیت کے مطابق اسی سفید چادر سے تکفین ہوئی۔ جیسا کہ آپؒ نے فرمایا تھا۔

”لباس ازیں نزدیک تر بہ حضرت خواجہ بنود ناچار آں را بما لطف



نمود برائے تکفین مانگہ دار بد۔

ترجمہ : حضرت خواجہ صاحبؒ کے پاس جو لباس تھا، عنایت فرمایا، اس کو میرے کفن کے لئے محفوظ رکھا جائے۔

خواجہ غریب نوازؒ کی بارگاہ سے خوش کام و بامراد ہونے والے یہ عظیم المرتبت صوفیائے کرام اور مشائخینِ عظام کی ایک معمولی سی جھلک ہے جو اپنے عہد عتیق کے سلاطینِ باکمال کو کشاں کشاں کھلتے مکتے پھولوں کی خوشبو کے پاس دارالعلومِ اجمیر میں اڑا لاتی رہی۔ یادوں کے یہ گلاب سفیرِ حرم کے چمن زار میں بدستور کھل رہے ہیں، ہمک رہے ہیں۔ ان کے مقدر میں حیاتِ جادواں لکھی جا چکی ہے۔ مردِ قلندر کی بارگاہِ دراصل ایک ہمتا ہوا گلستان ہے جہاں سب سے پہلے سلطان محمودِ خلجی نے حاضری دی۔ ۸۵۹ھ میں وہ تسخیرِ اجمیر کے ارادہ سے میدانِ کارزار کی طرف بڑھا اور فتح و نصرت کے بعد آستانہ معلیٰ پر حاضری دی۔ یہ حاضری مسلمہ ہے۔ سلطان محمودِ خلجی کے متعلق کہا جاتا ہے کہ اس نے خواجہ غریب نوازؒ کی حجرہ نما زیارت گاہِ خلائق کو ایک رینجِ الشانِ مقبرہ میں تبدیل کیا۔ بعض مورخین نے یہ تعمیر سلطان غیاث الدین بلبن سے منسوب کی ہے۔ قیاس ہے کہ غیاث الدین بلبن بھی آپؒ کے مزارِ اقدس کی خاک بوسی کے لئے آیا تھا۔ تاہم سلطان محمودِ خلجی سے لے کر شیر شاہِ سوئی تک برصغیرِ پاک و ہند کے زیادہ تر حکمرانوں اور راجاؤں نے آپؒ کے دربار میں حاضری کا شرف حاصل کیا۔ ان میں سلطان عدنان ۸۹۸ھ میں، شہزادہ بہادر شاہ

سید محمد



منظف گجراتی ۹۳۱ھ میں اور شیر شاہ سوری نے ۹۵۱ھ میں ہندالولی کی بارگاہ میں عقیدت کے پھول نچھاور کئے۔

جن بادشاہوں کو تاریخ سلاطین باجبروت کے لقب سے یاد کرتی ہے ، انھوں نے برصغیر پر اپنا تسلط جمانے کے لئے برس ما برس جنگیں لڑیں تب جا کر فاتح ہندوستان کہلائے۔ ان سلاطین باکمال نے خواجہ غریب نواز کے مزار پر احتراماً اپنی جبینیں جھکا کر اس مرد فقیر کے سلطان المند ہونے کا اقرار کیا جس کا مستقل قیام تو اجمیر میں تھا مگر تمام برصغیر جس کے زیر نگیں تھا اس نے شہنشاہوں کے سینوں کو ایثار کے جذبات سے گرمایا اور بتایا کہ

غریب و سادہ و رنگیں ہے داستانِ حرم  
نہایت اس کی حسین ابتدا ہے اسمعیلؑ

لیکن داستانِ حرم میں جب سلطان جلال الدین اکبر نے تحریف کی جسارت کی اور اپنے چند رتنوں کی حمایت پر دین الہی کا اعلان کیا تو حضرت مجدد الف ثانیؒ کفر کی ان آندھیوں کے مد مقابل نکل آئے اور ابنائے وطن کو اعلائے کلمۃ الحق پر لبیک کہنے کے لئے پکارا۔ حضرت مجدد الف ثانیؒ کی نگاہِ مردِ مومن سے جلال الدین اکبر کی تقدیر بدل گئی۔ اس نے اپنے ناپاک ارادے کو سچ کر اللہ کے حضور اس گناہ کی معافی مانگی اور سرخرو ہوا۔ یہی سرخروئی اسے بعد ازاں خواجہ غریب نواز کے آستانہ پر لے آئی۔ اسے تخت شاہی پر جلوہ افروز ہوئے



سفرِ حرم

چھ برس ہی سوئے تھے اور شکار کے لئے وہ فتح پور سیکری جا رہا تھا کہ راستے میں اس نے ملنگوں کی ٹولی کو خواجہ غریب نوازؒ کی شان میں ایک ہندی گیت گاتے سنا۔ اس گیت نے اکبر کے ذہن پر بہت اثر کیا۔ وہ شکار کرنے کو آیا تھا لیکن خود شکار ہو گیا۔ اشعار نے قلبِ نہاں میں حضرتؒ کی الفت بیدار کر دی۔ وہ پہلی بار ۹۶۹ھ میں سلطان سنجرؒ کی بارگاہ میں حاضر ہوا اور مراسم آستانہ بصد شانِ خموی ادا کئے اور آئندہ بھی اجمیر آنے کا عہد کیا۔ اس عہد کو اکبر اعظم نے ۹۷۶ھ میں نبھایا اور قلعہ چتوڑ گڑھ کی فتح یابی کے بعد برہنہ پامرد قلندر کی بارگاہ عظیم المرتبت میں حاضری دی۔ پھر سرکار غریب نوازؒ کی دعائے ۱۷ ربیع الاول ۹۷۷ھ کو فتح پور سیکری میں شیخ سلیم چشتیؒ کے مکان پر جہانگیر کی ولادت ہوئی اور شہزادہ کا نام ان ہی کے نام پر سلیم رکھا گیا۔ شعبان المعظم کے بابرکت مہینے میں جلال الدین اکبر نے اجمیر میں شہزادے کا جشن ولادت منایا۔ سارے شہر میں چراغاں کیا گیا اور خواجہ غریب نوازؒ کا مزار اقدس بقعہ نور بنا ہوا تھا۔ دیگ کلاں اور اکبری مسجد جیسی یادگاریں اسی مغل اعظم کی سلطان سنجرؒ سے محبت کی منظر ہیں۔

ابوالفضل، شہنشاہ جلال الدین اکبر کے اہم رتن تھے۔ ان کے التفات نامے کی عبارت بھی مغل اعظم کی در خواجہ سے والمانہ عقیدت کا ثبوت ملتا ہے۔ ابوالفضل کا کہنا ہے کہ جب سے شاہی ملازمت کا اختیار ملا ہے خدا کی قسم ایک لمحہ کے لئے بھی عزیزوں کی یاد سے غافل نہیں ہوا۔ چنانچہ کھیتی باڑی کے قابل چالیس بیگینے زمین

بندوبست



دہلی کے رہتے والوں میں اور دس ہزار بیگھے سرسند کے لوگوں کو دلا چکا ہوں اور بیس ہزار بیگھے ملتان کے عزیزوں کے نام لکھوائی ہے۔ آگے چل کر لکھا گیا ہے۔

”نویسندہ فرستادہ ام و قریب یک لک بیگہ بعزیزان و“

مجاوران حضرت اجمیر وہ گوشہ نشینان جوار، حضرت شاہ مدار

و حضرت سالار مسعود غازی التماس خود گرفتہ ام۔“

یعنی تقریباً ایک لاکھ بیگھے زمین درگاہ اجمیر کے عزیزوں کو اور حضرت

شاہ مدار (بدیع الدین) اور حضرت سالار مسعود غازی کی درگاہوں کے گوشہ نشینوں

کو بادشاہ سے دلا چکا ہوں۔“

’منتخب التواریخ‘ میں ابوالفضل کے دربار اکبری تک رسائی حاصل کرنے

کا سن ۹۸۱ھ بتایا گیا ہے۔ التفات نامے کی عبارت پیش نظر ہو تو کہنا پڑے گا کہ

متذکرہ سال یا اس کے بعد پیر اور کانکیا ورس کی جاگیریں درگاہ کے نام لکھی گئی ہوں

گی۔ ان دنوں میں خود اکبر اعظم اجمیر میں خواجہ کے آستانہ پر موجود تھا اور اسے شہزادہ

دانیال کی ولادت کی خوشخبری مل چکی تھی۔ شہزادہ دانیال کا نام خدام عالی مقام

کے ایک معزز رکن شیخ دانیال سے روحانی مناسبت کی بنا پر رکھا گیا۔ قبل ازیں

جلال الدین اکبر ۹۷۸ھ میں شہزادہ محمد مراد کے تولد ہونے کی خوشی میں روغنہ

اقدم پر حاضر ہوا تھا اور اس نے شہر کے گرد و نواح میں ایک پختہ فصیل بنوائی

تھی۔ ۹۸۲ھ میں اکبر اعظم نے بنگال فتح کیا اور ماہ صیام میں آخری مرتبہ





درگاہ شریفین میں حاضری کے وقت حکم دیا کہ اکبر آباد سے اجمیر تک ہر منزل پر ایک محل، ہر کوس پر ایک کنواں اور ایک مینار تعمیر کرایا جائے۔  
 اکبر اعظم کو درگاہ معلیٰ کے خادموں سے بے پناہ عقیدت تھی۔ اس نے شیخ دانیال کے مکان کو از سر نو تعمیر کرایا جو شاہی محل کے نام سے مشہور ہوا۔ آج اس شاہی محل کے کھنڈرات بتاتے ہیں کہ کسی زمانے میں یہ عمارت بڑی شان و شکوہ کی مالک تھی۔ اکبر بادشاہ، شیخ دانیال کے گھر کا پکا ہوا کھانا کھاتا تھا اور عام چار پائی پر سوتا تھا۔ اسے خدام میں سے ایک دوسرے عظیم المرتبت بزرگ سعید فتح اللہ سے بھی عقیدت تھی جس کے نام ناند لہ نامی پورا گاؤں لکھ دیا گیا۔ مغل شہنشاہوں میں جلال الدین اکبر کے بعد جس بادشاہ نے سب سے زیادہ مرتبہ آستانہ بوسی کی سعادت حاصل کی، وہ سلطان نور الدین جہانگیر ہے۔  
 تزک جہانگیری میں اس کا اپنا بیان ہے۔

”میں اللہ تعالیٰ کی عنایات سے ۸ جمادی الآخر ۱۰۱۰ھ بروز جمعرات دارالخلافہ آگرہ میں ۳۸ سال کی عمر میں تخت پر متمکن ہوا۔ میرے والد بزرگوار کے ہاں ان کی اٹھائیس برس کی عمر تک کوئی بیٹا تو لدا نہ ہوا۔ اس لئے وہ ہمیشہ اولیاء اللہ سے دست بردار رہے۔ خواجہ خواجگان معین الدین حسینی جو سرچشمہ اولیائے ہند ہیں کے ہاں نیت کی کہ اگر اللہ تعالیٰ مجھ کو فرزند باحیات

سفرِ حج



عنایت کرے تو میں آگرہ سے روضہ مقبرہ کہ اجمیر تک ایک سو چالیس  
کوس کا فاصلہ از روئے اخلاص پایادہ طے کروں۔ چنانچہ  
۱۷ ربیع الاول ۹۷۷ھ کو اللہ تعالیٰ نے مجھے پیدا کیا۔

سُلطان جہانگیر پہلی بار ۵ شوال المکرم ۱۰۲۲ھ کو باپ کی نصیحت کے  
مطابق اجمیر آیا۔ نماز مغرب کا وقت تھا جب روضہ اطہر نظر نواز ہوا اور جہانگیر  
نے سواری سے اتر کر تقریباً ایک میل کی مسافت پیدل طے کی۔ درگاہِ خواجہ  
غریب نوازؒ کے فقراء و مساکین کو داد و دہش سے نوازا۔ ایک دیگ نذرانہ  
عقیدت کے بطور پیش کی۔ یہ دیگ بلند دروازہ کے متصل موجود ہے اور عمدہ  
پارینہ کی یادگار تسلیم کی جاتی ہے۔

انسانی فطرت کا خاصا ہے کہ بندہ خدا کی احتیاج و علالت کے وقت بارگاہِ  
عبودیت میں دُعا کی جلد مستجابی کے لئے اولیائے کرام و مشائخِ عظام کا تقرب  
پانے کی سعی کرتا ہے۔ عوام و خواص میں یہ طریق عقیدت کا جزو لاینفک بن کر رہ  
گیا ہے۔ اس کی شہادت ان بادشاہوں کی حاضری سے ملتی ہے، جو حضرت خواجہ  
غریب نوازؒ کے مزار اقدس پر آتے رہے۔ شہنشاہ جہانگیر ۱۴ جمادی الآخر  
۱۰۲۳ھ کو صاحب فراش ہوا تو اس نے سرکارِ غریب نوازؒ سے صحت یابی کی دُعا  
مانگی۔ بفضلِ تعالیٰ دُعا قبول ہوئی اور جہانگیر آپ کے آستانہ عالیہ پر حاضر ہوا۔  
فقیروں کا لباس پہنا اور کان چھدوا کر مندریں ڈلوائیں۔ چشمہ بی بی حافظ جمالؒ



پر شاہی عیالات تعمیر کرنے کا حکم دیا۔ اس موقع پر درباری شاعر سعد گیلانی نے تاریخ لکھی جو 'نور چشمہ' پر کندہ ہے۔ اگلے سال ۵۔ اور ۶ رجب کی درمیانی رات شہنشاہ جہانگیر نے خواجہ غریب نوازؒ کے عرس میں خصوصی شرکت کی اور سماع کے دوران چھ ہزار روپے تقسیم کئے اور سو لاکھ کے مصارف سے روضہ مبارک کے گرد سنہری کٹہرہ نصب کرایا۔ مرد قلندر کی بارگاہ میں شہنشاہ کی یہ حاضری سب سے طویل تھی۔ اس نے تین سال سے زیادہ عرصہ تک اجمیر میں سکونت اختیار کی۔ شہزادی حور النساء بنت شاہ جہاں بھی جہانگیر کے ساتھ رہی اس نے یہیں انتقال کیا اور خواجہ اجمیر کی درگاہ میں ہی اُسے سپرد خاک کیا گیا۔

شہاب الدین محمد شاہ جہان کے زمانہ شہزادگی کی حاضر لوگوں کا شمار نہیں کیا جاسکتا۔ اس نے کئی بار خواجہ غریب نوازؒ کے مزار پر انوار کی زیارت کا شرف حاصل کیا اور اپنے دور حکومت میں کم از کم پانچ مرتبہ ہندالویؒ کی خوابگاہ میں سلام عقیدت پیش کرنے کے لئے حاضر ہوا۔ ۲۰ محرم الحرام ۱۰۲۲ھ میں شاہ جہان نے اودھے پور پر قبضہ جمایا اور جشن فتح و نصرت اجمیر معلیٰ میں منایا۔ خواجہ غریب نوازؒ کی تربت کے سامنے جب شاہ جہاں کھڑا تھا تو اس کی آنکھوں سے فرط جذبات سے آنسو رواں تھے۔ اس دور کے مؤرخ ملا عبد الحمید لاہوری (المتوفی ۱۰۶۵ھ) نے شاہ جہان کی اس حاضری کا تذکرہ بیان کرتے ہوئے لکھا ہے۔

"شاہ جہاں نے خواجہ بزرگؒ کے آستانہ کو ٹھک کر بوسہ

سید محمد



دیا۔ اس کی آنکھیں اشکوں سے لبریز تھیں۔ بعد میں شہنشاہ نے  
درگاہ شریف کے گوشہ نشینوں اور مجاوروں میں صدقات و خیرات  
بانٹی اور چند ایک کے نام و وظائف بھی جاری کئے۔

شہزادی جہاں آراء بیگم کو حضرت سرکار غریب نوازؒ کی ذاتِ اقدس سے  
والمانہ عقیدت تھی۔ شاہ جہان ۱۸ شعبان المعظم ۱۰۵۳ھ کو اپنی اس زاہدہ و باکمال  
بیٹی کے ساتھ دوبارہ آپ کے روضہ ترجمان حرم پر حاضر ہووا۔ شہزادی جہاں آراء  
بیگم تقریباً ایک ماہ آنا ساگر کی شاہی عمارت میں قیام پذیر رہی اور بیاس اور  
تعظیم روزانہ صبح و مساجد خواجہ غریب نوازؒ کے مزار پر حاضری دیتی رہی۔ اس کا  
حال شہزادی نے اپنی کتاب 'مولس الارواح' میں یوں لکھا ہے۔

”بخت کی یاوری اور طالع کی فیروز مندی سے اپنے

والد بزرگوار کے ساتھ اکبر آباد سے چل کر خطہ پاک اجمیر آئی اور ۱۸  
شعبان المعظم سے ۱۵ رمضان المبارک ۱۰۵۳ھ تک عمارت تال  
میں مقیم رہی۔ خدا نے مجھے روزانہ ہر منزل میں دو رکعت نماز نفل  
ایک بار سورہ یسین اور سورہ فاتحہ پڑھنے کی توفیق عطا فرمائی۔ میں  
خلوص کیشی اور عقیدت مندی کے ساتھ اس کا ثواب حضرت پیر  
و سنگیر خواجہ معین الدینؒ کی پاک رُوح پر نثار کرتی۔“

شہزادی مزید لکھتی ہے کہ ”میں نے ان چند دنوں میں پلنگ پر سونا گوارا



سفرِ حجاز

نہ کیا اور نہ ہی آرام کے وقت روضہ اطہر کی جانب پاؤں پھیلائے بلکہ اس طرف پیٹھ بھی نہ کرتی۔ ایک روز میں روضہ کی زیارت کو گئی تو اس آستانہ کی خاک کو اپنے چہرے سے لگایا۔ دروازہ سے گنبد تک ننگے پاؤں زمین چومتی ہوئی اندر پہنچی اور سات مرتبہ اپنے پیرو بادسی کے مرقد کا طواف کیا۔ اپنی پلکوں سے جھاڑودی اور دہاں کی خاک کو اپنی آنکھوں کا سرمہ بنایا۔ قصہ مختصر میں نے قبر پر اپنے ہاتھ سے عطر ملا اور پھولوں کی چادر جو میرے سر پر تھی روضہ مبارک پر چڑھائی اور سنگ مرمر کی مسجد میں جو اس عاجز کے باپ نے بنوائی تھی نماز پڑھی۔ سہزادی حور النساء نے عقیدت کے جذبات سے مغلوب ہو کر اس خواہش کا بھی اظہار کیا ہے کہ اگر میرے اختیار میں ہوتا تو ہمیشہ کے لئے آپ کے روضہ پر رہتی اور اسی عافیت کدہ میں مشرف بہ حق و صداقت ہوتی۔ میں نہیں چاہتی تھی کہ ایسی متبرک جگہ کو داغ مفارقت دے کر چلی آؤں، لیکن میں مجبور تھی۔

رشتہ درگرو تم افگندہ دوست

می برد ہر جا کہ خاطر خواہ دوست

شاہجہان نے مزید تین مرتبہ خواجہ غریب نواز کے روضہ منور پر حاضری دی اور ہر بار خواجہ غریب نواز سے کامل عقیدت مندی کا منظر ہرہ کرتا رہا۔ شاہجہان نے درگاہ معلیٰ میں ایک مسجد بھی بنوائی اور آنا ساگر کے کنارے سنگ مرمر اور سنگ سرخ کی حسین و پرکشش عمارات تعمیر کرنے کا حکم صادر کیا۔ اس کے علاوہ

سینچریم



درگاہ کے جملہ مصارف کے پیش نظر اکبری دور کی جاگیروں میں اضافہ کرتے ہوئے  
سترہ گاؤں وقف کر دیئے اور اسے کار خیر سے تعبیر کیا۔

شاہجہان کے بعد شہنشاہ اورنگ زیب عالمگیر نے اپنی زندگی کا بیشتر حصہ  
اجمیر میں گزارا۔ عنان حکومت سنبھالے زیادہ عرصہ نہیں ہوا تھا کہ اسے شہزادہ  
داراشکوہ کے باغیانہ عزائم کی خبر ملی۔ ادھر داراشکوہ اجمیر ہی میں راجہ جسونت سنگھ  
کی امداد سے ایک بڑے حملے کی تیاریوں میں مصروف تھا۔ ادھر شہنشاہ عالمگیر  
جمادی الثانی ۱۰۶۸ھ کو اجمیر پہنچا۔ راجہ جسونت سنگھ نے شہنشاہ سے فوراً معافی  
مانگ لی اور داراشکوہ میدان کارزار میں تنہا رہ گیا۔ اس نے اپنے چند ساتھیوں  
کے ہمراہ تاراگرھ کے قلعہ پر مورچہ بندی کر کے عالمگیری سپاہ کا مقابلہ کیا اور  
جب شکست کے آثار دکھائی دیئے تو اپنے بیٹے سپہر شکوہ کے ساتھ گجرات کی  
جانب بھاگ کھڑا ہوا۔ اس فتح پر شہنشاہ عالمگیر دو گانہ نماز شکرانہ کی ادائیگی کے  
لئے سرکار غریب نواز کے مزار پر حاضر ہوا اور خواجہ کے حضور پانچ ہزار روپے  
خدا مان درگاہ کو نذرانہ عقیدت کے طور پر پیش کئے۔ راجہ جسونت سنگھ نے  
بھی شہنشاہ کی معیت میں آستانہ عالیہ پر حاضری دی۔ گجرات کی عملداری حاصل  
کی اور ۴ رجب المرجب تک اجمیر ہی میں قیام کیا۔ ۱۸ محرم الحرام ۱۰۹۰ھ  
کو شہنشاہ عالمگیر کے دل میں خواجہ غریب نواز کی محبت پھر موجزن ہوئی  
وہ اجمیر چلا آیا۔ صفر المظفر کے مہینے کی سات تاریخ تک درگاہ معلیٰ میں روزانہ

سینئر



حاضری دی۔ اسی سال ۱۹ شعبان المعظم کو سرکارِ غریب نوازؒ کی آستانہ بوسی کا شوق اُسے ایک بار اور اجمیر لے آیا۔ اس مرتبہ شہنشاہ عالمگیر نے تین ماہِ اراخیر میں قیام کیا۔ ربیع الاول ۱۰۹۱ھ میں شہزادہ محمد اکبر کی بغاوت کی اطلاع پا کر شہنشاہ عالمگیر عازمِ سفر ہوا۔ بغاوت ختم کی اور سپاس گزاری کے لئے خواجہ غریب نوازؒ کے مرقد کا طواف کیا اور درگاہ کے نام کا فی جاگیر عطا کی۔

مغل شہنشاہوں کے علاوہ اس دور میں مختلف صوبوں اور ریاستوں کے راجے مہاراجے اور حکمران بھی خواجہ بزرگؒ کے آستانہ پر دیدہ و دل فرس راہ کرتے رہے۔ عہدِ عالمگیری اور کچھ مدت بعد کے غیر مسلم راجاؤں میں جے پور کے مہاراجہ سوائی مادھو سنگھ اور کشن گڑھ کے مہاراجہ مان سنگھ قابل ذکر ہیں۔ ان ہردو راجاؤں کو سرکارِ غریب نوازؒ سے گہری وابستگی تھی اور وہ متواتر مرقدِ قلند کے مرقدِ اطہر پر حاضری دیتے رہے۔ عرس کے دنوں میں نذر نیازیں بھی تقسیم کرتے۔

سلطنتِ مغلیہ کے آخری تاجدار بہادر شاہ ظفر جو خود کو

”نہ کسی کی آنکھ کا نور ہوں نہ کسی کے دل کا قرار ہوں“

کہتے تھے، حقیقت میں خواجہ خواجگاں سے بے انتہا عقیدت رکھتے تھے۔ حضور

غریب نوازؒ سے محبت ہی ان کی آنکھوں کا نور اور دل کا سرور تھی۔

ہے جو خواجہ کی زیارت کا تصور اے ظفر

آیسی گویا مری اجمیر آنکھوں تلے

سفرِ حرم



بہادر شاہ ظفر نے اس شعر میں اجمیر کو 'حویلی اجمیر' کے حوالے سے  
 مؤنث لکھا ہے کیونکہ عہد مغل میں اجمیر صوبہ بھی تھا سرکار بھی اور حویلی بھی۔  
 کاغذات میں اجمیر کو حویلی اجمیر ہی لکھا جاتا تھا۔  
 بہادر شاہ ظفر کو آپ کے آستانہ کی زیارت کی بڑی تڑپ تھی، مگر خدا  
 جانے وہ کیا مجبوریاں تھیں، جن کے باعث وہ خواجہ غریب نواز کے مرقد پر  
 حاضر نہ ہو سکے تاہم وہ ہر سال عرس کے موقع پر دہلی سے پاپیادہ جانے والے  
 فقرا کے ساتھ اپنے حصے کا نذرانہ اور قلبی عقیدت کے اظہار کے لئے چاندی  
 کا بنا ہوا ایک چراغ بھیج دیتے۔ دریں اثنا بہادر شاہ ظفر نے دہلی میں حضرت  
 قطب الاقطاب کے مزار پر باقاعدگی سے حاضری دی۔ ۲۵ جولائی ۱۸۴۵ء  
 کو حضور غریب نواز کی مہندی، روانگی کے لئے تیار تھی تو بادشاہ سلامت نے  
 اپنے مشیر خاص مرزا بہادر بخش کو ایک سو روپے نذرانہ دے کر ساتھ روانہ کیا  
 اور خود اجمیر کو اس پیدل جانے والے کارواں کے ساتھ 'جسے مہندی کے  
 نام سے یاد کیا جاتا ہے اولیاء مسجد تک الوداع کہنے کے لئے گئے۔ ساتھ ہی انھوں  
 نے محرم الحرام ۱۲۲۴ کو سید فتح علی کو درگاہ حضرت خواجہ غریب نواز پر اپنا مستقل  
 وکیل مقرر کیا، جس کا فرض فقط یہ تھا کہ وہ مزار پر ان کے حق میں برابر دعا گو ہے  
 خواجہ غریب نواز سے بہادر شاہ ظفر کی عقیدت حضرت فخر الدین دہلوی  
 کی مناسبت سے تھی جس کے وہ مرید بااخلاص تھے۔ چنانچہ کلیات ظفر میں



سفرِ مراد



جا بجا اپنے پیرو مرشد کا ذکر بڑی محبت و عقیدت سے کرتے رہے۔

خداوندانہ کچھ دنیا میں چاہتا ہوں نہ عقبنی میں

بس اتنا چاہتا ہوں میں کہ دولت میسر ہو

دم محشر مجھے جس وقت لایا جائے رو برو تیرے

ہنسی ہونٹوں پر اشک آنکھوں میں فخر الدین زباں پڑو

اور تو اور، بادشاہ ہوتے ہوئے یہاں تک کہہ دیا

میں تو اپنے فخر دین کے کفش برداروں میں ہوں

حضرت مولانا فخر الدین ۱۱۹۹ھ میں چشتی سلسلہ کے مجدد وقت اور

امام عصر ہوئے ہیں۔ برصغیر کے کئی مشہور سلسلے سلیمانہ، نیازہ وغیرہ آپ

کے فیض سے آج تک جاری و ساری ہیں اس اعتبار سے بہادر شاہ ظفر چشتی سلسلہ

ارادت میں منسلک تھے۔ انھوں نے خواجہ غریب نوازؒ کی شان میں متعدد اشعار

قلمبند کئے۔ ان کی بعض غزلیں ان کی قلبی واردات کی آئینہ دار ہیں۔

تم ہو اے خواجہ معین سرور ان حق پرست

تم ہو رمز آگاہ کن اور واقف سراسر است

تم مددگار ظفر ہو کیوں ظفر کو ہوشکست

پر فلک کی دیکھ گردش کانپتے ہیں پاؤ دست

یا معین الدین چشتی دستگیری لازم است

سینہ سبز



طوف کرتا ہے تمھارے آستان کا آسماں  
 کعبۂ اہل صفا ہو، قبلہ گاہِ مقبلاں  
 خواجہ ہر دو جہاں ہو شاہِ شاہانِ جہاں  
 آپ کا دستِ حمایت چھوڑ کر جاؤں کہاں

یا معین الدین چشتیؒ، دستگیری لازم است  
 بہادر شاہ ظفر کے والد اکبر شاہ ثانی کو بھی سرکارِ غریب نواز سے  
 حد درجہ عقیدت تھی۔ وہ ایک مرتبہ مزارِ مقدس پر حاضر ہوئے اور سید قمر علی شاہ  
 کو درگاہِ معلیٰ پر اپنا مستقل وکیل مقرر کیا۔

موضع گگوانہ مندوزئی، اجبیر سے دس میل ادھر پٹچانوں کی ایک قدیم  
 بستی ہے جہاں ۱۸۵۷ء کے غدر کی یادگار ایک مسجد اور کنواں ہے۔ اسے  
 میر سعادت علی نے تعمیر کرایا اور مرزا غالب نے اس کا قطعہ تاریخ لکھا جو  
 یہ ہے۔

میر سعادت علی کو دراجبیر طرح  
 مسجد و چاہی کہ ہست چشمہ آپ بقا  
 زانکہ نہ باقر علی تا بعلی میر سد  
 حلقہ بہ حلقہ بہم سلسلہ اش مرحبا



سفرِ مرزا

ساختہ شد چوں مکاں کرد بدل اجراں  
 از رہ صدق و صفا نذر رسول خدا  
 از پئے این سال نیک گفت ہمایوں سرو  
 چشمہ زمزم صفت، مسجد کعبہ بنا

۱۲۶۹ھ

بعض معتبر روایات سے معلوم ہوتا ہے کہ میر سعادت علی دہلی کے رہنے والے تھے اور ملازمت کے سلسلے میں کافی عرصہ اجمیر شریف میں مقیم رہے۔ غالب سے ان کی دوستانہ راہ و رسم تھی۔ انھوں نے لگوانہ میں ایک مسجد اور کنواں بنوایا۔ قیاس اغلب ہے کہ غالب نے لگوانہ مندوڑئی میں قیام کے دوران خواجہ اجمیر کے مزار منورہ پر ضرور حاضری دی ہوگی کیونکہ ان کے فارسی کلام میں خواجہ غریب نواز سے ان کی عقیدت کا اظہار ہوتا ہے۔

چوں اعانت خواہی از یزداں پاک  
 یا معین الدین اگر گوئی چہ باک  
 ابلہماں راز انکہ دانش نارساست  
 گفت گویا بر سر حرف نداشت

نواب مصطفیٰ علی خان شیفتہ، غالب و مومن کے شاگرد اور دوست کی حیثیت سے پہچانے جاتے ہیں۔ آپ نے، محرم الحرام ۱۲۵۵ھ کو اجمیر میں

سینہ



حاضری دی اور چار یوم تک آستانہ معلیٰ پر گوشہ نشین رہے۔ آپ اپنے ایک سفرنامہ میں لکھتے ہیں۔ "دارالخیرا جمیر، کشن گڑھ سے آٹھ کوس پر خواجہ معین الدین کے مزار کی زیارت نصیب ہوئی۔ درگاہ کے پاس شاہجہان بادشاہ کی بنائی ہوئی مسجد ہے۔ درگاہ کی دلکشی اور اس مسجد کی خوشنمائی بیان سے باہر ہے۔ شہر کا نقشہ جے پور کے انداز پر ہے۔ یہاں سید فضل حسین خان سے تعارف ہوا جو خیر آباد کے اکابر زادے ہیں۔"

مفتی صدر الدین آزاد نے بھی جو غالب کے معاصرین میں سے تھے، عرصہ دراز تک یہاں رہے آپ مفتی و صدر امین جہاں آباد دہلی، تھے۔ مشہور بزرگ حضرت سید غوث علی شاہ قلندر (المتوفی ۱۸۸۰ء) کا بیان ہے کہ میرے والد کا رسالہ اجیر سے ۴۴ میل کے فاصلہ پر نصیر آباد چھاؤنی میں تھا۔ میرے والد مجھے ہر جمعہ کو خواجہ غریب نواز کے مزار پر لے جاتے، اس زمانے میں نثار کا باپ الگزنڈر اول، کشمیری فقیر کے بھیس میں دربار میں رہتا تھا۔ بہت سے لوگ اس کی شان فقر کے گرویدہ ہو چکے تھے۔ ولی عہد روس الگزنڈر کی گمشدگی ایک مہم بنی ہوئی تھی۔ چنانچہ وہاں کی حکومت نے شہزادے کی تصویر اور مضمون کا ایک اشتہار چھاپ کر تمام ملکوں میں بھیج دیا۔ کمشنر اجیر کے پاس جب یہ اشتہار پہنچا، تو کسی نے شہزادہ الگزنڈر کو فقیری کے لباس مجاز میں دیکھ کر حقیقت منتظر کو بے نقاب کر دیا۔ کمشنر نے حکومت روس کو اطلاع دے دی تو فوج کا ایک دستہ

سفرنامہ



اسے لینے کے لئے آیا۔ سب نے اپنی ٹوپیاں تعظیماً خواجہ غریب نواز کے اس فقیر کے سامنے اتار دیں۔ شہزادے کو سلامی دی گئی اور اسے بہ چشتم نم اجمیر لوہے نے الوداع کہی۔

نواب نصیح الملک مرزا داغ دہلوی ایک عرصہ تک درگاہ خواجہ غریب نواز کے مہمان رہے۔ ان دنوں والی دکن کی طرف سے ملنے والا وظیفہ بند ہو چکا تھا۔ اقتصادی اور مالی پریشانیوں سے دوچار تھے۔ یہی ترددِ خاطر اور آشفٹہ حالی انہیں خواجہ کے درگاہ گداٹی بنا کر لے آئی تھی۔ آپ قیام اجمیر کے دوران بطیب خلوص سرکار غریب نواز قدسی صفات کے حضور پیش ہوتے رہے۔ ان کے یہ منظوم احساسات اسی آشفٹہ سامانی کے ترجمان ہیں۔

یا خواجہ معین الدین چشتی سلطان الہند غریب نواز  
یا واقفِ رازِ خفی و جلی سلطان الہند غریب نواز  
فریاد تمہیں سے ہے میری، تکلیف سہی کیسی کیسی  
ہو داد طلب کی داد رسی سلطان الہند غریب نواز  
لائی ہے مجھے امید کرم، اس خاک اور اس در کی قسم  
سب دور ہوں میرے رنجِ ولی سلطان الہند غریب نواز  
یہ داغ کہاں تک رنج سے تم سے نہ کہے تو کس سے کہے  
تم آلِ نبیؐ اولادِ علیؑ سلطان الہند غریب نواز

سفرِ حرم



یہ اشعار بارگاہ فقیری میں قبول ہوئے اور خواجہ غریب نوازؒ کی دعاؤں سے داغ دہلوی کو اجمیر ہی میں وظیفہ کی بحالی کا تار وصول ہو گیا۔

حکیم الامت شاعر مشرق علامہ اقبالؒ کو صوفیائے چشت اور بالخصوص حضرت خواجہ غریب نوازؒ سے بڑی عقیدت تھی۔ علامہ اقبالؒ، اجمیر میں خواجہ کے مزار پر حاضر ہوئے تھے یا نہیں؟ اس بارے میں تاریخ خاموش ہے اور حضرت علامہ اقبالؒ کی باضابطہ حاضری کا مصدقہ ثبوت کسی کتاب میں مذکور نہیں تاہم یہ حقیقت ہے کہ انھیں مردِ قلندر کی بارگاہِ محبت میں حاضری دینے کا بے حد اشتیاق تھا۔ ۲۹ مارچ ۱۹۱۹ء کو مہاراجہ کشن پرشاد کے نام ایک خط میں انھوں نے لکھا "دہلی تو گیا تھا اور دو دفعہ حضرت خواجہ نظام الدین اولیاءؒ کی درگاہ پر بھی حاضر ہوا تھا مگر افسوس کہ پیرِ سنجرؒ کے دربار میں حاضر نہ ہو سکا، انشاء اللہ العزیز پھر جاؤں گا اور اس آستانہ کی زیارت سے شرف اندوز ہو کر واپس آؤں گا۔" علامہ اقبالؒ کے نزدیک اجمیر دارالامن تھا، دارالخیر تھا۔ انھوں نے پیغامِ پیرِ سنجرؒ کے علاوہ بھی اپنے اشعار میں خواجہ غریب نوازؒ سے محبت کے لئے چشتی کی تلمیح استعمال کی۔ ع۔

چشتی نے جس زمیں پر پیغامِ حق سنایا

اور پھر دل بیتاب جا پہنچا دیارِ پیرِ سنجرؒ میں

میسرے جہاں دامن درونا شکیبائی



سینجرؒ

مرد قلندر خواجہ غریب نوازؒ کی بارگاہ میں ایک اقبالؒ ہی نہیں، کئی  
 اور عظیم شعرا و فضلا بھی اقبال مندی کے لئے حاضری دیتے رہے۔ ان شعراء  
 کے منظوم جذبات خواجہؒ کی بندہ نوازی اور ان سے عقیدت کے مظہر ہیں۔

خواجہؒ خواجگان معین الدینؒ      فخر کون و مکان معین الدینؒ  
 قرب حق اے نیاز گر خواہی      ساز و در زباں معین الدینؒ  
 (حضرت شاہ نیاز بریلوی)

بے مانگے ہوئے ملتے ساغر کو یہیں دیکھا  
 ساقی سا سخن داتا ہم نے تو نہیں دیکھا (مضطر خیر آبادی)،  
 مولانا حسرت موہانی، قادری تھے اور ہشتی بھی۔ اپنے پیر طریقت اور شائخ  
 فرنگی محلی کی تقلید میں وہ خواجہ غریب نوازؒ کے آستانہ اطہر پر کئی مرتبہ حاضر  
 ہوئے۔ انھیں سرکار غریب نوازؒ سے بے پناہ قلبی وابستگی تھی جس کا اظہار انھوں  
 نے شعروں میں بھی کیا ہے

نور حق کی ضیاء معین الدینؒ  
 شمع بزم صفا معین الدینؒ  
 کام حسرت کے سارے بن جائیں،  
 ہو جو لطف آپ کا معین الدینؒ  
 ۱۹۰۷ء میں افغانستان بے بادشاہ امیر حبیب اللہ خان، سرکار غریب نوازؒ

سینٹرل



کے مزار اقدس پر حاضری دینے آئے اور کئی گھنٹے تک تنہا قبہ شریف میں روتے رہے۔ ۱۹۰۹ء میں والی رامپور نواب حامد علی خان آستانہ عالیہ پر تشریف لائے اور ۱۶۔ اکتوبر ۱۹۱۳ء کو والی دکن میر عثمان علی خان نے خشوع و خضوع کے ساتھ حاضری دی۔ خدامان عالی مقام کو نذرانے پیش کئے اور نظام گیٹ تعمیر کرایا۔ اسی سال ۱۳ نومبر کو دوبارہ آستانہ اجمیری پر تشریف فرما ہوئے اور گنبد شریف اور جامع مسجد کی مرمت کرائی۔ چاندی کے چراغ نذر کئے اور سونے کی ایک تختی کندہ کرائی جس پر یہ شعر تھا ہے

گر بگذرم بہ خاطر پاک تو پاک نیست  
خاشاک ہیں کہ بر سر دریا گذر کند

۱۹۱۲ء میں ہمارا جہ گو بند سنگھ والی دیتا، دربار اجمیر میں آیا اور مسلسل چالیس روز تک خواجہ کے آستانہ پر معتکف رہا۔

دولت آصفیہ حیدرآباد دکن کے مدارالمہام اور صدر اعظم ہمارا جہ سرکشن پر شاد کو بزرگان اسلام سے حد درجہ عقیدت تھی۔ اپنی اسی عقیدت و وارفتگی کے رنگ میں ۲۳ و ۲۴ دسمبر ۱۹۲۴ء کو خواجہ بزرگ کے مزار انور پر حاضری دینے آئے۔ روضہ مبارک پر آکر کئی روز با آواز بلند خود قرآن حکیم کی تلاوت سنتے۔ سرکار غریب نواز سے محبت کا یہ عالم تھا کہ اپنے بیٹے کا نام خواجہ پر شاد رکھا۔ ہمارا جہ سرکشن پر شاد شعری ذوق بھی رکھتے تھے۔ ایک مرتبہ خواجہ کی درگاہ

سفرِ حرم





میں مورچھیل ہلانے کی سعادت ملی، تو برجستہ یہ رباعی کہی ہے

مورچھیل جھلنے کی خدمت مل گئی

مشاد کو دُنیا میں عزت مل گئی

بارگاہِ خواجہ اجمیر سے

لو کلید گنجِ قسمت مل گئی

۱۹۲۲ء میں کل ہند خلافت کانفرنس کے موقع پر ہما تما گاندھی نے

خواجہ غریب نوازؒ کے مزار اقدس پر عقیدت کے پھولوں کی چادر چڑھائی

اور جب تک اجمیر میں قیام رہا۔ متواتر سورج طلوع ہونے سے پہلے مرد قلندر

کی بارگاہ میں حاضری دیتے رہے۔ ہما تما گاندھی نے اس موقع پر ان الفاظ میں

خواجہ بزرگؒ کو نذرانہ عقیدت پیش کیا۔

”لوگ اگر سچے جذبے کے ساتھ خواجہ صاحب کے

دربار میں جائیں تو آج بھی ان کے باطن کی بہت سی خرابیاں

ہمیشہ کے لئے ناپید ہو سکتی ہیں اور آدمی اپنے اندر غیر معمولی

قوت کا ادراک کر سکتا ہے۔“

۱۹۲۸ء میں مولانا محمد علی جوہرؒ راؤنڈ ٹیبل کانفرنس میں شرکت کے لئے

لندن جانے سے پہلے خواجہ غریب نوازؒ کے مزار پر انوار پر حاضر ہوئے اور

اپنی کامیابی سفر کی دعا مانگی۔ ۱۹۳۳ء میں علی سکندر جگر مراد آبادی کل ہند

سیدنا محمدؐ



نعتیہ مشاعرہ کے سلسلہ میں اجمیر تشریف لائے اور خواجہ غریب نواز کے  
مزار اقدس پر مسلسل ایک ہفتہ حاضری دیتے رہے۔ اس موقع پر کئی گئی آپ  
کی مشہور نعت ۷۔

راکِ رند ہے اور مدحتِ سلطانِ مدینہ

زباںِ زودخاص و عام ہوئی۔

صدرالافاضل، استاذالعلماء حضرت سید محمد محدث اشرافی جیلانی کچھوچھوی  
نے بھی حضرت خواجہ غریب نواز کے آستانہ عالیہ پر کئی بار حاضری دی۔ ان کی  
مشہور حاضری تو وہ ہے جب انھوں نے آل انڈیا سنی کانفرنس منعقدہ ۵-۶  
رجب المرجب ۱۳۶۵ھ کو مسجد شاہجہانی واقع درگاہ معلیٰ اجمیر شریف میں  
خطاب کیا۔ اس موقع پر آپ نے فرمایا:

”اور وہ سامنے سلطان السلاطین کا دربار ہے اور خواجہ خواجگان

کی سرکار ہے۔ آفتابِ ولایت کی ضیا باریاں ہیں اور ماہیتاب  
کرامت کی نور پاشیاں ہیں۔ فیض و کرم کا چشمہ اُبلتا پڑتا ہے اور  
غریب نوازیوں کا سمندر موجیں مار رہا ہے۔ قدوسیانِ چرخ اگر اکھوں  
سے اوجھل ہیں تو سرستانِ زمین ہی کا میلہ دیکھ لیجئے۔ سبحان اللہ  
کیسی شمعِ ولایت ہے کہ دنیا پر وانہ وار فدا ہو رہی ہے۔ کیسا مالک  
تخت و تاج ہے کہ ایک زمانہ جس کا محتاج ہے جس کو ہم امیر کہتے



سفرِ اجمیر

ہیں وہ یہاں کا فقیر ہے اور جس کو ہم فقیر جانتے ہیں وہ یہیں کا  
دامن گیر ہے۔“

۱۹۴۶ء میں سردار عبدالرب نشتر نے روضہ

اطہر پر حاضری دی اور مسلم لیگ کی جدوجہد پاکستان کی کامیابی کے لئے دعا  
کی۔ ۱۹۴۸ء میں نامور مفکر اور دانشور شری راجگوپال اچاریہ بھارت کے پہلے  
گورنر جنرل مقرر ہونے کے بعد خواجہ غریب نوازؒ کے مزار پر حاضر ہوئے اور مرد قلندر  
کو زبردست خراج تحسین پیش کیا اور کہا۔

” انسانی جوہر کو خشنودہ تربیتانے کے لئے عظیم روحانی شخصیتوں  
نے جو طریقہ اختیار کیا، اس میں محبت کی نگاہ، سلامتی کی زبان  
اور کردار کی روشنی کو ہمیشہ دخل رہا ہے۔ خواجہ صاحب کی  
زندگی اور ان کی تعلیمات میں یہ خصوصیات بدرجہ اتم پائی جاتی ہیں۔  
انہوں نے سچائی کی راہ اپنے لئے متعین کر لی تھی اور اسی راہ پر  
چلنے کے لئے ان کی آواز بلند ہوئی جسے سن کر ہر شخص عرفان حق  
کے راز کو پا گیا۔“

پنڈت جواہر لعل نہرو نے خواجہ غریب نوازؒ کے مزار مقدس پر کئی مرتبہ  
عقیدت کے طور پر حاضری دی۔ وہ پہلی مرتبہ ۱۹۴۵ء میں اجمیر آئے اور خواجہؒ  
کی تربت کے روبرو آنکھیں بند کئے ہاتھ باندھے ایک گھنٹے تک خاموش کھڑے

سید محمد



ہے۔ ۱۹۴۷ء میں تقسیم ہند کے فوراً بعد انھوں نے اجمیر میں ایک بہت بڑے جلسہ عام سے خطاب کرتے ہوئے کہا۔

”یہ خیر و برکت کا مرکز ہے۔ یہ امن کا پیامبر آستانہ

ہے۔ یہ عالم اسلام کے لئے نہیں بلکہ تمام دنیا کے لئے چراغ

ہدایت ہے۔“

۱۹۵۴ء میں پنڈت جواہر لعل نہرو نے مرکزِ علم و عرفان پر پھر حاضری دی۔ ان کی بہن وجے لکشمی پنڈت بھی ساتھ تھیں۔ اس موقع پر پنڈت جواہر لعل نہرو کے سر پر سرخ رنگ کی دستار باندھی گئی۔ انھوں نے ایک معقول رقم بھی نذر عقیدت کی۔

ڈاکٹر اداکار شنن جیب جمہوریہ بھارت کے نئے صدر منتخب ہوئے تو سب سے پہلے اجمیر شریف میں روضہ خواجہ کی زیارت سے مستفیض ہوئے اور سرکارِ غریب نواز کو ان الفاظ میں خراج تحسین پیش کیا۔

”جب انسان پر خود اپنے وجود کے اسرار منکشف

ہوتے ہیں تو اس کا کردار قابلِ تقلید بن جاتا ہے۔ ایک شخص اپنی

انفرادی حیثیت میں رہ کر ہزاروں انسانوں سے وہ سب کچھ براہ راست

متوالیتا ہے جو اس کی زندگی کا مقصد ہوتا ہے۔ خواجہ غریب نواز

جیسے صوفیہ کرام نے خود شناسی کے اسی طریقے کو اپنا کر ہمیشہ کے لئے



یہاں پر اس صالح نظام کے شجر کی پر داخت کی جیسے قرونِ اولیٰ میں  
سینچا گیا۔

اسی طرح بھارت کے صدر ڈاکٹر راجندر پرشاد نے ایک موقع پر خواجہ  
غریب نوازؒ کے مزار پر حاضری کے دوران اسے مرکز تجلیات تسلیم کیا اور  
کہا کہ :

”حضرت خواجہ صاحبؒ کی زندگی روشنی کا بلند مینار تھی

جس نے دورِ دور تک اجالا پھیلا دیا۔ یہ روشنی تاریک دلوں

میں اس طرح اتر گئی کہ پوری زندگی کو جگمگا دیا اور دنیا حیران

رہ گئی۔ ہمیں چاہئے کہ ہم بھی روشنی کے اس مینار سے شعاعیں مانگ

لیں اور اپنی ہستی کے تمام پہلوؤں کو روشن و منور کر لیں۔“

ہماتما گاندھی کے چیلے اور مشہور مورخ شری سندر لال کے خیال میں خواجہ

غریب نوازؒ کی زندگی کا ایک واضح اور مقدس مشن تھا کہ جس کو انھوں نے دنیا

بھر میں عام کیا۔ شری سندر لال کئی مرتبہ خواجہ غریب نوازؒ کے روضہ اطہر پر

حاضر ہوئے۔ ان کی حاضری، ان کے جذبات کے رنگ میں عقیدت کی ترجمانی کرتی

ہے۔ کہتے ہیں :

”غریب نوازؒ نے محبت کی بنیاد پر اپنے فکر و عمل کی جو عمارت

تعمیر کی وہ ایک مضبوط قلعہ بن کر اپنی گود پھیلائے آج بھی بھٹکے ہوئے

سینچا گیا



لوگوں کو پکار پکار کر پناہ پناہ کی دعوت دے رہی ہے۔ کیا ہی اچھا  
 ہو کہ ہم سب یہ کہتے ہوئے اس حصار میں داخل ہو جائیں۔  
 کافر مشقم مسلمان مراد رکارت نیست  
 ہر رگ من تار گشتہ حاجت ز نار نیست“

اچار یہ ونو بھاوے تو خواجہ غریب نوازؒ کے اس قدر عقیدت مند رہے ہیں  
 کہ جب بھی حاضر ہوئے بھجن گا کر اپنی محبت کا اظہار کیا۔ کہتے ہیں:  
 ”اس سے بڑی محرومی اور کیا ہوگی کہ ہم اتنی بڑی روحانی  
 شخصیت کی قابل تقلید تعلیمات سے فیض یاب نہ ہو پائیں۔“  
 بھارتی وزیر اعظم مسز اندرا گاندھی نے ۱۹۶۸ء میں خواجہ غریب نوازؒ  
 کے سالانہ عرس میں شرکت کی۔ خواجہ صاحب کی شان میں اس کی زبان سے یہ الفاظ  
 ادا ہوئے:

”خواجہ معین الدین چشتی ہمارے وطن کے بزرگ ترین اولیاء  
 کرام میں سے تھے۔ ان کی زندہ و پائندہ نیکیوں اور خوبیوں کی  
 وجہ سے صدیوں سے ہر سال ہزار ہا اشخاص زیارت کے لئے اجیر  
 آتے ہیں۔ اس ولی کامل کے اخوت، بھائی چارے اور عالمگیر خدمت  
 سے پیغام کی از بس تبلیغ ہونی چاہئے۔“  
 مہاتما گاندھی سے لے کر شریعتی اندرا گاندھی تک جتنے بھی غیر مسلم بھارتی



سفرِ ہند

سربراہ یا ممتاز شخصیتیں خواجہ غریب نوازؒ کی بارگاہ عالیہ میں حاضری کا شرف حاصل کرتی رہی ہیں ان کا ایک سیاسی پہلو بھی ہو سکتا ہے کیونکہ بھارتی حکمران بظاہر سیکور حکومت کا نعرہ بلند کرتے ہیں۔ ایسے مواقع پر خواجہؒ کے آستانہ عالیہ کے پلیٹ فارم سے ہندو مسلم بھائی بھائی کا نعرہ لگانا بھی ان غیر مسلم ہندو لیڈروں کی سرشت میں شامل ہو گا۔ تاہم قطع نظر اس کے سرکار غریب نوازؒ ایسی عظیم المرتبت ہستی کے اعتراف میں ان کی زبان سے ادا ہونے والے موتیوں کے خزانے قبول نہ کرنا بھی ایک قسم کی منافقت ہوگی اور پھر یہ بھی عین ممکن ہے کہ زیادہ تر ہندو شخصیتیں انسانی اور اخلاقی قدروں کی پاسداری، اسلام کے احترام اور بزرگوں سے محض عقیدت کی بنا پر یہاں حاضری دیتی رہی ہوں۔ تاہم یہ امر یقینی ہے کہ ان لیڈروں کی "سیاسی عقیدت" کے مقابلے میں آج بھی ہزاروں کی تعداد میں ہندو اور سکھ دلی عقیدت کے ساتھ خواجہؒ کے مزار پر حاضر ہوتے ہیں اور یہ سب حضریاں تاریخی اہمیت کی حامل ہیں۔

ان حاضر لوگوں کے علاوہ جن ممتاز شخصیتوں نے گزشتہ چند برسوں کے دوران خواجہ غریب نوازؒ کی قلندرانہ بارگاہ میں عقیدت کے آنسوؤں کا تحفہ پیش کیا ان میں تنکو عبد الرحمن، شیخ محمد عبداللہ، مرزا محمد افضل بیگ اور خان عبدالغفار خان قابل ذکر ہیں۔ علاوہ انہیں بزرگان اسلام کے مختلف سلسلوں کے سجادہ نشین، ہر مکتب فکر کے علما کرام و مشائخ عظام یہاں حاضری دیتے

سید محمد



رہے ہیں۔ سچی بات تو یہ ہے کہ مرد قلندر خواجہ غریب نوازؒ کا آستانہ عالیہ علم و  
 عرفان کا بہتا ہوا ایک ایسا دریا ہے کہ جہاں آج بھی غریب امیر، شاہ و فقیر اور  
 مسلم و غیر مسلم سبھی روحانیت کی تشنگی بچھانے کے لئے آتے ہیں اور شاد کام ہو کر  
 جاتے ہیں۔





سینہ



صُبح ہوتی ہے شام ہوتی ہے



سفرِ نماز

خواجہ خواجگان معین الدین  
 فخر کون و مکان معین الدین  
 (شاه نیاز بریلوی)

سینما



وہ لوگ بڑے خوش نصیب ہیں جو سرکارِ غریب نوازؒ کے قریب ہیں۔ ان کا  
 ایک ایک پل آستانہ فیضِ نور کی زیارت میں گزرتا ہے۔ وہ اجمیر کو آنکھوں  
 میں بسا کر حرم کے روح پرور نظاروں سے دل بہلاتے ہیں اور جو لوگ خواجہ  
 کی نگری میں چند روز قیام کے بعد واپس آجاتے ہیں انھیں اپنے گھروں میں  
 بھی چین نہیں ملتا۔ ایسے خواجہ پرستوں کی تو یہ کیفیت ہوتی ہے کہ  
 یہ تپتی ہوئی، جھلستی فضا میں  
 جدائی میں آتشِ بداماں ہے دنیا  
 اس جدائی میں ماحول کی وہ پُراسرار خاموشی یاد آجاتی ہے جب سیاہ رات  
 کی نبضیں ڈوب رہی ہوتی ہیں اور درگاہِ خواجہ غریب نوازؒ کے بگیمی دالان کے  
 مشرقی سمت کھلنے والے دروازہ سے الصلوٰۃ خیر من نوم کی آواز میٹھی نیند



سونے والوں کو بیدار کر دیتی ہے۔ تھوڑی دیر بعد بگی والان کا دوسرا دروازہ کھولنے کے لئے کلید بردار چابی گھماتا ہے، اسی اثنا میں یہ صلوٰۃ پڑھی جاتی ہے۔

الصلوٰۃ والسلام علیک یا رسول اللہ

الصلوٰۃ والسلام علیک یا نبی اللہ

الصلوٰۃ والسلام علیک یا خیر خلق اللہ

الصلوٰۃ والسلام علیک یا حبیب اللہ

اس صلوٰۃ کی گونج میں وہی گنے چنے مخصوص افراد گنبد شریف میں داخل ہوتے ہیں جنہیں خدام کی طرف سے اجازت ہوتی ہے کہ وہ درگاہ معنی کے مراسم میں شریک ہو سکیں۔ ان مراسم میں نماز فجر سے قبل گنبد شریف کا دروازہ کھولنا ”درکشائی“ کہلاتا ہے۔ اس درکشائی سے باقی کے مراسم بتدریج پورے کئے جاتے ہیں۔ درکشائی کا پہلا مرحلہ مزار مقدس کے اندرونی احاطہ کے فرش کی صفائی سے شروع ہوتا ہے۔ بانس کے کونے پر سوت کی موٹی ڈوری سے مور کے پردوں کے بندھے ہوئے مخروطی شکل کے گچھے کو فراشہ کہتے ہیں اور مزار کے فرش کی صفائی اس فراشے سے کی جاتی ہے۔ پھر تربت مبارک پر سچی ہوٹی پھولوں کی چادر کو چنور یا مورچھل کی مدد سے صاف کر لیا جاتا ہے اور ان تمام پھولوں کو ایک جھاب میں ڈال کر حضرت بی بی حانظہ جمال کے مزار پر بھجوا دیا جاتا ہے اور حضرت خواجہ غریب نواز کے مزار پر منگتے ہوئے تروتازہ

سینچریم



پھولوں کی چادر چڑھائی جاتی ہے۔ یہ رسم خدمت کے نام سے موسوم ہے اور اس میں عام لوگوں کو شرکت کی اجازت نہیں ہوتی۔ فراشے کے فوراً بعد شرقاً جنوباً، دونوں دروازے کھول دیئے جاتے ہیں اور خلقتِ خدا کا ایک ہجوم سمندر کی لہروں کی طرح مزار کی سمت بڑھتا چلا آتا ہے۔

سہ پہر تین بجے کے قریب روزانہ "صندل نالی" کی رسم ادا ہوتی ہے۔ اس میں عام لوگ شریک ہو سکتے ہیں۔ اس رسم میں مزار پر ایک چادر چڑھائی جاتی ہے۔ قبل ازیں مزار کی تختی پر صندل اور عطر چھڑکا جاتا ہے۔ اگر اس موقع پر صبح کا غلاف تبدیل کرنا ہو، تو اسے اُتار کر توشہ خانہ میں رکھ لیا جاتا ہے۔ گنبد شریف کے مشرقی جانب کے دونوں حجرے 'توشہ خانے' کہلاتے ہیں۔

ان توشہ خانوں پر سات سات قفل لگے ہوتے ہیں جن کی ایک ایک چابی ہردن کے مشار الیہ کے پاس رہتی ہے اور جب تک ساتوں مشار الیہم جمع نہ ہوں، توشہ خانہ نہیں کھلتا۔ حضراتِ خدام درگاہ سات خاندانوں میں تقسیم ہیں اور انھوں نے ہر خاندان کے ایک فرد کو ہفتہ کے سات دنوں میں سے ایک ایک دن کا مشار الیہ مقرر کر رکھا ہے۔

سورج غروب ہونے سے کچھ دیر پہلے خانوادہ حضرات خدام میں سے تین اصحاب درگاہ شریف کی چھوٹی دیگ کے متصل حجرہ سے روشنی کے لئے موم بتیاں لے کر چلتے ہیں۔ جب وہ صحن میں پہنچتے ہیں تو 'نقارچی' بنگال کے نقارہ داؤدی



پر چوٹ لگاتا ہے، اس رسم کو ڈنکا کہتے ہیں۔ ڈنکا بجنے پر تینوں افراد مسجد محمودی کے صحن سے گزرتے ہوئے بیگمی دالان کے دروازے سے گنبد شریف میں قدم رکھتے ہیں اور باقی کے چاروں حضرات خدام جو مزار کے سامنے کے مغربی حصے میں تقرتی کٹھرے کے باہر گنبد کی مغربی دیوار کے ساتھ الگ صف میں کھڑے ہوتے ہیں گنبد شریف کے چاروں گوشوں کی تقرتی قندیلوں پر موم بتیاں روشن کر دیتے ہیں۔ ان میں سے محراب کی جانب پہلے نمبر پر کھڑا ہونے والا خادم فارسی منقبت پڑھتا ہے۔ اس کے ہر چوتھے مصرعہ پر شکر کا رسم باواز بلند آئین پکارتے ہیں مغلیہ دور سے کسی گننام شاعر کی لکھی ہوئی یہ منقبت اس طرح پڑھی جاتی ہے۔

|                           |                            |
|---------------------------|----------------------------|
| خواجه خواجگاں معین الدین  | اشرف اولیا روئے زمیں       |
| آفتاب سپہر کون و مکاں     | بادشاہ سریر ملک یقیں       |
| در جمال و کمال اوچہ سخن   | ایں مبین بود بحصین حصین    |
| مطلع در صفات او گفتیم     | در عبارت بود چو در شیش     |
| اے درت قبلہ گاہ اہل یقیں  | بر ورت مہر و ماہ سودہ حبیب |
| روئے بر درگت ہمیں سائید   | صد ہزاراں ملک چو خسرو چیں  |
| خادمان درت ہمہ رضواں      | در صفار و صفہ چو خلد بریں  |
| ذرہ خاک او عبیر سرشت      | قطرہ آب او چو ماء معین     |
| الہی تا بود خورشید و ماہی | چراغ چشتیاں را روشنائی     |

سینچہ



صدیوں سے درگاہ معلیٰ پر یہ رسم جاری ہے کہ عشا کی اذان کے وقت نقارخانے پر دو گھنٹہ بجتا ہے۔ جماعت کھڑی ہونے لگتی ہے تو تین گھنٹہ بجتے ہیں۔ نمازی سنت و نوافل سے فارغ ہوں تو چار گھنٹہ بجائے جاتے ہیں۔ اس کے بعد گنبد شریف کے شرقاً جنوباً دونوں بیرونی صحنوں میں محفلِ قوالی منعقد ہوتی ہے جو آدھ گھنٹہ تک جاری رہتی ہے۔ پانچ گھنٹہ بجتے ہیں تو مشرقی صحن میں ہونے والی قوالی ختم ہو جاتی ہے اور ساتھ ہی گنبد شریف میں تخلیہ ہو جاتا ہے۔ فرشتے سے جاروب کشتی ہوتی ہے۔ جاروب کشتی کا مرحلہ پایہ تکمیل کو پہنچتا ہے تو چھ بار گھنٹہ بجتا ہے اور اس پر جنوبی صحن کے قوال فوراً پہلی قوالی ختم کر کے قدیم زمانے کے اشعار منقبت پڑھتے ہیں۔ اس منقبت سرائی کو بقول مولانا معنی مرحوم 'کرٹکا' پڑھنا کہتے ہیں۔

سنا کرتے ہیں رعد اور برق دونوں دم بخود ہو کر

پڑھا جاتا ہے جب کرٹکا معین الدین چشتی کا

کرٹکا — عہدِ اکبری کے ایک شاعر رُوٹا مٹھو کی مشہور منقبت ہے جس کا ذکر اگرچہ کسی تاریخ میں نہیں لیکن فنِ موسیقی کے جو استاد قوالی کے انداز میں نسلاً بعد نسل گاتے چلے آ رہے ہیں ان کا کہنا ہے کہ یہ اشعار رُوٹا مٹھو کے ہیں — رُوٹا مٹھو اودھے پور کے رہنے والے تھے۔ شاہجہاں کے دور میں ان کی اولاد میں سے اللہ دین مسکین نامی قوال کا تقرر خانقاہ خواجہ غریب نواز پر ہوا۔ کرٹکا



سینہ



کا ہر بند دل میں اتر جانے والا ہوتا ہے۔

تو تھمب دُنیا دیں بھینو ہندل ولی نور ہدیٰ مور ہدیٰ ہر وار

بھیو راجہ گھیر لیں اجمیر جب کیو اسلام توڑا کفار

ہے تو صبح معین الحق بدہ سنوارا

تم بڑے سلطان حضرت چشتی بڑے تخت اور ملک تم کو ہی جھاجا

رُوڑا مٹھو پر اپنا رجم کیجیو دل کا درد دُور کرو خواجہ خواجہ

دین کو تھمب معین الدین خواجہ

اور اس کڑ کا کے ساتھ ہی گنبد شریف کا پہلے مشرق رویہ دروازہ اور پھر

دوسرے دونوں دروازے بند کر دیئے جاتے ہیں۔ دروازوں پر قفل لگانے

کو درگاہ شریف کی اصطلاح میں 'دروازہ معمول' ہونا کہتے ہیں۔ یوں خواجہ غریب نواز

کے مزار پر انوار پر ورکشاٹی سے لے کر دروازہ معمول ہونے تک مراسم میں خدام

اور عقیدت مند اپنے فرائض انجام دیتے ہیں۔ حیات و ممات کو یہاں کوئی دخل نہیں

صبح ہوتی ہے شام ہوتی ہے

عمر یونہی تمام ہوتی ہے

ہزاروں لوگ ہوں گے جنہیں ان روزمرہ مراسم میں شرکت کی سعادت نصیب

ہوئی اور وہ اس جہانِ فانی کو الوداع کہہ گئے۔ آج بھی لاکھوں افراد درگاہ کی ان

رسوم میں شریک ہوتے ہیں اور یہ سلسلہ ابد تک جاری رہے گا۔

سفرِ حرم



حضرت خواجہ غریب نوازؒ کا سالانہ عرس یکم سے ۶ رجب المرجب تک منایا جاتا ہے تاہم زائرین کی آمد کا سلسلہ ۲۰ جمادی الثانی سے ہی شروع ہو جاتا ہے اور ۲۰ رجب تک دارالخیرا جمیر میں ہر سو عید کا سماں دکھائی دیتا ہے۔ عرس کے دنوں میں دُور دراز کے علاقوں کے لوگ جن میں فرزند ان توجید کی واضح اکثریت کے علاوہ ہندوؤں، سکھوں، عیسائیوں اور دوسرے مذاہب کے پیروکاروں کی اقلیت بھی شامل ہوتی ہے، سرکار غریب نوازؒ کے آستانہ پر حاضر کا شرف حاصل کرنے کے لئے آتی ہے۔ یہ سارے عقیدت مند سکونِ قلب لے کر جاتے ہیں۔ فیض کا سمندر ہوتا ہے جس سے ایک عالم سیراب ہوتا ہے۔ عرس کی رونقوں کو دیکھ کر خواجہؒ کا جاہ و جلال نظروں کے سامنے آ جاتا ہے۔

زائرین عرس کی اکثریت جنتی دروازہ سے گزرنے کی تڑپ لے کر اجمیر آتی ہے اور جنتی دروازہ کی نقاب کشائی ان مراسم درگاہ میں شامل ہے جو سالانہ عرس کے موقع پر ادا کئے جاتے ہیں۔ اس دوران روزمرہ رسوم کی ادائیگی میں کوئی خاص فرق نہیں آتا بلکہ زائرین اپنے کو ہر لمحہ و ہر لحظہ خواجہ غریب نوازؒ کے دامنِ فرحت میں محسوس کرتے ہیں۔ جنتی دروازہ میں داخل ہونا ایک عقیدہ بھی ہے اور رسم بھی۔ گنبد مبارک سے مغرب کی طرف کے اس دروازے کو جنتی دروازے کے نام سے یاد کیا جاتا ہے جس پر چاندی کے کنواڑ چڑھے ہوئے ہیں۔ یہ دروازہ سال میں چار مرتبہ کھلتا ہے۔ اول عرس کے چھ دنوں میں، صرف



رات کو غسل کے بعد کچھ دیر کے لئے بند کیا جاتا ہے اور پھر صبح کی خدمت کے بعد کھول دیا جاتا ہے اور سارا دن وا رہتا ہے۔ چھٹی رجب کو قتل کے دن سہ پہر کو صندل مالی کے وقت بند کر دیا جاتا ہے۔ پھر عید الفطر اور عید الاضحیٰ کے دن خدمت سے صندل مالی تک کے اوقات میں کھلا رہتا ہے۔ چوتھی مرتبہ جنتی دروازہ ۶ شوال المکرم کو الصبح خدمت کے بعد کھولا جاتا ہے اور صندل مالی کے وقت بند کر دیا جاتا ہے۔ یہ یوم حضرت خواجہ عثمان فاروقیؒ کے عرس کے لئے مختص ہے۔

سرکارِ غریب نوازؒ سے مزارِ مقدس کے تقریبی احاطہ کے دروازہ جس میں چاندی کے کنوارے جڑے ہوئے ہیں اس کو جھجری کہتے ہیں۔ یہ جھجری مزار کے پائین میں واقع ہے۔ ۲۵ جمادی الثانی کی صبح نماز فجر کے فوراً بعد اسے بند کر دیا جاتا ہے۔ پھر اسے رجب کی چاند رات سے ۶ رجب تک روزانہ پہلے غسل کے بعد کھولا جاتا ہے اور دوسرے غسل کے وقت بند کر دیا جاتا ہے۔ پہلا غسل 'غسل عام' کہلاتا ہے جب کہ دوسرے کو غسل خاص کہتے ہیں۔ غسل عام رجب کی چاند رات سے چھٹی رجب تک دن میں دو مرتبہ نماز فجر سے پہلے اور نماز ظہر کے بعد ہوتا ہے۔ ان دنوں میں سہ پہر کو صندل مالی نہیں ہوتی۔ البتہ عشا کے بعد پہلے خدمت اور بعد میں صندل مالی ہوتی ہے۔ غسل عام میں حضراتِ خدام والا میں سے دو نمائندے مزارِ شریف کے اندرونی احاطہ

سید محمد



میں کھڑے ہوتے ہیں جن میں سے ایک صاحب غسل دیتے ہیں اور دوسرے پانی ڈالتے ہیں۔ غسل، تربت کے سرہانے کی طرف سے شروع کیا جاتا ہے۔ پانی میں عرقِ کلاب اور کیوڑہ ملا ہوتا ہے۔ یہاں سے غسل کا پانی احاطہ میں آنے لگتا ہے جہاں غسل کی رسم میں عقیدت مند بھی شریک ہو جاتے ہیں۔ معتقدین اور زائرین اس پانی کو بوتلوں میں بھر کر ہمراہ لے جاتے ہیں اور جسمانی و روحانی بیماریوں کی شفا یابی کے لئے تبرکاً استعمال میں لاتے ہیں۔

رات کے دو بجے مزار شریف کو دوبارہ غسل دیا جاتا ہے۔ اس غسل میں عام لوگ شریک نہیں ہو سکتے۔ صرف ساتوں مشارالیم یا ان کے نمائندے، ایک کلید بردار، دیوان جی، متولی اور ایک انسپکٹر پولیس اور ہر سہ افراد کے ساتھ تین معادن ہوتے ہیں۔ اس طرح جملہ چودہ اصحاب غسل دینے میں شامل ہوتے ہیں اور کسی دوسرے شخص کو اس وقت تک شرکت کی اجازت نہیں ہوتی، جب تک تمام مشارالیم متفق نہ ہوں۔

سالانہ عرس کی تقریبات میں 'دیگ لٹنے' کی رسم بھی ایک عرصہ سے چلی آرہی ہے۔ شہنشاہ جلال الدین اکبر نے جو کلاں دیگ خواجہ غریب نواز کے آستانہ عالیہ کی نذر کی تھی وہ حجم کے اعتبار سے اتنی بڑی ہے کہ اسے پکانے کے لئے زمین کے نیچے چولہا بنا کر آگ جلائی جاتی ہے۔ اسے دیگ چڑھانا کہتے ہیں۔ اس کے بعد لمبی لمبی سیڑھیاں دیگ کے ساتھ مضبوطی سے لگا دی جاتی ہیں۔



زاثرین کا ایک ہجوم باری باری اپنی عقیدت کا نذرانہ لاتے ہیں۔ کوئی سبزیاں لاتا ہے، کوئی پھل، چاول وغیرہ۔ غرض جو بھی شے آتی ہے اس دیگ میں ڈالی جاتی ہے۔ عرس کی آخری رات یہ دیگ پکتی ہے اور جب بھنڈا رہ تیار ہو جاتا ہے تو ابتدا میں تو خدام اسے بانٹتے ہیں۔ لیکن جب اس گول کمرہ نما دیگ کی گہرائی ان کی پہنچ سے باہر ہو جاتی ہے تو زاثرین اور عقیدت مند اس میں ننگے پاؤں کود پڑتے ہیں۔ وناں کی زبان میں اسے 'دیگ لوتنا' کہتے ہیں۔ سرکار خواجہ غریب نواز کی محبت اور کرامت ہے کہ گرم دیگ بھی ان کے اجسام کو نہیں جلاتی اور دیگ لٹنے کی رسم کے بغیر عرس کی تقریبات مکمل نہیں ہوتیں۔

خواجہ غریب نواز کے عرس کے دنوں میں قوالی کی مجالس منعقد ہوتی ہیں۔ یہ مجالس درگاہ کے سماع خانہ میں ہوتی ہیں۔ روزانہ گیارہ بجے دن سے رات ڈیڑھ بجے تک قوال، حمد، نعت اور خیرہ کی شان میں خراج عقیدت پیش کرتے ہیں۔ عرس کے اختتام پر قوال اُستی پڑھتے ہیں۔ ہندی میں منقبت اور مدح کے اشعار کو اُستی کہتے ہیں۔ عموماً تتمہ کے طور پر یہ اشعار پڑھے جاتے ہیں۔

دن و دنیا دو تیرے تو بل جائیں

تیرے تو بل جائیں

ایشور چو پیر معین الدین خواجہ

سید محمد



چباتی، گچپاتی، ترپاتی، لُو پاتی  
 چاروں ہی چوک کو ایک ہی راجہ  
 چار دواڑی گنبد پہ بل جاؤں  
 خوب ہی رچے ایوان کے جھا جیا  
 بنت بھول چستی خواجہ حسن داں  
 دونوں جہاں میں راگھ لولا جیا

عرس کے دن کی آخری مجلس ڈیڑھ بجے کے قریب اختتام پذیر  
 ہوتی ہے۔ اسے 'قل' کا دن کہتے ہیں۔ درگاہ معلیٰ کی اصطلاح میں اسے  
 'قل ہو گیا' کہتے ہیں۔

حضرت خواجہ غریب نواز کے سالانہ عرس کے دنوں میں ادا ہونے  
 والی ان تقریبات کا منفرد اور روشن پہلو یہ ہے کہ ان کا آغاز رجب  
 کی چاند رات کو جنوبی پہاڑ پر رکھی ہوئی توپ کے گولوں کی گھن گرج سے  
 ہوتا ہے اور 'قل' ہونے پر توپ کے گولوں کی گھن گرج ہی میں عرس کی  
 تقریبات ختم ہو جاتی ہیں۔



۲۰۰

سفر حج



تذکروں کا تذکرہ





کچھ لوگ ایسے بھی تھے کہ اپنے  
 جذبات کے اظہار کی خاطر خواجہ خواجگان  
 کے مزار پر چل کر تو آئے تھے لیکن ان کے  
 پاس دولت نہ تھی جسے بطور نذرانہ  
 تقسیم کر سکتے۔ مگر ان کی باطنی آنکھیں حرم  
 کی خواہجہ کو الفاظ کے رنگ میں سمو  
 لیتی تھی۔ الفاظ کے یہی نذرانے آج  
 تذکروں کی صورت میں ملتے ہیں۔

سیف حرم



حضرت خواجہ بزرگ کی شان میں عقیدت و محبت کے پھول نچھاور  
 کرنے والوں کی کسی دور میں بھی کمی نہیں رہی۔ سلاطین زمانہ اور اولیاء کرام  
 ہزاروں میل کی مسافت طے کر کے سفر کی صعوبتیں برداشت کرنے کے بعد  
 درگاہ معلیٰ پر حاضری دینے آتے رہے۔ ان کی آنکھیں اشکیار ہوتی تھیں اور  
 قلوب ملول۔ وہ خواجہ غریب نواز کے مزار اقدس کو اپنی امیدوں اور  
 آرزوؤں کا گوارہ تسلیم کرتے تھے اور اپنی جھولیاں بھرنے کی خوشی میں یہاں  
 گھی کے چراغ جلاتے تھے۔ نذرانے تقسیم کرتے تھے اور سرکار غریب نواز  
 کی الفت ہمیشہ کے لئے ان کے دلوں پر نقش ہو جاتی تھی۔ ان کے عرس  
 کچھ لوگ ایسے بھی تھے کہ اپنے جذبات کے اظہار کی خاطر خواجہ صاحب کے  
 مزار پر چل کر آئے تو تھے لیکن ان کے پاس دولت نہ تھی جیسے بطور نذرانہ



سفر بزرگ

تقسیم کر سکتے۔ مگر ان کی باطنی آنکھ سفیرِ حرم کی خواب گاہ کو کسی اور رنگ میں ہی دکھتی تھی اور وہ ان جلوہ سامانیوں کو اپنے الفاظ میں سمیٹ لیتے تھے۔ یہ الفاظ آج ان تذکروں اور کتابوں میں چمکتے دکھائی دیتے ہیں جو حضرت غریب نوازؒ کی زندگی کا احاطہ کئے ہوئے ہیں۔ ان ہی قلم کاروں کی بدولت خواجہ غریب نوازؒ کی حیات کی کڑیاں مربوط ہیں اور بادشاہوں اور بزرگوں کی ان کے مزار پر جاننے والے واقعات تاریخ میں محفوظ ملتے ہیں۔

سرکارِ غریب نوازؒ نے انیس الارواح میں اپنے مرشد کاں حضرت خواجہ عثمانؒ یارونی کے ملفوظات طیبات مرتب کر کے آنے والے دور کے مورخوں کے لئے عقیدت کے اس جذبہ کی بنیاد رکھ دی جو روحانیت کے احساسات سے معمور ہوتا ہے۔ چنانچہ یہ نقش قدم دوسروں کے لئے قابل تقلید ٹھہرا اور اسی انداز فکر پر عمل کرتے ہوئے خواجہ قطب الدینؒ بختیار کاکی نے "دلیل العارفین" میں اپنے مرشد خواجہ معین الدینؒ چشتی غریب نواز کے ملفوظات کو یکجا کیا۔ پھر یہ سلسلہ ایسا جاری ہوا کہ خواجہ فرید الدینؒ گنج شکر نے حضرت قطب الدینؒ بختیار کاکی کے ملفوظات کا مجموعہ "فوائد السالکین" ترتیب دیا۔ حضرت خواجہ فرید الدینؒ گنج شکر کے ملفوظات کو خواجہ نظام الدین اولیاءؒ نے "راحت القلوب" میں اور ملفوظات خواجہ نظام الدین اولیاءؒ کو امیر خسروؒ اور خواجہ حسن علماء سنجرئیؒ نے "افضل الفوائد" اور "فوائد الفواد" میں رقم کیا۔ بعد ازاں خواجہ نصیر الدینؒ محمود

سفرِ حرم



کے ملفوظات 'خیر المجالس' کے نام سے مولانا حمید قلندر نے تالیف کئے اور مکتوبات  
خواجہ حمید الدین ناگوری 'سرور الصدور' کی شکل میں سامنے آئے۔ ان ملفوظات  
مکتوبات کے بعد جن قدیم تاریخی اور اسلامی کتابوں میں حضرت خواجہ غریب نواز  
کا ذکر اذکار ملتا ہے ان کا منبع و ماخذ دراصل یہی تمام ملفوظات ہیں۔

ایک محتاط اندازے کے مطابق اس وقت تک برصغیر میں ایسی تقریباً  
ایک ہزار سے زائد کتابیں شائع ہو چکی ہیں جن میں کسی نہ کسی جگہ یا حواشی میں  
خواجہ غریب نواز کے حالات زندگی ملتے ہیں۔ دوسو کے لگ بھگ ایسی کتب  
ہیں جو صرف اور صرف خواجہ غریب نواز کے موضوع پر ہیں اور ان میں خواجہ غریب نواز  
کی زندگی، شخصیت، مشن، تعلیمات اور افکار قلمبند کئے گئے ہیں۔ ابوالفضل  
کی 'آئین اکبری' سے لے کر خواجہ معنی کی تصنیف 'ہمارے خواجہ' تک ان تذکروں  
سوانح عمریوں اور تواریخ کی ایک طویل فہرست مرتب کی جاسکتی ہے۔ قدیم تاریخی  
کتب میں شیخ ابوالفضل کی تصانیف اکبر نامہ اور آئین اکبری اور نور الدین جہانگیر  
کی 'تذکرہ جہانگیری'، داراشکوہ کی 'سفینۃ الاولیاء' اور سکینۃ الاولیاء، شہزادی  
جہاں آراء بیگم کی 'مولس الارواح' اور ملا عبد القادر بدایونی کی 'منتخب التواریخ'  
خاص طور پر قابل ذکر ہیں کہ جن کے زیادہ تر حوالے بعد کے مؤرخین نے بھی درج  
کئے۔ جہاں تک تذکروں کا تعلق ہے ان میں 'تذکرۃ الانساب'، 'تذکرۃ الانساب علی کبروتی'  
'تذکرۃ الاولیاء'، 'از فرید الدین عطار'، 'تذکرۃ العابدین' و 'امداد العارفين' از ندیر احمد



دیوبندی، تذکرۃ المعین، از مولانا سید زین العابدین، تذکرۃ الاولیاء پاک و مہندہ،  
از مفتی ولی حسن ٹونکی، تذکرۃ الواصلین، از رضی الدین بدایونی، تذکرۃ غوثیہ از غوث  
علی شاہ قلندر، تذکرہ صوفیائے بنگال و تذکرہ صوفیائے سرحد و سندھ از مولانا  
اعجاز الحق قدوسی، تذکرہ مشائخ دیوبند از مفتی عزیز الرحمن کے حوالہ جات سے  
قلم کاروں نے کچھ کچھ اخذ کیا ہے۔ اس کے بعد تاریخ فیروز شاہی از ضیاء الدین بھٹی،  
تاریخ فیروز شاہی از شمس سراج عقیف، تاریخ مبارک شاہی از یحییٰ سرہندی  
تاریخ مشائخ چشت از پروفیسر خلیق احمد نظامی، تاریخ ہندوستان از ایلینٹ،  
تاریخ الاولیاء از امام الدین، تاریخ السلف از خواجہ معنی اجمیری، تاریخ تصوف  
اسلام از رئیس احمد، تاریخ داؤدی از جمیل بیگ فقیر، تاریخ راجستھان از طاہر  
سے بھی بعض تذکرہ نویسوں نے استفادہ کیا ہے۔ علاوہ ازیں جن دیگر کتب میں  
مصنفین و مؤلفین کی ایک بڑی تعداد نے خواجہ غریب نواز کی شان اجمیری جھلکتی  
دکھائی ہے ان میں چند ایک کے نام یہ ہیں۔

احسن السیر از مولانا شمس الدین طاہر، اخبار الاخیار از شیخ عبدالحق محدث  
دہلوی، اسانید الصنادید از خواجہ معنی اجمیری، اسرار السالکین از خواجہ شمس  
الدین ہرونی، اسرار الطریقت از شاہ محمد غوث، بادشاہ نامہ از ملا عبد الحمید لاہوری  
بحر الانساب از اخوند سالک، برکات اولیاء از امام الدین گلشن آبادی، بزم صوفیاء از  
سید صباح الدین عبد الرحمن، بہار معینی از مولانا عبد العزیز سلمٹی دہلوی، اقبال نامہ

سید محمد



جهانگیری از مرزا محمد عرف معتمد خان، آب گوثر از شیخ محمد اکرام، تحقیقاتِ چشتی  
 از مولوی نور احمد چشتی، کتاب الانساب از علامہ سمعانی، کتاب التحقیق از امین الدین  
 خان مفتون، گلزارِ ابرار از محمد غوثی شطاری، حجة اللہ البالغہ از شاہ ولی اللہ دہلوی  
 حدیقتہ الاولیاء از مفتی غلام سرور، گنج الاسرار از حاجی محمد نوشہ، مائثر الامراء از  
 نواب نھام الدولہ شاہ نور، مائثر الکرام از غلام علی آزاد بلگرامی، معارج الولاۃ  
 از غلام معین الدین، معین الارواح از خادم حسین زبیری، معین الاولیاء از دیوان  
 امام الدین علی خان، معین العارفین از خادم حسین زبیری، سلک السلوک از ضیاء الدین  
 بخش، مناقب المحبوبین از نجم الدین چشتی، نفحات اللانس از ملا جامی، سیر الاقطاب از  
 مولانا الہدیہ، سیر الاقطاب از شیخ اللہ دیا چشتی، سیر الاولیاء از سید محمد مبارک علوی  
 کرمانی، سیر العارفین از مولانا جمالی، سیر المتأخرین از میر غلام حسین، سیر و سفر از  
 ہماراجہ سرکش پرشاد، شمس المعارف از مولانا شاہ محمد سلیمان پھلواری، طبقات اکبری  
 از خواجہ نظام الدین ہروی، طبقات ناصری از منہاج سراج، کتاب الاعراس از شیخ  
 محمد ناگوری، جوامع الحکایات ولوامع الروایات از محمد عوفی، جواب فریدی از  
 محمد علی اصغر چشتی، چشتی دربار از ندیم سیوہارہ، خلاصۃ التواریخ از سوجان رائے،  
 حکایات اولیاء از اشرف علی، حقیقت گلزار صابری از شاہ محمد حسن صابری چشتی،  
 خواجہ عثمان یارونی از مولانا اعجاز علی اعجاز، خواجہ فخر الدین گردیزی از علامہ معنی  
 اجمیری، خواجہ زید الدین از علامہ معنی اجمیری، اسلام کا سرچشمہ قوت از مولانا



سید ابوالاعلیٰ مودودی، اجمیر کا چاند از مولانا امداد صابری دہلوی، اجمیر<sup>۸۵</sup> از  
پنڈت ہرباس شاردا، اجمیر کی کہانی از نور الدین آزاد، اولیائے چشت لاہور<sup>۸۶</sup> میں  
از محمد دین کلیم اور اذکار جمیل، از حکیم محمد موسیٰ امرتسری، اسلام کی زندہ تحریک  
چشت از عبدالغفور غوری۔

وہ کتابیں جو صرف اور صرف خواجہ غریب نواز کی حیات پر لکھی گئی ہیں ان  
میں حیات خواجہ تاریخ خواجہ از مفتی انتظام اللہ شہابی، خواجہ پیر کی درگاہ از  
علامہ خواجہ معنی اجمیری، خواجہ غریب نواز، از ڈاکٹر ظہور الحسن شارب، خواجہ غریب نواز<sup>۹۲</sup>  
از ملک عنایت اللہ، خواجہ معین الدین<sup>۹۴</sup> از ابوسلمان شاہجہان پوری، رسالہ غریب نواز<sup>۹۵</sup>  
از شاہ اکبر ابوالعلائی دانا پوری، سوانح حضرت خواجہ غریب نواز از مولانا عاشق  
حسین سیاب اکبر آبادی، سوانح معین الدین چشتی از وحید احمد مسعود، سوانح عمری  
حضرت معین الدین چشتی<sup>۹۸</sup> از سید محمد الیاس رضوی، میراجمیر از نثار الملک میراھدی<sup>۹۹</sup>  
ہمارے خواجہ از علامہ معنی اجمیری، خواجہ خواجگان<sup>۱۰۱</sup> مرتبہ احمد رئیس، راہ فردا<sup>۱۰۲</sup>  
یہ ہیں علم کے وہ خزانے جن میں خواجہ معین الدین چشتی غریب نواز اجمیری  
کی مقدس زندگی کے گوہر تابدار اوراق کی صورت میں بکھرے ہوئے ملتے ہیں:

(مدح حضرت خواجہ بزرگ اجمیری)، از شیخ غلام قادر گرامی، سلسلۃ الذہب<sup>۱۰۳</sup>  
از مولوی احتشام الدین بچے پوری۔ حیات صدر الافاضل مرتبہ حکیم سید غلام معین الدین نعیمی۔

سید محمد



# قطعه تاریخ

نتیجہ فکر

جناب بشیر حسین ناظم ایم اے



نوشت تذکرہ دلپذیر و جہاں پرور  
 زینتِ خوب و خوبی جناب ایم اے نواز  
 چوں سالِ طبعِ این نسخہ من از فلک جستم  
 عروسِ فکر بر آمد بکنم عشوہ و ناز  
 قریب گشت و جو شتم بگفت اے ناظم  
 بگوزروئے آلاء "مخزنِ غریب نواز"

۱۹۶۳ + ۱ = ۱۹۶۴



سفرِ سیر



WIA

# جہانِ نو ہو رہا ہے پیدیا

علی ناصر زیدی

اس مختصر سی کتاب میں آپ کو ایسے بہت سے سوالات کا جواب مل جائے گا۔ آپ چاند اور دوسرے جہانوں کے سفر کی خبریں تو آئے دن سنتے اور پڑھتے رہتے ہیں۔ لیکن چاند اور نظام شمسی کے دوسرے سیاروں کی تفصیل شاید آپ کو معلوم نہ ہو۔ ان صفحات میں اس تفصیل کے علاوہ خلائی سفر کی مشکلات اور انسان کا اُس پر قابو پانا اور مستقبل کے اقدامات کی معلومات بھی درج ہیں۔ جاگجا تصویروں سے مزین۔ قیمت صرف: ۵ روپے

# ایک انسان ایک سربراہ

(کینیڈا)


امریکہ کے سب سے کم عمر صدر کے حالات زندگی اور کارنامے ٹیڈ سورشین نے جو کینیڈی کامیٹیٹر خاص اور دست راست تھا لکھے ہیں اس کی قربت کا اندازہ اس سے لگایا جاسکتا ہے کہ لوگ اسے کینیڈی کا ہیرا نہ کہتے تھے اسی لیے اس کتاب کو ایک خاص وقعت حاصل ہے کہ اس میں تفصیل سے ٹھوس معلومات جمع کی گئی ہیں۔ ترجمہ خواجہ محمد شفیع دہلوی نے کیا ہے۔

قیمت: ۵/۵۰ روپے

تخلیق مرکز ۳۳ اے شاہ عالم مارکیٹ۔ لاہور

۳۲.







# ایم ایس ناز



اس نام سے اب میں بہت مانوس ہو چکا ہوں۔ یہ نام کافی عرصہ پہلے میں نے اخبارات میں دیکھا تو مجھے حیرانی بھی ہوئی اور خوشی بھی۔ حیرانی، انگریزی طرز کے اس نام کو دیکھ کر اور خوشی اس نام سے شائع ہونے والے اسلامی مضامین کو پڑھ کر جو فکر انگیز موضوعات کے حامل

ہوتے تھے۔ پھر جب دار السلام میں منعقد ہونے والی کل پاکستان سنی کانفرنس میں میری بالمشافہ ملاقات ایم ایس ناز سے ہوئی تو اس نام میں مجھے محبوبیت نظر آئی اور ناز کی باتیں میرے دل میں اتر کر رہ گئیں۔

**ایم ایس ناز** وہ نوجوان شخصیت ہے جسے شہرت حاصل کرنے کے لیے زیادہ مدت کا انتظار نہیں کرنا پڑا بلکہ اس نے بہت کم وقت میں ممتاز ادیبوں اور صحافیوں میں اپنا مقام پیدا کر لیا ہے۔ ناز کی شخصیت میں اس لیے بھی پیار کرتا ہوں کہ اس نے بچپن میں حضرت مولانا ابوالحسنات ابن مولانا سید دیدار علی شاہ سے دینی تعلیم حاصل کی۔ اس نے ہر موضوع پر خامہ فرسائی کی ہے لیکن اس کا اولیائے کرام کی سوانح حیات لکھنے کا انداز مجھے سب سے زیادہ پسند ہے۔ وہ بزرگوں کے حالات زندگی، موجودہ دور اور معاشرتی حالات کے مطابق رقم کر رہا ہے۔ اس کے پاس الفاظ کا بے پناہ ذخیرہ ہے اور اردو زبان کی ندرت، تشبیہات و استعارات کی جدت اس کی تحریر کا خاصا ہیں۔ اس کے وسیع مطالعہ نے اس کے خیالات کو وسعت بخشی ہے اور مجھے یہ سن کر روحانی طور پر مسترت ہو رہی ہے کہ ایم ایس ناز نے میرے خواجہ پتیا کی ایک ضخیم سوانح عمری لکھی ہے۔ میرا قلب مطمئن ہے کہ سرکارِ غریب نواز کی خدمت اقدس میں اس کا یہ نذرانہ عقیدت قبول کر لیا گیا ہے۔

استید غلام محی الدین چشتی  
ستجادہ نشین، گولڑہ شریف

لائسنس پریس لمیٹڈ ہسپتال روڈ لاہور

# ایم ایس ناز



اس نام سے اب میں بہت مانوس ہو چکا ہوں۔ یہ نام کافی عرصہ پہلے میں نے اخبارات میں دیکھا تو مجھے حیرانی بھی ہوئی اور خوشی بھی۔ حیرانی، انگریزی طرز کے اس نام کو دیکھ کر اور خوشی اس نام سے شائع ہونے والے اسلامی مضامین کو پڑھ کر جو فکر انگیز موضوعات کے حامل

ہوتے تھے۔ پھر جب دارالسلام میں منعقد ہونے والی کل پاکستان سنی کانفرنس میں میری بالمشافہ ملاقات ایم ایس ناز سے ہوئی تو اس نام میں مجھے محبوبیت نظر آئی اور ناز کی باتیں میرے دل میں اتر کر رہ گئیں۔

**ایم ایس ناز** وہ نوجوان شخصیت ہے جسے شہرت حاصل کرنے کے لیے زیادہ مدت کا انتظار نہیں کرنا پڑا بلکہ اس نے بہت کم وقت میں ممتاز ادیبوں اور صحافیوں میں اپنا مقام پیدا کر لیا ہے۔ ناز کی شخصیت میں اس لیے بھی پیار کرتا ہوں کہ اس نے بچپن میں حضرت مولانا ابوالحسن ابن مولانا سید دیدار علی شاہ سے دینی تعلیم حاصل کی۔ اس نے ہر موضوع پر خامہ فرسائی کی ہے لیکن اس کا اولیائے کرام کی سوانح حیات لکھنے کا انداز مجھے سب سے زیادہ پسند ہے۔ وہ بزرگوں کے حالات زندگی، موجودہ دور اور معاشرتی حالات کے مطابق رقم کر رہا ہے۔ اس کے پاس الفاظ کا بے پناہ ذخیرہ ہے اور اردو زبان کی ندرت، تشبیہات و استعارات کی جدت اس کی تحریر کا خاصا ہیں۔ اس کے وسیع مطالعہ نے اس کے خیالات کو وسعت بخشی ہے اور مجھے یہ سن کر روحانی طور پر مسترت ہو رہی ہے کہ ایم ایس ناز نے میرے خواجہ پتیا کی ایک ضخیم سوانح عمری لکھی ہے۔ میرا قلب مطمئن ہے کہ سرکارِ غریب نواز کی خدمت اقدس میں اس کا یہ نذرانہ عقیدت قبول کر لیا گیا ہے۔

استید غلام محی الدین چشتی  
ستجادہ نشین، گولڑہ شریف

لائسنس پریس لمیٹڈ ہسپتال روڈ لاہور



# سفر حج

ن من  
۲۶۹



انکالیسی ناز



کیرنگ